



# विश्वभारती पत्रिका

साहित्य और संस्कृति संबंधी हिन्दी त्रैमासिक



सत्यं ह्य कम् । पन्थाः पुनरस्य नैकः ।

अथैवं विश्वभारती । यत्र विश्वं भवत्येकनीडम् । प्रयोजनम् अस्याः समासतो व्याख्यास्यामः ।  
एष नः प्रत्ययः—सत्यं ह्येकम् । पन्थाः पुनरस्य नैकः । विचित्रैरेव हि पथिभिः पुरुषा नैकदेशवासिन  
एकं तीर्थमुपास्यन्ति—इति हि विज्ञायते । प्राची च प्रतीची चेति द्वे द्वारे विद्यायाः ।  
द्वाभ्यामप्येताभ्याम् उपलब्धव्यमैक्यं सत्यस्याखिललोकाभ्यभूतस्य—इति नः संकल्पः । एतस्यैक्यस्य  
उपलब्धिः परमो लाभः, परमा शान्तिः, परमं च कल्याणं पुरुषस्य इति हि वयं विजानीमः ।  
सैयमुपासनीया नो विश्वभारती विविधदेशप्रथिताभिर्विचित्रविद्याकुसुममालिकाभिरिति हि प्राच्यान्  
प्रतीच्यान्चेति सर्वेऽप्युपासकाः सादरमाह्वयन्ते ।

सम्पादक-मण्डल

मुख्यरजन दास

विश्वरूप बसु

काळिदास भट्टाचार्य

हजारीप्रसाद द्विवेदी

रामसिंह तोमर ( संपादक )

विश्वभारती पत्रिका, विश्वभारती, शान्तिनिकेतन के तत्त्वावधान में प्रकाशित होती है ।  
इसलिए इसके उद्देश्य वे ही हैं जो विश्वभारती के हैं । किन्तु इसका कर्मक्षेत्र यहाँ तक सीमित  
नहीं । संपादक-मण्डल उन सभी विद्वानों और कलाकारों का सहयोग आमंत्रित करता है जिनकी  
रचनायें और कलाकृतियाँ जाति-धर्म-निर्विशेष समस्त मानव जाति की कल्याण-शुद्धि से प्रेरित  
हैं और समूची मानवीय संस्कृति को समृद्ध करती हैं । इसीलिए किसी विशेष मत या भाव के  
प्रति मण्डल का पक्षपात नहीं है । क्लेशों के विचार-स्वातंत्र्य का मण्डल भाव्य करता है परन्तु  
किसी व्यक्तिगत मत के लिए अपने को उत्तरदायी नहीं मानता ।

केन्द्र, समीक्षार्थ पुस्तकें तथा पत्रिका से संबंधित समस्त पत्र व्यवहार करने का पता :—

संपादक, विश्वभारती पत्रिका,

हिन्दी भवन, शान्तिनिकेतन, बंगाल ।

# विश्वभारतो पत्रिका

( महात्मा गान्धो-जन्म-शतो विशेषांक )

आषाढ-मास २०२६

खण्ड १०, अंक २

जुलाई-सितंबर १९६६

## विषय-सूची

प्रेमर सोना ( कविता )	रवीन्द्रनाथ ठाकुर	१०९
” हिन्दी छाया		११०
शान्तिनिकेतन और महात्मा गान्धी	काळिदास मट्टाचार्य	१११
गान्धी-विचारधारा : एक संक्षिप्त दृष्टिकोण	भाचार्य जी० भा० कृपाळानी	११५
गान्धीजी के कतिपय मूल विचार	रंगनाथ रामचंद्र दिवाकर	१५४
द्रष्टीक्षिप का सिद्धान्त-वर्तमान संदर्भों में	रामकुमार भुवाळका	१५७
गान्धोजी और लोक संत	सेठ गोविन्ददास	१६२
मेरे बापूजी और गुरुदेव	काकासाहेब कालेकर	१६६
महात्मा गांधी और रामनाम	सत्यनारायण शर्मा	१७५
गान्धी महाराज ( कविता )	रवीन्द्रनाथ ठाकुर	१८६
शान्तिनिकेतन में गांधीजी का प्रथम आगमन	( संकलित )	१८७
महात्माजी की पहली शान्तिनिकेतन यात्रा	प्रफुल्लकुमार चौधुरी	२००
मन्दिर में गांधीजी का माषण ( संकलित )		२०९
आश्रम में गांधीजी और उनकी सहधर्मिणी	मुधाकान्त राय चौधुरी	२०३
शान्तिनिकेतन में ( संकलित )		२०९
शान्तिनिकेतन यात्रा	प्यारेलाळ	२२०
महात्मा गान्धी	रवीन्द्रनाथ ठाकुर	२३७
म० गान्धी और गुरुदेव १० ठा० का पत्रव्यवहार	मुक्तिविहारी सेन	२४३
महात्मा गान्धी और द्विजेन्द्रनाथ	मुक्तिविहारी सेन	२६३

## चित्र-सूची

१. महात्मा, गुरुदेव और दीनबन्धु—शिल्पाचार्य—अबनीन्द्रनाथ ठाकुर	पृ० १०९ के सामने
२. शान्तिनिकेतन में फिनिक्स स्कूल के छात्र	पृ० १८९
३. बड़ोदादा तथा गान्धीजी	२१३
४. १९२५ ई० : गान्धी, रवीन्द्रनाथ, एण्ड्रयू	”
५. १९४० ई० : शान्तिनिकेतन में महात्माजी का आगमन	२१५
६. ” इयामली में महात्माजी कस्तरवा और गुरुदेव	”
७. ” बाम्रकुज में स्वागत	”
८. ” शान्तिनिकेतन में स्वागत	”
९. ” गुरुदेव-गान्धीजी की अंतिम भेंट	”
१०. ” दीनबन्धु एण्ड्रयू से भेंट	”
११. १९४५ ई० : बोलपुर स्टेशन पर आगमन	२१९
१२. ” : एण्ड्रयू बवन का शिलान्यास	”
१३. द्विजेन्द्रनाथ ठाकुर द्वारा लिखित पत्र की छवि	२६५
१४. इयामली—जहाँ गान्धीजी ठहरते थे	

---



# निरवभारतीपत्रिका

श्रावण-आश्विन २०२६

खण्ड १०, अंक २

जुलाई-सितंबर, १९६६

## प्रेमेर सोना

रवीन्द्रनाथ ठाकुर

रविदास चामार फाँट देय धुलो ।

सजन राजपथ विजन तार काळे,

पथिकेरा चले तार स्पर्श बाँचिये

गुरु रामानन्द प्रातःस्नान सेरे

चलेलेन देवालयेर पये,

दूर थेके रविदास प्रणाम करल ताँके,

धुलाय ठेकाळो माया ।

रामानन्द शुधालेन, 'बन्धु, के तुमि ।'

उत्तर पेलेन, 'आमि शुक्नो धुलो'—

प्रभु, तुमि आकाशेर मेघ,

करे यदि तोमार प्रेमेर धारा

गान गेये उठवे बोबा धुलो

रङ्गबेरङ्गेर फुले ।

रामानन्द निलेन ताके धुके,

दिलेन ताके प्रेम ।

रविदासेर प्राणेर कुञ्जवने

लागल येन गीतबसन्तेर हाउया ।

[ १९३२ ई० ]

प्रस्तुत कविता गुरुदेव रवीन्द्रनाथ ठाकुर ने स्वयं अंग्रेजी में अनुवाद करके महात्मा गांधी के पास उनके तार के उत्तर में भेजी थी । महात्मा जी के अस्पृश्यता निवारण कार्यक्रम के गुरुदेव पूर्ण समर्थक ही नहीं थे, उन्होंने स्वयं भी इस दिशा में बहुत कार्य किया ।—संपा०

( हिन्दो छाया )

## प्रेम का सोना

रविदास चमार झाड़ू देता था ।

जनाकीर्ण राजपथ उसके लिए निर्जन था,

पथिक उसका स्पर्श बचाकर चलते थे ।

शुद्ध रामानन्द प्रातःस्नान करके

देवालय की ओर जा रहे थे,

दूर से रविदास ने उनको प्रणाम किया,

धूल में माथा टेक कर ।

रामानन्द ने प्रश्न किया, 'बन्धु, तुम कौन हो ।'

उत्तर मिला, 'मैं सूखी धूल हूँ'—

प्रभु, तुम आकाश के मेघ हो,

यदि तुम्हारे प्रेम की धारा बहे

तो मूक धूल गीत गाने लगेगी

रंगविरगी फूली में !

रामानन्द ने उसको हृदय से लगा लिया,

उसे प्रेम प्रदान किया ।

रविदास के प्राणों के कुञ्जवन में

जैसे वसन्त के गीत की हवा लगी हो ।

## शान्तिनिकेतन और महात्मा गान्धी

कालिदास भट्टाचार्य

हम सभी को ज्ञात है कि गुरुदेव रवीन्द्रनाथ के उत्तर-जीवन की साधना भूमि शान्तिनिकेतन महात्माजी का कितना प्रिय स्थान था। जिस उत्तरायण में हम आज एकत्रित हुए हैं इस स्थान पर भी किन्ने घनिष्ठ सौहार्द भाव से वे परस्पर मिले थे; जिस श्यामल के प्राङ्गण में यह समा हो रही है गुरुदेव का अत्यंत प्रिय मिट्टी का यह घर महात्माजी का भी प्रिय वासगृह था। उन दोनों के तिरोधान के बाद जैसे जैसे समय बीतता जा रहा है यह बात सोचकर हम विस्मित होते हैं। हजारों वर्ष में भी पृथ्वी पर एक रवीन्द्रनाथ या एक गान्धी का आविर्भाव नहीं होता। तथापि ये दोनों महापुरुष एक ही देश में एक ही समय आविर्भूत हुए। उनका यह समकालीन आविर्भाव क्या बिल्कुल एक आकस्मिक घटना थी? या इस में महाकाल का एक निगूढ़ अभिप्राय निहित था? उनको जीवनव्यापी चिन्ताधारा तथा कर्मपरंपरा पर गंभीर रूप से विचार करने पर हम किस निष्कर्ष पर पहुँचते हैं? महाइतिहास के विशाल पदों पर इस विशेष युग के संदर्भ में विचार करने पर यह स्पष्ट प्रतीत होता है कि ये दो महामानव इस देश में वास्तव में एक दूसरे के परिपूरक रूप में ही आए थे। केवल यही नहीं, अग्रज रवीन्द्रनाथ जैसे पहले से ही गान्धीजी के समान एक असामान्य आत्मिक-शक्तिसम्पन्न त्यागव्रती महान् नेता के आविर्भाव की प्रतीक्षा कर रहे थे।

सन् १८८८ की बात है। रवीन्द्रनाथ उस समय सत्ताईस वर्ष के युवक थे। भारतवर्ष के राजनैतिक क्षेत्र में उस समय भी यथार्थ नेता का आसन शून्य था। राजनैतिक आन्दोलन से उस समय केवल 'आवेदन निवेदन की थाली' लिए दौड़घूप करना ही अभिप्राय समझा जाता था। तरुण कवि व्याकुलभाव से उस समय यथार्थ नेता के आविर्भाव की प्रतीक्षा कर रहे थे। जो यह कहता—

परैर काळे इइवो बड़ो  
ए कया गिए भूले  
बृहत् येन इइते पारि  
निजेर प्राणमूले।

अर्थात्—दूसरे के निकट बड़ा हुआ यह बात भूल कर अपने प्राणों में बड़ा हो सकूँ।

जो यह कहेगा—

सबाह बड़ो हड़ले तवे

स्वदेश बड़ो हवे,

अर्थात्—जब सब बड़े हो जावेंगे तभी स्वदेश बड़ा होगा।

और—

मरणमय चरणतले

दक्षिण हये रवे।

अर्थात्—मरने का मय पैरों के नीचे दबा रहेगा।

—यह हुआ उस आत्मशक्ति का व्रत। कवि आशा करते हैं, कि इस आत्मशक्ति के यज्ञ में योग्यगुरु आकर आह्वान करेंगे—

तोमरा सकले एस मोर पिछे,

गुरु तोमादेर सवारे डाकिछे,

आमार जीवने लभिया जीवन

जागो रे सकल देश।

अर्थात्—तुम सब मेरे पीछे आओ, तुम्हारा गुरु सबको बुला रहा है, मेरे जीवन में सब कोई जीवन प्राप्त करके सम्पूर्ण देश जागृत हो।

कवि ने अपनी कल्पना के इस आदर्श नेता को और भी सुस्पष्ट भाव से रूप दिया १९०८ में, 'प्रायश्चित्त' नाटक में धनञ्जय बैरागी के चरित्र में। सत्यदृष्ट कवि का प्रतीक्षित नेता उस समय दक्षिण अफ्रीका में था—

चारिदिक हुते अमर जीवन

बिन्दु बिन्दु करि आहरण

अर्थात्—चारों दिशाओं से बूँद बूँद करके अमर जीवन का संचय कर रहा हूँ।

दक्षिण अफ्रीका के आन्दोलन के समाचारों से कवि अपरिचित नहीं थे। एक चिट्ठी में उन्होंने दक्षिण अफ्रीका के संग्राम के विषय में लिखा है—

'हिंसा के रक्ताक्त पथ की नहीं, वीरत्वपूर्ण त्याग तथा महिमामय धैर्य के पथ पर मनुष्यत्व को उद्बोधन करने की यह साधना है'।

उसके पश्चात् विभिन्न घटना संयोग, और कैसा बढ़िया कार्यकारण सूत्र! महात्माजी के साथ गुलदेव का प्रत्यक्ष योगायोग स्थापित किया दीनबन्धु एण्ड्सन ने। दोनों महात्मानों के अनिष्ट संयोग के लिए उन्होंने एक स्वर्णसूत्र का कार्य किया। सन् १९१४ में गांधीजी

अपने फ़िनिक्स आश्रम के छात्रों को लेकर भारत लौटे। एण्ड्रूज के माध्यम से रवीन्द्रनाथ ने उनको शान्तिनिकेतन आने का निमंत्रण भिजवाया। छात्र पहले पहुँच गए थे। गान्धीजी और कस्तूरबा १७ फ़रवरी सन् १९१५ को पहुँचे। रवीन्द्रनाथ उस समय आश्रम के बाहर थे। गोखले की मृत्यु का समाचार पाकर गान्धीजी को इठात् पूना चले जाना पड़ा। वहीं से लौटने पर कवि के साथ उनका साक्षात्कार हुआ। उसी वर्ष १० मार्च को कवि के अनुमोदनानुसार गान्धीजी ने शान्तिनिकेतन में स्वावलम्बन व्रत का प्रवर्तन किया। वह स्मरणीय दिन आज भी यहाँ 'गांधी पुष्पाह' नाम से मनाया जाता है।

सन् १९१७ में कांग्रेस के कार्य से गांधीजी के कलकत्ता आनेपर जोड़ासाँको के विधिया घर में उनकी उपस्थिति में गुरुदेव ने 'डाकघर' का अभिनय किया। इसके पश्चात् सन् १९२० के अग्रेष्ठ महीने में गुरुदेव गुजरात गए और गान्धीजी के आमंत्रण पर साबरमती आश्रम में ठहरे। उसी वर्ष एण्ड्रूज के निमंत्रण पर गान्धीजी कलकत्ता कांग्रेस के समय शान्तिनिकेतन पधारे।

इसके बाद अनेक प्रसंगों को लेकर गुरुदेव और गांधीजी के बीच समय समय पर मतभेद हुआ किन्तु उनमें एक दूसरे के प्रति परस्पर जो प्रीति और श्रद्धा थी वह ज़रा भी कम नहीं हुई। इस वास्तविक मतभेद के अवसर पर गुरुदेव द्वारा लिखित 'सत्येर आह्वान' (सत्य का आह्वान) निबंध तथा गांधीजी द्वारा लिखित 'द ग्रेट सेंटीनेल' (महान प्रहरी) निबंध इस के साक्षी हैं।

सन् १९३२ में महात्माजी के यरवदा जेल में अनशन शुरू करने पर गुरुदेव उन्हें देखने यरवदा गए। जेल में ही गुरुदेव की उपस्थिति में महात्माजी ने अनशन तोड़ा। महात्माजी के अनुरोध पर गुरुदेव ने स्वरचित यह गीत गाया—

जीवन यखन शुकाये याय

करुणाधाराय एसो।

‘अर्थात् जीवन जब सूख जाय तो करुणाधाराके रूप में आओ।’

सन् १९३६ में जजर स्वास्थ्य लिए हुए गुरुदेव विश्वभारती के लिए अयेंसंप्रह करने के लिए निकले हैं—यह सुनकर महात्माजी के उद्वेग का ठिकाना नहीं रहा। साठ हज़ार रुपये की व्यवस्था करके गुरुदेव को इस प्रकार दैहिक परिश्रम से विरत रहने का उन्होंने अनुरोध किया।

दोनों के बीच अंतिम मेट सन १९४० में १७ फ़रवरी को हुई—जब गान्धीजी शान्तिनिकेतन आए—शान्तिनिकेतन में पहली बार आने के ठीक पचीस वर्ष बाद। विदाई लेने के पूर्व गुरुदेव ने एक पत्र में महात्माजी से अनुरोध किया कि गुरुदेव के न रहने पर गान्धीजी इस आश्रम का वायित्व संभालें, क्योंकि ‘विश्वभारती’ उनके जीवन की श्रेष्ठ संपत्ति है जिसे वे

छोड़े जा रहे हैं। गुरुदेव के इस अनुरोध का उत्तर महात्माजी ने दिया था, गुरुदेव के तिरोधान के बाद रवीन्द्रनाथ को लिखित एक पत्रमें, उसमें उन्होंने लिखा—'मैं जहाँ भी रहता हूँ विश्वभारती सर्वदा मेरे अन्तर में रहती है'।

शान्तिनिकेतन के साथ गांधीजी का संपर्क केवल गुरुदेव के माध्यम से ही नहीं था। कवि के अग्रज द्विजेन्द्रनाथ को गांधीजी 'बड़ो दादा' मानते थे, आचार्य नन्दलाल विशेष बनिष्ठ व्यक्ति थे, और दीनबन्धु एण्ड्रूज उनके अभिजादहृदय सुहृद थे। दीनबन्धु स्मृति-मघन का शिष्याभ्यास करने के उद्देश्य से महात्माजी १९४५ में अन्तिम बार शान्तिनिकेतन आए। उस समय यहाँ के कार्यकर्ताओं के साथ उन्होंने जो विचारविनिमय किया था—उसकी स्मृति अनेक लोगों के मन में अभी भी उज्ज्वल है।

अंत में और एक बात का उल्लेख करना चाहता हूँ। पहले ही कह चुका हूँ—कि मानो गुरुदेव ने सचमुच महात्माजी के आविर्भाव की प्रतीक्षा की थी। इस बार कहूँगा, सत्यदृष्टा ऋषि ने केवल महात्मा के 'आविर्भाव की संभावना' की ही ओर इंगित नहीं किया था, गांधीजी के महान 'प्राण विसर्जन' की ओर भी इंगित उनकी कविता में मिलता है। महात्मा के तिरोधान के अनेक वर्ष पहले जैसे कवि ने सविष्यत् दृष्टा के समान उस मर्मान्तिक घटना को देख लिया था। इस प्रसंग में गुरुदेव की 'शिष्टुतीर्थ' कविता स्मरणीय है। अधिनेता के अनुचरों ने उसकी हत्या कर डाली है। और वे ही प्रश्न करते हैं—

के आमादेर पथ देखावे ?

अर्थात् हमें कौन रास्ता देखावेगा ?

उत्तर मिला—

आमरा याके मेरेछि सेह देखावे,

\* \* \*

क्रोधे ताके आमरा इनन करेछि,

प्रेमे एखन आमरा ताके ग्रहण करब,

केन-ना मृत्युर द्वारा से आमादेर सकलैर जीवनेर मध्ये सजीवित,

सेह महामृत्युञ्जय ।

अर्थात्—हमने जिसको मारा है वही देखावेगा, क्रोध में हमने उसको मार डाला है, प्रेम में अब उसे हूँ तूँगे, क्योंकि मृत्यु के द्वारा वह हम सभी के जीवनो में सजीवित है, वही महामृत्युञ्जय ।  
—इससे बढ़कर सत्य बात आज और क्या है ! कवि की प्रार्थना में ही आज बोले—जय मृत्युञ्जय जय !

[ गांधी शरी समारोह पर दिए भाषण से

## गांधी-विचारधारा : एक संश्लिष्ट दृष्टिकोण<sup>१</sup>

आचार्य जी० भा० कृपालानी

यद्यपि गांधीजी अहिंसावादी थे, तथापि वे एक क्रांतिकारी थे और उन्हें मानव-जीवन की एकता में विश्वास था। जीवन एक सम्पूर्ण इकाई है; इसे धार्मिक, नैतिक, राजनैतिक, आर्थिक, सामाजिक, वैयक्तिक और सामूहिक कहकर, अलग-अलग, निश्चित बंधे हुए दायरों में नहीं रखा जा सकता। जितने भी अलग-अलग दिखनेवाले बाह्यरूप हैं वे सभी व्यक्ति के जीवन के विभिन्न पहलू-मात्र हैं। वे आपस में एक-दूसरे पर क्रिया एवं प्रतिक्रिया करते हैं। वास्तव में ऐसी कोई भी समस्याएँ नहीं हो सकतीं जो विशुद्ध नैतिक, आर्थिक, राजनैतिक, सामाजिक, वैयक्तिक अथवा सामूहिक हों; वे आवश्यक रूप से एक-दूसरे से जुड़ी हुई हैं।

मानव-जीवन का विभिन्न दायरों में विभाजन अधिकतर विश्लेषण और अध्ययन की सुविधा की दृष्टि से किया जाता है। किन्तु वास्तविक जीवन में इस तरह के विभाजन से निर्मित 'कृत्रिम व्यक्ति' का कोई अस्तित्व नहीं है। इस तरह के व्यक्ति के अध्ययन से जो ज्ञान प्राप्त होगा वह आंशिक और एकांगी हो होगा। वह जीवन के तथ्यों की व्यवस्था के संबंध में सही नहीं होगा। अगर उस पर भरोसा किया जाए और उसी के अनुसार कार्य किया जाए तो व्यक्ति में एक विभाजित-व्यक्तित्व बनयेगा और समाज-समूह में असंतुलन पैदा होगा। विश्लेषण और अध्ययन ही मानव-जीवन के अंतिम उद्देश्य नहीं हैं। जीवन—वैयक्तिक और सामाजिक, दोनों ही—जीने के लिए है। अध्ययन और उससे प्राप्त ज्ञान केवल वहीं तक उपयोगी है जहाँ उससे व्यक्ति को इस बात में सहायता पहुँचती है कि वह ठीक से व्यवहार कर सके और अच्छी तरह से, आदर्शों के अनुकूल जीवन जी सके। इसीलिए प्रत्येक दृष्टा पैगम्बर अथवा सुधारक जीवन की एक समुचित व्यवस्था खोजता है।

यदि जीवन कृत्रिम तौर पर अलग-अलग दायरों में विभाजित नहीं किया जा सकता, और यदि इसका उद्देश्य व्यावहारिक है तथा वह ठीक ढंग से और आदर्शों के अनुकूल जिया जाने को है तो एक निश्चित व्यवस्था अथवा किसी कार्यक्रम के अनुसार ही उसे जिया जाना चाहिए। इसे किन्हीं निश्चित, आधारभूत सिद्धांतों और मूल्यों के आधार पर चलना चाहिए। इन सिद्धांतों के बिना वह दिशाभ्रष्ट एवं लक्ष्यव्युत्त हो जाएगा। वह निरुद्देश्य हो जाएगा

---

१. महात्मा गांधी जन्मशती समारोह के उपलक्ष्य में आयोजित १५ से १९ जनवरी ६९ तक हुई गोष्ठी के अवसर पर दिया उद्घाटन भाषण।

और परिणामतः असंयमित, अनिश्चित और पथ-भ्रष्ट हो जाएगा। मानव-व्यवहार मुख्य रूप से सामाजिक आचरण है; अगर उसमें विश्वास और उद्देश्य की कमी रही तो भविष्य आशाप्रद नहीं हो सकता। इन परिस्थितियों में सामाजिक अनिश्चितता अनिवार्यतः होगी। इसलिए यदि जीवन एक इकाई है तो वे सिद्धांत और मूल्य जिनपर उसे चलना है, वे भी ठीक तरह से संगठित किए जाएं और एकता के सूत्र में बांधे जाएं। उनकी एक सुसंगत व्यवस्था आवश्यक है।

**गांधीजी के जीवन और विचार में एकता का सूत्र :**

गांधीजी ने अपना जीवन किन्हीं निश्चित आदर्श-सिद्धांतों के अनुकूल जिया। और इसलिए वह संगठित एवं सुसम्बद्ध था। वह संगति और लक्ष्य से पूर्ण था। उनके उपदेशों एवं सुधार के तरीकों में भी वही एकता और सुसंगठन देखने को मिल सकता है। उद्देश्य और लक्ष्य की आधारभूत एकता वहां है। इस तरह की एकता स्पष्ट रूप से उसे देखने को नहीं मिलेगी जो गांधीजी के जीवन तथा उनके भाषणों एवं रचनाओं का आंशिक रूप से अध्ययन करे। एकता के तत्व वहां भी हैं किन्तु उन्हें किसी व्यवस्था में नहीं बांधा गया है। गांधीजी ने स्वयं अपने विचारों को व्यवस्थित रूप देने का प्रयास कभी नहीं किया। बहुत से प्राचीन सुधारकों एवं दैत्यों की तरह ही वह किसी परिस्थिति-विशेष में क्रियारत होने में ही संतुष्ट रहते थे और अपने आधारभूत नैतिक सिद्धांतों के अनुसार उन्होंने जीवन की समस्याओं का समाधान—समस्याएँ जब जैसी उठीं अथवा उनके सामने आईं तब उनका वैसा ही समाधान प्रस्तुत किया। उन लोगों की तरह ही गांधीजी ने विचारों की व्यवस्था और तार्किक संगति का काम दूसरों पर छोड़ दिया। विभिन्न समस्याएँ जो उनके सामने थीं, अथवा देश और दुनिया के सामने थीं, उनके भी समाधान उन्होंने प्रस्तुत किए। ये समाधान व्यावहारिक थे और अधिकतर अपने समय और परिस्थितियों का रंग लिए हुए थे। अतः इसमें कोई आश्चर्य नहीं कि गांधीजी ने न तो कोई नया दर्शन रचा और न कोई पंथ कायम किया और न कोई धर्म ही।

इस तरह की तार्किक व्यवस्था के न होने अथवा किसी मतवाद के अभाव के फायदे और और नुकसान दोनों हैं। व्यापारिक व्यवस्था और पंथ का स्वभाव रुढ़, स्थायी और आकारिक होने का है। वे संघी परम्पराओं एवं एक अनुचित प्रकार के धार्मिक उत्साह को जन्म देते हैं। जिज्ञासा की स्वतंत्र वृत्ति अन्वेषण और प्रयोग में वे रुकावट पैदा करते हैं। परिवर्तन



और विकास, अगर असंभव न भी हो तो भी बड़ी मुश्किल से हो पाते हैं। समय के साथ रूढ़ विचारधाराएं और विचार-व्यवस्थाएं अपनी शक्ति एवं सख्तात्मक प्रवृत्ति खो देती हैं। कोई भी रूढ़ विचारधारा अथवा विचार-व्यवस्था चाहे वह कितनी ही अधिक उदारवादी एवं व्यापक क्यों न हो, काल एवं स्थान तथा अपने समय की परिस्थितियों के प्रभाव से अछूती नहीं रह सकती। जीवन अधिक काल तक कुछ रूढ़ विचारों, सैद्धांतिक विचारधारों और परम्पराओं के सीमित दायरों में बँधकर नहीं रह सकता। उनसे तो नए ज्ञान और अनुभव का रास्ता बंद हो जाता है और जिन लोगों को सिर्फ उनमें ही विश्वास है, उनकी शक्ति भी चुक जाती है। उनमें यह तथ्य निहित है कि सारा ज्ञान और अनुभव किसी एक व्यक्ति अथवा कुछ व्यक्तियों में किसी एक समय और किसी एक स्थान में ही था और बाकी पीढ़ियों की सर्जनात्मक प्रतिभा व तत्परता के लिए कुछ शेष नहीं रह जाता।

दूसरी ओर, विचार-व्यवस्था के न होने से इसके अपने नुकसान हैं। विचार की सुसम्बद्धता एवं व्यवस्थात्मक एकता नहीं रह पाती। उसमें संगठनात्मक संगति की कमी होती है। इसका परिणाम यह होता है कि अधिकतर आचरण के विरोध को, अव्यवस्थित विचार, अभिव्यक्ति तथा कर्म के आधार पर, सहो ठहराया जा सकता है। सामान्य व्यक्ति को केवल सिद्धान्तों की जरूरत नहीं, उसे जीवन को कठिन यात्रा में मार्ग ढूँढ़ने के लिए कुछ विस्तृत नियमों एवं कायदों की भी आवश्यकता है। इनके अभाव में वह भ्रमित होता है। वह सदैव अपने लिए उन सिद्धान्तों के निहित अर्थ का विस्तार नहीं देख पाता कि जिससे वह अपने आचरण को उनके अनुसार नियंत्रित कर सके।

### गांधीजी की विचार-व्यवस्था का लचीलापन :

एक ओर तो एकदम रूढ़, बँधी हुई विचार व्यवस्था है, एकरूपता और नियम है, और दूसरी ओर व्यवस्था का अभाव है जहाँ प्रत्येक स्थिति विशिष्ट समझी जाती है और अपने विशेष गुणों के आधार पर जाँची जाती है ; किंतु इन दोनों सीमान्तों के बीच का भी एक रास्ता है। इसमें आधारभूत सिद्धान्त और मूल्य कौन से हैं, यह बतला दिया जाता है तथा उन पर किस तरह अमल किया जाए यह बात व्यक्तियों और व्यक्ति-समूहों के दायित्वपूर्ण एवं ईमानदारी से लिए गए निर्णय पर छोड़ दी जाती है कि जिससे किन्हीं परिस्थितियों के रहने पर वे अपने आचरण में आवश्यक परिवर्तन कर सकें। गांधीजी की सम्पूर्ण विचारधारा एक ऐसी ही लचीली व्यवस्था थी। इसका अध्ययन करते समय इसके आधारभूत सिद्धान्तों को

स्पष्ट रूप से व्यक्त करना होगा, उनके निहित अर्थों को समझना होगा तथा उनका क्षेत्र निश्चित करना होगा। यह सब तब संभव होगा जब बड़े विस्तार में और सतर्कता के साथ गांधीजी की न केवल कृतियों का अपितु उनके जीवन का भी माछोचनात्मक अध्ययन किया जाए। ईमानदारी से किए गए इस तरह के अध्ययन से ही, बिना अधिक सोच-विचार और तथ्यों की बिना जानकारी पर आधारित तथा पक्षपातपूर्ण रूखों को दूर किया जा सकता है। इससे अनावश्यक अति-उत्साह पर भी रोक लगेगी। गांधीजी की विचारधारा के विश्लेषण एवं उसके संगठन की कई कठिनाइयाँ उनके व्यक्तित्व, उसके विकास तथा उनके विचार और—विचारों के क्रियान्वित किए जाने के कारण उत्पन्न होती हैं। अतएव उनकी विचारधारा को व्यवस्थित तौर पर प्रस्तुत किया जाए इसके पूर्व इन कठिनाइयों पर ध्यान देना आवश्यक है।

गांधीजी सिद्धान्त शास्त्री नहीं थे :

गांधीजी विशुद्ध अर्थ में बुद्धिवादी नहीं थे। वे न तो ज्ञान के पंडित थे और न एक दार्शनिक ही। वे सिद्धान्तशास्त्री नहीं थे। उनके सोचने का तरीका विद्यार्थी के तरीके जैसा नहीं था, उसमें सर्जनात्मक प्रणिमा का गुण था। वे आवश्यक रूप से सच्चे अर्थों में कर्म-रत व्यक्ति थे। उन्होंने बहुत कुछ लिखा; किन्तु वह सब ज्ञान के लिए नहीं था; वह कर्म के लिए मार्ग-दर्शन करने के खयाल से लिखा गया था। उन्होंने जो कुछ भी लिखा वह साधारणतः उस जमाने की विविध पहलुओंवाली, जटिल परिस्थितियों से उत्पन्न वास्तविक समस्याओं के समाधान से संबंधित है। सिद्धान्तिक चर्चा बहुत हो संक्षिप्त और अपूर्ण है। ज्यों ही गांधीजी के दिमाग में एक विचार आया अथवा योजना आई—उन्होंने उसे कार्यरूप में परिणत करने की कोशिश की और दूसरों को भी वैसा ही करने के लिए प्रेरित किया। जहाँ तक दूसरों को कार्य के लिए प्रेरित करने का प्रश्न था वहाँ स्वामाधिकतः उन्होंने अपने विचार एवं योजनाएँ दूसरों के सामने स्पष्ट कीं। किन्तु उनकी व्याख्याएँ संक्षिप्त और ध्यान और परिस्थिति के अनुकूल होती थीं। उनका निर्देश अथवा मार्गदर्शन व्यावहारिक होता था। साधारणतः उनकी व्याख्याएँ एवं उनका निर्देश समाचार पत्र के लेखों द्वारा व्यक्त किया जाता था अथवा उनके भाषणों अथवा समिति को बहसों से जाहिर होता था। गांधीजी ने कुछ बोड़ी सी पुस्तकें भी लिखी हैं। किन्तु ये सब विशेष समस्याओं से संबंधित हैं। परन्तु उनके लिखे जाने का उद्देश्य गांधीजी की विचार-व्यवस्था की तर्क-सम्मत व्याख्या प्रस्तुत करना नहीं है। उनकी रचनाओं में दूसरे विचारकों और लेखकों

की रचनाओं से उद्धृत अंश नहीं हैं। गांधीजी में अपने विचारों को सर्वसाधारण तक पहुँचाने के लिए तथा उन लोगों द्वारा अपने स्वयं के सोचने व कार्य करने के तरीके को अपनाये जाने के लिए, एक कर्मठ सुधारक की तरह, सिद्धान्त चर्चा और प्रचार की बात छोड़कर सब कुछ स्वयं कर करके दिखलाया। इसका परिणाम यह हुआ कि विचार-व्यवस्था की दृष्टि से न केवल उसमें असम्बद्धता है जिसे दूर करने की आवश्यकता है, अपितु उमरी तौर पर उसमें अनेक विरोध भी हैं जिन्हें उनकी सम्पूर्ण विचारधारा के संदर्भ में दूर किया जाना चाहिए।

### सर्जनात्मक तथा आधिष्ठातृक बुद्धि

गांधीजी के विचार नए एवं क्रान्तिकारी हैं चाहे उनकी अभिव्यक्ति और प्रस्तुतीकरण का बाहरी रूप कुछ भी हो। वे ऐसे व्यक्ति की सर्जनात्मक बुद्धि के कारण उत्पन्न होते हैं, जिनकी सुधारात्मक उत्साह-वृत्ति के लिए समाज की स्थिति और युग की समस्याएँ चुनौती स्वरूप हैं। उनकी दृष्टि में ऐतिहासिक घटनाओं की प्रमाथशीलता और उदाहरण नई वैचारिकता एवं खोज के लिए बाधक नहीं थे। उन्होंने अपने विचार, ज्ञान तथा खोज की सामग्री पुस्तकों से प्राप्त नहीं की। उन्होंने अपना समय पुस्तकालयों तथा संग्रहालयों में मोटी मोटी किताबों के बीच नहीं गुज़ारा। उनके ज्ञान का बहुत बड़ा हिस्सा जीवन के साथ स्थापित सीधे सम्पर्क तथा उससे प्राप्त होनेवाले व्यावहारिक अनुभव का परिणाम था। इसीलिए उन्होंने अपने विचारों में, विद्वज्जन की भाषा का उपयोग न कर, एक व्यावहारिक साधारण बुद्धिमान व्यक्ति की भाषा में, जनता के सामने रखा। अपने विचारों को समझाने के लिए वह दार्शनिक तथा मत-मतान्तरों की तकनीकी भाषा का प्रयोग नहीं करते। वह आम लोगों के बीच के व्यक्ति थे और उनसे उनकी ही सामान्य प्राकृतिक भाषा में, जो वे लोग समझते थे, वे बातचीत करते थे। उन्होंने पुस्तकों में क्या पढ़ा और अध्ययन किया, यह न बतलाकर उन्हें वह सब बतलाते थे जो उन्होंने देखा, भोगा, अनुभव किया और सोचा-विचारा। वह उन लोगों के सामने उसका वर्णन करते थे जो उन्होंने स्वयं देखा; उनसे वह अपनी प्रतिक्रियाओं की बात कहते थे। यही तो एक तरीका था धर्म-सुधारकों एवं दृष्टाओं का। वे आम मनुष्यता के सम्पर्क में थे। उनकी यह विधि सर्वसाधारण व्यक्ति की बौद्धिक क्षमता के लिए—किसी शैक्षणिक विधि की तुलना में—अधिक उपयोगी था। वह तत्काल ही उसे अपील करती है और उसका विश्वास भी उसमें दृढ़ हो जाता है।

किन्तु, अधिकतर वह बौद्धिक एवं शिक्षा-संस्कार में पकी हुई बुद्धि को अविश्वस्त एवं तटस्थ रहने देती है। गांधीजी इतिहास के भी कोई अच्छे विद्यार्थी नहीं थे। पुराने ज़माने के दृष्टांतों की तरह ही उन्होंने इतिहास की सृष्टि की। अतएव उनके कार्य की व्यावहारिक रूपरेखाएं तथा उनकी व्याख्याएं उनके दर्शन की सृष्टि करती हैं।

आज का युग पैगम्बरों और दृष्टांतों के लिए नहीं है। वह स्वतःप्रमाण, अन्तर्चेतना पर आधारित ज्ञान में विश्वास नहीं करता। वह अन्तःप्रेरणा में विश्वास नहीं करता बल्कि ही धर्म, दर्शन, विज्ञान तथा कलाओं में कुछ महत्त्व सत्य तर्क का परिणाम न होकर अत्यंत प्रतिभाशाली व्यक्तियों की अन्तर्चेतना का परिणाम हों। हमारा युग बौद्धिक, तार्किक एवं वैज्ञानिक युग है। प्रत्येक बात जो कही जाती है वह बौद्धिकता लिए हुए तथा तर्क सिद्ध होनी चाहिए। उसका संबंध एव सगठनात्मक योग भूत एवं वर्तमान में प्राप्त ज्ञान के साथ होना चाहिए। ऐतिहासिक घटनाओं की प्रामाणिकता के द्वारा उसे और भी मजबूत बनाना चाहिए। किसी बौद्धिक ढाँचे में उसे फिट होना चाहिए। पुराने ज़माने में मनीषी और पैगम्बर अपने निष्कर्षों तक अंतर्दृष्टि और स्वतःप्रमाण के आधार पर पहुँचते थे उनका कहना था कि अपनी साधना, अदृष्ट ध्यान और योगाभ्यास के द्वारा उन्होंने वह ज्ञान प्राप्त किया। इसलिए वे अपने ज्ञान के पक्ष में एक आध्यात्मिक सत्ता के प्रमाण का दावा कर सकते थे। उनके इस दावे की शायद ही कभी चुनौती दी गई। अगर किसी प्रमाण की आवश्यकता हुई तो जिसतरह का जीवन उन्होंने जिया, जो करिश्मे उन्होंने संभवतः दिखाए, और जिस तरह की साहित्यिक एवं काव्यमय शैली का उन्होंने बोलने तथा लिखने की—भाषा में प्रयोग किया, वे सब ही उनके प्रमाण बन गए। पुराने ज़माने के दृष्टांतों ने यहाँ तक दावा भी किया कि मूलभूत अथवा आधारभूत सत्य तर्क द्वारा सिद्ध नहीं किया जा सकता। उदाहरणार्थ, ईसा ने अपने संबंध में ईश्वर का पुत्र होने की घोषणा की। इस कही गई बात के लिए कोई तर्क-सिद्ध प्रमाण नहीं है। किन्तु फिर भी उनके अनुयायियों ने उसे सच माना और आज भी उसे सच मानते हैं। मुहम्मद ने अपने को ईश्वर का दूत घोषित किया और उनके सभी अनुयायी—पहले और आज के—उन्हें दूत ही मानते हैं। श्रीकृष्ण ने स्पष्टतः अपने को सर्वोत्तम भगवान् पुरुषोत्तम घोषित किया और हिन्दुओं का इसमें निहित विश्वास है। गौतम बुद्ध ने केवल निर्वाण-प्राप्ति का दावा किया, और अपने अनुयायियों के लिए वे बुद्ध हैं जिन्होंने निर्वाण प्राप्त किया था। किन्तु यह बात ज़रूर है कि इन महापुरुषों ने कुछ बातों का स्पष्टीकरण किया। यह भी सच है कि आदिकाल से चली आती हुई परम्परा, रीति-रिवाज और मान्यताओं की वजह से

जन-साधारण को उन बहुत सी बातों पर विश्वास था जिनके प्रति आज संशय व्यक्त किया जाता है। पुराने ज़माने के पैगम्बरों को अपने अनुयायियों के निकट अपनी कही हुई बातों को उस तरह तर्क-सिद्ध बतलाने और विश्वास-सम्मत ठहराने की—चाहे उनमें विश्वास किए जाने के तथा उनके स्वीकार किए जाने के जो भी कारण रहे हों—ज़रूरत नहीं पड़ी जिस तरह आज के सुधारकों और क्रांतिकारियों के लिए वह ज़रूरी है जो जनता को यों ही कुछ भी मान लेने को स्वतंत्र नहीं हैं।

प्राकृत एवं प्राचीन युग के आम मनुष्य की बुद्धि बड़ी सहजता से विश्वास कर लेती थी। संभवतः इसका कारण उसमें अपेक्षाकृत अधिक संवेदनशीलता एवं अपेक्षाकृत अधिक स्पष्ट कल्पना है। आलोचनात्मक शक्ति वैज्ञानिक तौर पर प्रशिक्षित एवं विकसित नहीं हुई थी। अतएव एक बार यदि किसी पैगम्बर को स्वीकार कर लिया गया तो वे उनके उपदेश नियम व कानूनों की स्थापना करते थे। यह समझा जाता था कि उनमें जीवन की सभी तरह की परिस्थितियों के हल करने की क्षमता थी। जनसाधारण के लिए इतना ही काफी था। अपने विशेष शिष्यों के लिए उन शिक्षकों व पैगम्बरों के पास अधिक मनोवैज्ञानिक तरीके थे। उन्होंने दीक्षित व्यक्तियों के लिए कुछ नित-प्रतिदिन के अभ्यास व अनुशासन निश्चित किए। उनके लिए हमका परिणाम एक आन्तरिक अनुभूति को उपलब्ध थी और उसका विश्वास उनमें अडिग हो सका।

किंतु आज के आभिजात्य युग में तथ्यों के अधिक बारीकी से अध्ययन तथा अधिक तर्क-सिद्ध प्रमाणों की आवश्यकता है। ऐसी परिस्थितियों में यह आवश्यक हो जाता है कि शिक्षक के नैतिक विचारों और उसके कार्यों में अंतर्निहित तर्क को ढूंढा जाए। गुरु के संक्षिप्त और रहस्यमय लेखों और व्याख्याओं को विस्तार में कहा जाए, रिक्तताओं को भरा जाए और जो विरोधाभास दिखलाई देते हैं उनकी संगति उसके आधारभूत विचार के साथ बिठाई जाए और किसी तरह की एक तर्क-सम्मत विचार-व्यवस्था विकसित की जाए। ये व्याख्याएँ सुधारक के जीवन व कार्य के अनुकूल होनी चाहिए। यह तब केवल परिश्रम के साथ किए गए अध्ययन के द्वारा ही संभव है।

गांधीजी ने प्राचीन गुरुओं और सुधारकों के कार्य का अनुसरण किया। वे लंबे-चौड़े तर्कों पर भरोसा नहीं करते। शायद ही कभी किसी आपत्तवचन को उन्होंने उद्धृत किया। उन्होंने उन तमाम विषयों का जिनसे उनको वास्ता पड़ा, न तो कोई विशेष, न कोई सिल-सिलेवार अध्ययन ही किया था। उनका समस्त अध्ययन बहुत सामान्य किस्म का था। उन्होंने थोड़ा अध्ययन धर्म-साहित्य का किया था किन्तु उसका उद्देश्य समाज के एक जिम्मेदार

सत्य होने के नाते स्वयं के आचरण को नियमित करना और इस प्रकार सत्य को दृढ़ना अथवा जहाँ तक वह सत्य किसी मर्त्यशील मानव को—जिसकी क्षमता अनिवार्यतः सीमित है—मिल सकता है, उसे प्राप्त करना था। इसके लिए सदैव तर्क संगति की जरूरत नहीं पड़ी। गांधीजी ने गीता की व्याख्या की है। किंतु उन्होंने न तो अन्य धर्मग्रंथों के भास का उल्लेख किया और न पहले के अथवा समकालीन व्याख्याकारों का ही। यद्यपि इस धर्मग्रंथ की उनकी परिव्याख्या कई मायनों में अनूठी है पर उन्होंने गीता के अन्य व्याख्याकारों के तर्कों का जवाब देने की कोशिश नहीं की। यद्यपि उन्होंने भास वचन उद्धृत नहीं किए और अपने विचार तथा कार्य के संबंध में उन्होंने काफी साहित्य रचा, फिर भी उन्होंने अधिकतर कम से कम शब्दों का प्रयोग किया। लेखादि अपने बृहद् आकार के बावजूद भी कठिन एवं सूत्र-शैली में हैं। शब्दों का निरर्थक प्रयोग नहीं है। साहित्यिक अलंकरण के लिए कोई प्रयास नहीं है। वे अपने विचारों को निहायत सीधी और भासानी से समझ में आने वाली किंतु असरदार भाषा में व्यक्त करते हैं। वह शब्दों का इतना कम से कम उपयोग करते हैं कि साधारण भाषा में यह कहा जा सकता है कि वे सूत्र लिखते हैं। इनके विस्तार में कहे जाने की, व्याख्या और परिव्याख्या की, आवश्यकता है।

### गांधीजी की प्रस्तुत करने की शैली

गांधीजी के बोलने और लिखने की शैली आज के अधिकतर शिक्षित लोगों की आवश्यकता के अनुकूल नहीं है। किंतु उन लोगों के द्वारा ही आज जन-मत प्रभावित होना है। वे ही उपदेशक, शिक्षक और लेखक हैं। भारत में विचार के ढाँचे को वे ही निश्चित करते हैं। यह बात सही है कि उनको ज्योति पश्चिम से मिलती है। उदाहरण के तौर पर, गांधीजी ने समाजवाद का नाम नहीं लिया, किंतु सामाजिक न्याय और जनता की निरी गरीबी को दूर करने की बात कही। किंतु इसका अर्थ अधिकतर गलत समझा गया, क्योंकि आज एक बच्चा भी समाजवाद की बात करता है मले ही उसके अर्थ के संबंध में उसके दिमाग में बहुत ही अस्पष्ट विचार क्यों न हों।

आज की शिक्षा-प्रणाली, खास तौर पर भारत में, ऐसी नहीं बनाई गई कि जिससे निरीक्षण की क्षमता, संवेदनशीलता और कल्पना विकसित हो। उसमें संकीर्ण बौद्धिकता है। अतएव आज के शिक्षित लोग ऐसे विचारों का ठीक तरह से तभी मज्जा ले सकते हैं और उन्हें समझ सकते हैं जबकि वे अन्य लोगों को रचनाओं के द्वारा प्रस्तुत किए जाएं।

वे ग्राम्य-अंचल के बीच से गुजरते समय प्राकृतिक सौंदर्य, फूल और चिड़ियों के गान के प्रति संवेदनशील नहीं रहते। किंतु इन सबका आनंद वे गद्य एवं काव्य की पुस्तकों के माध्यम से प्राप्त करते हैं। वे, एक तरह से, स्काईलार्क नामक चिड़िया के गान की तारीफ करते हैं, जो गान वह ऊंचे और ऊंचे उड़ते हुए गाती है, यद्यपि उन्होंने कभी न तो कोई स्काईलार्क देखी और न कभी उसके स्वर ही सुने। वे कला का आनंद तभी ले पाते हैं जब उसका विश्लेषण और उसकी समीक्षा उनके निमित्त कर दी जाती है। यहां तक कि भारतीय जनता के एक बड़े भाग का दुःख-दर्द, गरीबी और बेकारी को हमारे गांवों में जाए जाने वाले जीवन में देखकर समझने के बजाय वे सांख्यिकी की पुस्तकों के माध्यम से ही समझते हैं। लिखित शब्द ही उनके लिए जानकारी और ज्ञान का एकमात्र साधन है। विद्वान लेखकों के और मान्यता प्राप्त ग्रंथों से कुछ थोड़े से उद्धरण अपेक्षाकृत अधिक निर्णायक और अधिक वैचारिक-विश्वास उत्पन्न करनेवाले समझे जाते हैं। अनिश्चित उन तमाम तथ्यों के जिनके निरीक्षण और स्वतंत्र मूल्यांकन की आवश्यकता है। उदाहरणार्थ, यह सोचा गया था कि पश्चिमी यूरोप की समृद्धि बड़े केन्द्रीयकृत उद्योग पर आधारित है। यदि भारत के पास वह सब हो सकता तो उसकी आर्थिक समस्याएँ दूर हो जाती। विद्वान भारतीय अर्थ-शास्त्रियों के ध्यान में यह बात नहीं आई कि अगर उद्योग के पीछे विकासशील कृषि-व्यवस्था न हुई तो वह असफल हो जाएगा और गरीबी के भ्रम का हल नहीं दे पाएगा। उन्नीसवीं शताब्दी के आरंभ में ब्रिटिश सरकार ने अनाज संबंधी कानून को रद्द कर दिया जिससे अनाज का सस्ता निर्यात हो सके और इस तरह उद्योग जी सके। अमेरिका का इतना बड़ा औद्योगिक उत्पादन वहां की विकसनशील खेती पर आधारित है। आबादी का सात प्रतिशत समस्त अमेरिका की जनता का पेट भरता है और फिर भी बहुत अधिक अनाज दूसरे देशों के लिए बचा रखता है। जब तक साम्यवादी देश कृषि-समस्या का समाधान नहीं ढूँढ़ लेते तब तक वे अमेरिका के उद्योग, उत्पादन और समृद्धि की बराबरी नहीं कर सकते।

भारत में आज का शिक्षित वर्ग साधारणतया सँकरे और एकदम सीमित बौद्धिक चरों में विचरण करता है। जो कुछ मान्यताप्राप्त ग्रंथों द्वारा भी समर्थित नहीं है उसे संशय की दृष्टि से देखा जाता है। यह अधिकतर यहां शिक्षित वर्ग द्वारा नए विचारों के प्रति अपनाए गए रवैये से सिद्ध होता है। नए विचारों को समझ पाने की असमर्थता तब और भी बढ़ जाती है जब इस तरह के विचार विद्वज्जन की भाषा में व्यक्त न होकर सर्वसाधारण की भाषा में व्यक्त होते हैं। उनका एकदम आसाम होना ही उनके समझे जाने तथा मूल्यांकन

किए जाने में बाधक है। जैसी स्थिति मध्ययुग में यूरोप के शिक्षित वर्ग की थी, ठीक वैसी ही आज हमारी स्थिति है। जो कुछ भी ग्रीक और लैटिन भाषा में नहीं लिखा गया वह पढ़ने योग्य नहीं समझा गया। भारत में आज भी संस्कृत के पण्डित अपनी प्रांतीय मातृभाषा से परिचित नहीं हैं। यद्यपि इस शिक्षितवर्ग की रुढ़िवादिता का आज के युग में स्वरूप बदल गया है, फिर भी उसकी निहित शक्ति उषों की त्यों है। न केवल एक उचित तकनीकी भाषा का प्रयोग किया जाना चाहिए बल्कि विद्वता का कोई न कोई मुखौटा लगाना भी आवश्यक है।

और आज तो, कुछ भी, जब तक उसे वैज्ञानिक ढाँचे में प्रस्तुत न किया जाए, स्वीकार नहीं किया जाएगा। सभी खोजों को काय-कारण संबंध के रूप में व्यक्त किया जाना चाहिए; और कार्य को कारण से आवश्यक-रूप से उत्पन्न मानना चाहिए। यदि कोई बात एकदम वैज्ञानिक पद्धति में व्यक्त की जाए और यदि यह दिखलाया जा सके कि तार्किक दृष्टि से काय-कारण का परिणाम है और कार्य-कारण संबंध प्रकृति और इतिहास की अनिवार्यता से संचालित होता है, तो उस बात को संभवतः स्वीकार कर लिया जाएगा, भले ही कार्य-कारण संबंध असुविधाजनक और परेशान करने वाले तथ्यों एवं तत्वों की उपेक्षा कर देने पर स्थापित किया गया हो। तथाकथित वैज्ञानिक नियम किन्हीं विशेष स्थानीय परिस्थितियों के कारण तथा आज के युग का परिणाम हो सकता है, किंतु अगर उसका वैज्ञानिक ढाँचा कायम रहा तो वह स्वीकृत हो जाएगा। सामाजिक विज्ञान में अधिकांश सामान्यीकृत सिद्धान्त इन्हीं तरह के हैं। वे अति-साधारणीकरण द्वारा निश्चित किए गए हैं। बहुधा जिस 'मैटर' की जरूरत होती है वह नहीं मिलता क्योंकि वह उस समय अस्तित्व में नहीं होता उसका अस्तित्व तो केवल ऐतिहासिक परिवर्तनों के बाद ही संभव है। अधिकतर सभी बदलते हुए आर्थिक मतवाद इसी तरह के हैं। अधिकतर सामाजिक विज्ञानों में विभिन्न मतों के बीच विरोध महज शाब्दिक है। स्वीकृत ढाँचे का अपनाया जाना तर्क के सही होने का प्रमाण है।

किंतु गांधीजी अपनी कही हुई बातों को सिद्ध करने के लिए इस तरीके को नहीं अपनाते। उदाहरण के तौर पर, राष्ट्र के सम्मुख खादी और ग्राम-उद्योग के कार्यक्रम को रखते समय उन्होंने अर्थशास्त्रियों की भाषा में अपनी योजना के निहित अर्थों की विधिवत् चर्चा नहीं की। उन्होंने भारतीय अर्थ-व्यवस्था में—जैसी वह आज है—विकेन्द्रीय कृते उद्योग की आवश्यकता और उपयोगिता पर कोई विद्वतापूर्ण प्रबन्ध नहीं लिखा। उन्होंने मूल्य, उत्पादन-खर्च, मांग और पूर्ति आदि जैसे महत्वपूर्ण प्रश्नों पर चर्चा नहीं की। इसी और उन्होंने नए और क्रांतिकारी विचार के पक्ष में सरल और अनौपचारिक कारण दिए। उन्होंने जन-सामान्य



की गरीबी और तज्जनित उनके आळसीपन की बातें की। उन्होंने इस बात पर जोर दिया कि असली भारत गांवों में ही बसा है। श्रम के उपयोग का विचार, श्रम को बचत की रीतियों के विरुद्ध, बंधोषित तकनीकी पदावली में नहीं रखा गया जिसे केवल विद्वज्जन ही समझ सकते थे ; उसका उपयोग और मूल्यांकन, जरूरत पड़ने पर, अपनी सैद्धान्तिक बहसों में कर सकते थे। यही एक तरीका साधारणतः भारत में उन दिनों युवा समाजवादियों द्वारा अपनाया गया था। उनकी हर एक बैठक में एक प्रबन्ध प्रस्तुत किया जाता था और उस पर बहस होती थी। एक बार एक प्रबन्ध यह था कि क्या गांधीजी साहूकारों एवं साम्राज्य-वादियों के मित्र थे।

अगर यह उद्योग के निहित आर्थिक उद्देश्यों को तकनीकी भाषा में व्यक्त कर व्यवस्थित रूप नहीं दिया गया तो उसके निहित राजनीतिक उद्देश्यों पर तो और भी कम ध्यान दिया गया। गांधीजी ने स्वराज की चर्चा की ; किंतु खादी, चर्खा आदि के साथ उसके पारस्परिक संबंध को किसी प्रबंध में ठीक तरह से नहीं बताया गया। और न कोई प्रबंध विचार-विनिमय के लिए ही प्रस्तुत किया गया। कोई संगोष्ठी अथवा पाठ्यक्रम भी आयोजित नहीं किया गया।

चर्खा और भारत की राजनीतिक स्वतंत्रता के बीच संबंध बहुत दूर का लगता है, किंतु इन दोनों के बीच संबंध दिखला सकना बिल्कुल संभव है। गांधीजी अगर चाहते तो वह यह दिखला सकते थे कि किस प्रकार देश के आर्थिक संगठन का विचार स्वेच्छा से किए गए सहकारी प्रयास पर आधारित है जो खादी से आरम्भ होकर धीरे-धीरे राष्ट्र के आर्थिक और औद्योगिक जीवन के अन्य क्षेत्रों में विकसित होता है। यह विस्तृत संगठन और उसके द्वारा मिला हुआ अनुभव राजनीतिक उद्देश्य, दिशा, अनुशासन, आत्म-त्याग, सामाजिक कर्तव्यों का स्वीकार, नेता के प्रति आज्ञाकारिता आदि के रूप में परिवर्तित हो सकता है। ये सब बातें विदेशी साम्राज्यवादी शासन को समाप्त करने के लिए आवश्यक बतलाई जा सकती हैं और इनके द्वारा स्वतंत्रता-प्राप्ति के बाद देश का जीवन समानता के ढाँचे में फिर से सुव्यवस्थित किया जा सकता है। यह दिखलाया जा सकता है कि कोई भी राष्ट्रीय आंदोलन—उपर्युक्त कही गई बातों में जो गुण निहित हैं, उनके अगनाए बिना—सफल नहीं हो सकता। तर्क प्रस्तुत करते समय, हर कदम पर, इतिहास से उचित, समानान्तर उदाहरण दिए जा सकते हैं। वैज्ञानिक ढंग पर एक व्यवस्थित प्रबंध तैयार किया जा सकता है किंतु गांधीजी ने इस तरह कुछ भी करने का प्रयास नहीं किया। यह बात नहीं थी कि वह ऐसा नहीं कर सकते थे। उनके भाषणों एवं उनकी रचनाओं में सब तरह के तर्क बिखरे हुए हैं।

संभवतः उनकी प्रतिभा पुस्तकों में डूबे रहनेवाले शोधार्थी की नहीं थी। साथ ही साथ एक व्यावहारिक सुधारक होने के कारण उनके पास इतना समय भी नहीं था कि वह पुस्तकालयों और संग्रहालयों में काम करते। कार्य करते हुए भी उनको सोचना पड़ता था और एक क्रांतिकारी आंदोलन का मार्गदर्शन भी करना पड़ना था।

एक अन्य उदाहरण लें। गांधीजी ने लाखों के लिए जिस शिक्षा-पद्धति को प्रस्तावित किया उसकी कोई विस्तृत रूपरेखा उन्होंने तैयार नहीं की। 'हरिजन' के कुछ लेखों में उन्होंने 'विद्या' का निर्देश भर दिया। सौभाग्य से इस अवसर पर कुछ शिक्षाशास्त्रियों से उनको इस विषय में सहायता मिल गई। उस समय की मौजूदा शिक्षा व्यवस्था से जो—निर्जीब एवं आत्मा का हनन करनेवाली थी, असंतुष्ट होकर ये लोग अपने-अपने कुछ प्रयोग कर रहे थे। इन्होंने यूरोप और अमेरिका में शिक्षा के क्षेत्र में आधुनिक प्रवृत्तियों का अध्ययन भी किया था। इन शिक्षाशास्त्रियों ने गांधीजी को नई शिक्षा-व्यवस्था—नई तालीम अथवा बुनियादी शिक्षा—का सैद्धान्तिक आधार निश्चित किया। किंतु विद्वानों के मन में 'नई तालीम' के वैज्ञानिक रूप के संबंध में आज भी संशय है।

### पाश्चात्य तरीका :

पाश्चात्य देशों में, यदि कोई सुधारक अथवा दार्शनिक एक नए विचार को सर्वग्राही बनाना चाहता है अथवा यह चाहता है कि एक नई व्यवस्था जनता द्वारा स्वीकृत हो, तो वह उस संबंध में विस्तृत तौर पर लिखता है। वह उसमें निहित सैद्धान्तिक बातों को सामने रखता है और संभावित व्यावहारिक परिणामों का संकेत भी करता है। वह इसी क्षेत्र में कार्य करनेवालों के कार्य का उल्लेख करता है। वह यह बतलाता है कि वह किस तरह और किन बातों में अपने से पहले के लोगों से मतभेद रखता है और क्यों उसके विचार तथा उसकी सुधार संबंधी योजनाएं अपेक्षाकृत अधिक व्यावहारिक हैं तथा समय और परिस्थिति के अधिक अनुकूल हैं। वह अपने विचारों का इतिहास बतलाता है और यह दिखलाने का प्रयास करता है कि समय के बीतने और घटनाओं के कारण वे किस प्रकार अनिवार्य हो जाते हैं। वह उनका बौद्धिक आधार सिद्ध करता है। वह इस बात को दिखलाने का प्रयत्न करता है कि वह विचार न तो क़ुमानी है, न पुराने विचारों का अनुकृति मात्र, और न वह रहस्यात्मक ही है। वह यह बतलाने का प्रयास करता है कि वे विचार व्यावहारिक हैं, विकासवादी और वैज्ञानिक हैं और सर्वसम्मत तथ्यों पर आधारित हैं तथा ज्ञान के किसी एक विशेष क्षेत्र में

हो नहीं अपितु अन्य संबंधित क्षेत्रों में भी अनुनातन अनुसंधानों से प्रेरित हैं। वह कृषिवाद की आपत्तियों और आलोचनाओं का उत्तर सैद्धान्तिक एवं व्यावहारिक तौर पर देने की कोशिश करता है। सारांश में, कहने का तात्पर्य यह है कि कागज़ पर वह एक बौद्धिक, तार्किक एवं वैज्ञानिक व्यवस्था प्रस्तुत करता है जिसके अंग आम तौर से एक दूसरे से बंधे हुए हैं और जो कम से कम परस्पर असंगत नहीं हैं और ज्ञान तथा समकालीन जीवन के सामान्य ढाँचे में फिट होते हैं। इसका उदाहरण इस बात में देखा जा सकता है कि किस प्रकार मार्क्स व एंजल्स ने, सर्वहारा क्रांति, सर्वहारा वर्ग की तानाशाही तथा अंत में जाति वर्ग-बिहीन समाज की स्थापना जिससे भविष्य में हमेशा के लिए सभी लोग सुखी रह सकें, इन सब बातों से संबंधित अपने विचारों को सैद्धान्तिक चर्चा की।

पाश्चात्य द्वारा अपनाया गया आधुनिक तरीका यह है कि कोई नया विचार जनता के सम्मुख उसकी स्वीकृति हेतु रखा जाता है। किसी चीज़ को व्यावहारिक रूप देने के पहले बौद्धिक एवं तर्क-प्रक्रिया द्वारा तथा विषय की विद्वतापूर्ण व्याख्या द्वारा मस्तिष्क को बंधेष्ट प्रभावित करने का प्रयास किया जाता है। अगर ठीक से यह पद्धति अपनायी जाए तो इससे नई उम्र के लोगों के लिए भी विकसनशील तर्क को समझ पाना आसान हो जाता है। यह तरीका उनकी निरीक्षक शक्ति तथा उनकी विवेचनात्मक बुद्धि से, जो उम्र और अनुभव के साथ बाद में बिकसित होती है, किसी बात की मांग नहीं करता। यह बात सब जानते हैं कि सत्याग्रह आन्दोलन के समय, १९३०-३२ के बीच, भारत में समाजवाद तथा साम्यवाद का जन्म जेलों में हुआ। शहरी युवा लोगों से, जो स्कूल और कालेज से अभी-अभी निकले थे, ये जेल भरे हुए थे। उनके पास वहाँ बहुत अवकाश था। वे ठोस वास्तविकताओं से दूर थे। उन्होंने अपने समय का उपयोग पुस्तकों के अध्ययन में किया। साम्यवादी रुस उस जमाने में—जैसा आज भी वह कर रहा है—अपना प्रचारवादी साहित्य सभी देशों के पुस्तक बाजारों में फैला रहा था जो दुनिया की सभी मुख्य भाषाओं में अनूदित था। इन नवयुवकों ने इस साहित्य में प्रतिपादित सिद्धान्तों को पढ़ा जो तथ्यों पर, भले ही आंशिक तौर पर ही, आधारित थे तथा ऊपरी तौर पर वैज्ञानिक ढंग से व्यवस्थित तथा तर्कसम्मत थे और जिनमें बहुत से अर्थवान तकनीकी शब्द व मुहावरे तथा सुविधाजनक नारे मिल सकते थे। यह सोचना असान नहीं था कि कुछ विशेष ऐतिहासिक तथ्य जानबूझकर अथवा अनजाने में ही तर्क के बाहर छोड़ दिए गए। तर्क-प्रक्रिया में कहीं कुछ कमो रह गई, यह देख पाना भी उस समय बड़ा मुश्किल था। नए विचारों से ही बौद्धिक वर्ग पूरी तरह प्रभावित था, विशेषतः इसलिए कि प्रथम महायुद्ध के बाद किसी के पास भी तत्कालीन महाजनी व्यवस्था

की प्रशंसा के लिए कोई भी शब्द नहीं था, जिस व्यवस्था में एक ओर महल थे तो दूसरी ओर सँकरी, गंदी गलियाँ, जहाँ कुछ लोगों के पास सब कुछ था वहाँ अधिकतर लोग प्रायः भूखे थे, और जहाँ अति-उत्पादन के दौर में कीमतों की गिरावट के साथ युद्ध की सामग्री में वृद्धि होती थी तथा बीच-बीच में बाज़ार और कच्चेमाल के लिए साम्राज्यवादी युद्ध होते थे।

महाजनी व्यवस्था को कमी अपने पक्ष में अर्थशास्त्रियों और समाजशास्त्रियों से बल मिला था। अब उसका पक्ष उसी तरह समाप्त हुआ। नई विचारधारा ने जहाँ एक ओर युवा-कल्पना को अपने आसमानी उद्देश्यों द्वारा प्रखर बनाया वहाँ दूसरी ओर उनके मन में अपने प्रति विश्वास पैदा किया क्योंकि उसका दावा तथ्यों पर आधारित और तर्कसम्मत था तथा वैज्ञानिक तर्क प्रणाली पर निर्भर था। उसकी सफलता की प्रतिष्ठा भी थी। रूप में एक युग से चली आई हुई मध्यकालीन तानाशाही को उसने समाप्त किया, बेकारी को दूर किया तथा समय-समय पर औद्योगिक संकटों से मुक्ति दिलाई, जो सब महाजनी व्यवस्था के उत्पादन की खास विशेषताएँ हैं। बहुत थोड़े समय में एक पिछड़े हुए कृषि-प्रधान देश का उसने औद्योगीकरण किया। एक वृहत भूभाग की आर्थिक योजना उसने संभव की। उसने एक तरह की समानता स्थापित की अले ही वह समानता सब के एक-से ही गरीब होने में ही क्यों न रही हो। कुछ नई असमानताएँ जो साथ में जन्म ले रही थीं वे उस समय नहीं देखी जा सकीं। नई विचार-व्यवस्था ने उन लोगों के मन में जिन्हें इसमें पूर्ण निष्ठा थी, यह विश्वास पैदा किया कि सभी देशों में, चाहे वह प्रजातान्त्रिक हों, साम्राज्यवादी हों या उपनिवेशवादी, कृषि-प्रधान हों या उद्योग-प्रधान, मध्ययुगीन ही या आधुनिक, विकसित हों या पिछड़े हुए, सर्वहारा क्रांति अवश्यमावी है। दुनिया आसानी से दो विरोधी खेमों में बाँट दी गई; जहाँ एक में सब कुछ था किंतु दूसरे में कुछ नहीं, जहाँ एक धनिक वर्ग था तो दूसरा सर्वहारा वर्ग। समाज में और किसी तरह का विभाजन नहीं था। वहाँ न ही राष्ट्रीय सीमा रेखाएँ थीं—और न आपसी विभाजन ही। सारे संसार भर में धनिकों का एक वर्ग था और उसी तरह गरीबों का भी एक वर्ग था। सभी देशों के धनाढ्य एक थे। उनके स्वार्थ एक-से थे और उनके बीच किसी तरह की मुठभेड़ नहीं थी। और औद्योगिक सीमाओं, राष्ट्रीय देश-भक्ति अथवा स्व विश्वास द्वारा विभाजन नहीं थी। बूझा और सर्वहारा, ये दोनों वर्ग सभी जगह युद्ध के लिए तत्पर थे, और ऐतिहासिक अनिवार्यता द्वारा युद्ध के सर्वहारा वर्ग द्वारा जीते जाने की बात पहले से निश्चित कर दी गई थी। सारे विश्व के सर्वहारा वर्ग की सिर्फ युद्ध आरम्भ करने भर की देर थी। और अगर वे ऐसा करते तो वे नए क्रांतिकारी कस राज्य के लाखों सैनिकों से सहायता की अपेक्षा कर सकते थे।

गांधीजी ने इस तरह के कोई सुविधानक सिद्धान्त प्रतिपादित नहीं किए जो विस्तारपूर्वक तार्किक एवं गणितीय ढंग पर तैयार किए गए हों। जैसा कि हमने पहले कहा है, तर्क-प्रक्रिया में बहुत सी कशियाँ हैं और ऊमरी तौर पर जिनमें बिरोधाभास हैं। गांधीजी इतनी तेज़ी से विचार करते थे कि तर्क-प्रक्रिया की अनेक कशियों को छोड़कर वह निष्कर्षों तक पहुँच जाते थे। इन कशियों को किसी कार्यकर्ता अथवा शिक्षार्थी को अपनी बुद्धि और निरीक्षण द्वारा जोड़ना होगा।

गांधीजी ने आर्थिक एवं राजनीतिक समस्याओं की चर्चा एक ठक दृष्टिकोण रखकर, नैतिक तथा मानवीय आधार पर की। इसलिए यदि कोई नवयुवक गांधीजी के अर्थशास्त्र एवं राजनीति का अध्ययन करना चाहता है तो उसे इन विषयों पर बहुत अल्प व्यवस्थित साहित्य को लेकर ही संतोष करना पड़ेगा। यह हमारे यहाँ के विश्वविद्यालयों के युवा छात्रों के लिए, जिन्होंने वर्तमान भारतीय शिक्षा-पद्धति के अंतर्गत शिक्षा पाई है, बहुत कठिन काम है। वह पका-पकाया, ठीक से व्यवस्थित और सारांश में दिए गए ज्ञान को पसंद करता है। दुर्भाग्यवश गांधीजी यह सब नहीं करते। गांधीजी के विचारों को समझने में यह पहली बड़ी कठिनाई है। उनके व्यवस्थित, सुसंगठित एवं सुसम्बद्ध किए जाने की आवश्यकता है। उन तमाम विषयों से संबंधित उनके विचार जिनकी उन्होंने चर्चा की, उनकी रचनाओं में बिखरे हुए हैं। उन्हें ठीक से व्यवस्थित करना होगा। उन्हें उचित तकनीकी शब्दावली में प्रस्तुत करना होगा जो आज के समाजविज्ञानों में प्रयुक्त होती है।

### संश्लिष्ट विचार :

जैसा कि मैंने पहले कहा है, गांधीजी जीवन को एक सम्पूर्ण इकाई मानते हैं। मानव जीवन के संबंध में उनका दृष्टिकोण संश्लिष्ट है। अतएव उनकी सुधार-संबंधी वास्तविक योजनाएं एक-दूसरे से घनिष्ठ तथा अविभाज्य तौर पर जुड़ी हुई हैं। उनमें एक प्रकार की लय और संगति है। किन्हीं निश्चित निर्देशात्मक एवं नियामक विचारों, मूल्यों और सिद्धान्तों के ज़रिए एकता स्थापित हो पाई है।

जीवन का मतलब विकास होता है और विकास का विषय मुख्यतः व्यक्ति है। व्यक्ति कल्पना करता है, संवेदन पाता है, सोचता है और क्रिया करता है। जहाँ तक हमारे आज के ज्ञान का सवाल है, ये सारी प्रतिक्रियाएं आसानी से अथवा पूर्णतया यांत्रिक माप,

गणितीय परिगणना अथवा नियंत्रित दशाओं में बार-बार किए जाने वाले प्रयोगों के अनुकूल नहीं बनाई जा सकतीं। जीवन में अनिश्चित, अधिकतर असंतुलित व्यक्तियों के स्वप्न, उनकी आशाएं, इच्छाएं और महत्वाकांक्षाएं देखने को मिलती हैं। व्यक्ति सोचता है और समाज स्वयं एक गतिशील, जटिल इकाई है। अपनी राह में चलते हुए व्यक्ति और समाज विचार के निश्चित वर्गीकृत दायरे में और आज के कड़े नियमों में कभी भी नहीं बंध सकते। इसलिए सामान्यीकरण और भविष्यवाणी के लिए जैसी गुंजाइश भौतिक विज्ञानों में है वैसी व्यक्ति और समाज के विश्लेषणात्मक एवं वैज्ञानिक अध्ययन में नहीं है। साथ ही, अंतिम मूल्य और उपयोगिता के विषय विश्लेषण और विज्ञान के बाहर हैं। किसी सुधारक को, खास तौर पर गांधीजी जैसे व्यक्ति को, मुख्यतः अंतिम मूल्य और उपयोगिता से ही मतलब हो सकता है। केवल अध्ययन ही उनका उद्देश्य नहीं है। अपने विचारों, आदर्शों और विचार-व्यवस्था को फिर से तौलना और उनका फिर से मूल्यांकन करना गांधीजी के लिए आवश्यक है। उन्हें व्यक्ति और समाज को नए संचे में ढालना, उनको नया रूप देना तथा उनकी एक नई रचना करना था। विश्लेषण तो उनके लिए केवल सामग्री ही दे सकता है जिसका उपयोग संश्लेषणात्मक तथा रचनात्मक ढंग पर कर पाने की उनमें दृष्टि थी।

**देश की प्रतिभा के अनुकूल हो कार्य-प्रणाली :**

अपने संश्लेषणात्मक दृष्टिकोण में, गांधीजी देश की जनता की प्रतिभा के अनुसार ही कार्य करते हैं। भारतीय प्रवृत्ति विश्लेषण और विभाजन को उतनी नहीं है जितनी विभिन्न प्रवृत्तियों और शक्तियों को परस्पर संयोजित करने तथा नए को पुराने से संश्लिष्ट करने व जोड़ने की है। भारत का धार्मिक इतिहास इस तरह की जोड़ने की प्रवृत्ति के उदाहरणों से भरा पड़ा है। उपनिषद् और गौता प्राचीन भारतीय धर्म-दर्शन में संश्लेषणात्मक आन्दोलनों की बात कहते हैं। भारत में मध्ययुग के पूर्ववर्ती काल में भक्ति की विभिन्न धाराओं ने संश्लेषण की दिशा में एक नई उमंग पैदा की। बाद में नानक, चैतन्य, नरसिंह मेहता, कबीर, दादू तथा अन्य लोगों के सन्तमत आंदोलनों में हिन्दू तथा मुस्लिम विचारधाराओं को आंशिक तौर पर संयोजित करने की कोशिश की गई। विभाजित करने वाले आंदोलन बहुत ही कम हुए और आम तौर पर उनकी जड़ें भी देश में नहीं जमने पाईं। भारतीय प्रयास बराबर विरोधाभासों को किसी दृढ़ात्मक गतिशील प्रक्रिया के माध्यम से दूर करने का ही रहा है। दो सिद्धान्तों के बीच विरोध को समाप्त करने के लिए तथा उसकी समाप्ति पर एक अस्थायी संश्लिष्ट विचार कायम करने के लिए उसे किसी विश्वसात्मक क्रांति

की जल्दत नहीं हुई। पारस्परिक संबोधन विचार की शक्ति तथा किन्हीं मूलभूत विचारों के द्वारा संभव होता है। भारतीय जनता की प्रतिभा रचनात्मक, उदार और सब तरह के विचारों को अपनानेवाली है। वह न तो निषेधात्मक है और न विष्वसात्मक ही।

संश्लिष्ट विचार में तार्किक असंगतियाँ दूढ़ना आसान है। संश्लेषण का अर्थ ही दो विरोधी विचारों का समन्वय है जो आकारिक तर्कशास्त्र की दृष्टि में व्याघाती है। कुछ मूलभूत मान्यताओं और परिकल्पनाओं को सत्य मानकर एकांगी और आंशिक तर्कवाक्य आकारिक तर्कशास्त्र के नियमों द्वारा सिद्ध किए जा सकते हैं। किंतु इस तरह के विचार एवं तर्क प्रक्रिया से प्राप्त निष्कर्ष, जो केवल अमूर्त चिन्तन का परिणाम हैं, केवल आकारिक एवं सैद्धान्तिक तौर पर, गणितीय की तरह ही, सही हैं। जीवन में उनकी उपयोगिता बहुत ही सीमित है। जैविक परिस्थितियाँ जो समय और मनुष्य की बुद्धि तथा प्रयास द्वारा काए गए परिवर्तन के साथ विकसित होती हैं, विश्लेषण और आकारिक तर्कशास्त्र के नियमों के अंतर्गत नहीं आती।

सुधारक होने के नाते गांधीजी का वास्तविक जीवन के अनेक जटिल रूपों से था। कभी कोई एक पहलू महत्व पाता तो कभी दूसरा। यह सब समय, स्थान और उनके श्रोतागण पर निर्भर करता है, और साथ ही इस बात पर भी कि किस मौके पर किस बात पर अधिक बल दिया जाना अपेक्षित है। इस तरह का संश्लिष्ट विचार भासानी से किसी रुढ़ व्यवस्था में नहीं बँध सकता। यह जीवन की घटनाओं के प्रवाह पर अपने को आधारित करता है और साथ ही नेना के सज्जनात्मक, गत्यशील और क्रांतिकारी विचार पर भी। किसी अन्य मापदण्ड के अनुसार उसमें तार्किक असंगतियाँ व विरोध ही देखे जा सकते हैं। यह भी संभव है कि संश्लिष्ट विचार को अनेक परिव्याख्याएँ हों। यह भी संभव है कि किसी पक्ष पर अधिक बल दिये जाने के कारण अथवा इसके कुछ पहलुओं के नज़रअन्दाज़ किए जाने के कारण इसकी परिव्याख्या गलत हो। अतएव यह स्वामाविक है कि जो अज्ञानी हैं और जिन्हें ठीक-ठीक सूचनाएँ नहीं हैं वे इसका विरोध करें और इसकी आलोचना करें। वे मनमाने तौर पर वह सब उद्धृत कर सकते हैं जिनसे उनकी आलोचना का उद्देश्य पूरा हो।

**आध्यात्मिक व भौतिक का संश्लेषण :**

गांधीजी भौतिक तथा आध्यात्मिक जीवन को संश्लिष्ट करने का प्रयास करते हैं। इसलिए उन्हें दोनों से गतत्व है। किसी परिस्थिति की आवश्यकता को देखकर वह कभी एक पर बल देते हैं तो कभी दूसरे पर। उदाहरण के तौर पर, वह अक्सर यह कहा करते थे कि वह

बाबल के प्याले में भगवान को गरीबों तक पहुँचा देगे। ऐसी स्थिति में, यह बहुत आसान है कि उनको गलत समझा जाए और उनकी परिख्याया को गलत समझा जाए, अगर कोई उनके द्वारा किसी एक पक्ष पर दिए गए बल पर ही अपना ध्यान केन्द्रित करता है और उनके बाकी सारे विचारों की उपेक्षा कर देता है और इस तरह उनके अर्थ और उद्देश्य को विकृत करता है और उल्टा समझता है। अधिकतर उनकी आलोचना अध्यात्मवादियों और भौतिकवादियों, दोनों ने ही की। आध्यात्मवादियों ने उनको इस बात के लिए दोषी ठहराया कि उन्होंने आध्यात्मिक विचार की शुद्धता को अर्थशास्त्र तथा राजनीति से दूषित किया। समाजवादियों तथा साम्यवादियों ने गांधीजी पर अधिकतर इस बात का आरोप लगाया कि वह आर्थिक तथा राजनीतिक मामलों को सत्य व अहिंसा संबंधी अपने विचारों तथा साध्य और साधन-संबंधी अपने दशन से अलग नहीं रख सके। वे जोर देकर यह कहते हैं कि वे प्राणपण से जनता की राजनीतिक व आर्थिक स्वतंत्रता प्राप्त करेंगे, किन्तु उन्हें नैतिक व आध्यात्मिक मामलों से कोई मतलब नहीं। अतएव वे लोग गांधीजी के आध्यात्मिक मूल्यों के प्रति आग्रह को नहीं समझ सकते। उनका खयाल है कि राजनीतिक स्वतंत्रता और आर्थिक समानता के प्रश्न ही सबसे महत्वपूर्ण मामले हैं और लोगों का ध्यान नैतिक समस्याओं की ओर, जो अप्रासंगिक है, नहीं खींचा जाना चाहिए। उनका तर्क है कि किसी को इस बात का हक नहीं है कि वह आर्थिक व राजनीतिक स्थायों का बलिदान नैतिकता के खयाल से करे; किसी देश की नियति से अथवा जनता के साथ इस तरह का खिलवाड़ नहीं किया जा सकता। व्यक्तियों को भले ही इस बात का अधिकार हो—और किन्हीं विशेष परिस्थितियों में चाहे कर्तव्य भी हो—कि वह निजी स्थायों का बलिदान नैतिक उद्देश्यों की प्राप्ति के लिए करे, किन्तु किसी राष्ट्र को इस बात का कोई अधिकार नहीं है कि वह नैतिक उद्देश्यों के लिए भौतिक स्थायों का उत्सर्ग कर दे। इस तरह के आलोचक यह नहीं देख पाते कि गांधीजी ने कभी भी उसका बलिदान नहीं किया जिसे वह देश अथवा जनता का वास्तविक हित मानते थे; केवल उन्होंने उन हितों की अति संकोर्ण दृष्टि से नहीं देखा। उन्होंने किसी देश के वास्तविक राजनीतिक तथा भौतिक स्थायों व नैतिकता के मूलभूत सिद्धान्तों के बीच कोई निहित विरोध नहीं देखा। उनका विचार था कि न तो व्यक्ति और न व्यक्ति-समूह ही नैतिकता का खयाल पूरी तरह से छोड़ सकता है। किसी दुष्कर्म की कीमत तो चुकानी ही पड़ेगी, अगर तत्काल नहीं तो एक लंबे समय के बाद, चाहे राजनीतिक व आर्थिक रूप में ही, जैसा कि इतिहास द्वारा अच्छी तरह विदित है। किसी देश में भौतिक समृद्धि के हास के पूर्व हमेशा ही वहाँ के लोगों की नैतिकता में हास हुआ है।



गांधीजी पर अधिकतर यह आरोप लगाया गया कि उन्होंने राजनीति के आध्यात्मिकरण के अपने प्रयास द्वारा साम्प्रदायिक समस्या को प्रखर बनाया। आलोचकों का कहना था कि धर्म की राजनीति से अलग रखा जाना चाहिए। आलोचक-गण गांधीजी द्वारा नैतिकता के मूलभूत सिद्धान्तों के अनुसार राजनीति को ढालने के प्रयास को देखकर यह समझते रहे कि वह भारत में धर्मराज्य की स्थापना चाहते थे।

यह भी सत्य है कि गांधीजी द्वारा उद्योग के विकेन्द्रीयकरण के समर्थन को उनकी रचनाओं से आंशिक असम्बद्ध उद्धरण देकर, सब प्रकार के औद्योगीय केन्द्रीयकरण के प्रति विरोध के रूप में समझा जा सकता है। इस बात की शिकायत भी की जाती है कि वे समस्त वैज्ञानिक ज्ञान और अनुसंधान के पक्ष में नहीं थे क्योंकि वे प्रकृति पर भौतिक विजय और बढ़ती हुई भौतिक आवश्यकताओं और वस्तुओं की तुलना में मानव-मूल्य की अनिवार्यता के महत्व का समर्थन करते हैं। चूंकि उन्होंने शिक्षा का माध्यम रचनात्मक अथवा उद्देश्यपूर्ण क्रिया को माना, इसलिए यह समझा गया कि वह सब प्रकार के बौद्धिक ज्ञान के खिलाफ थे। उनके आलोचक यह नहीं देख पाते कि उनका लक्ष्य अपेक्षाकृत अधिक गहरा और अधिक विस्तृत बौद्धिक ज्ञान ही है जो सहकारी प्रयास और अनुभव के जरिए प्राप्त किया जा सकता है।

बहुत से आलोचकों के लिए गांधीजी को समझ सकता मुश्किल है, और वे लोग उनकी रचनाओं और भाषणों से कुछ अंशों को उद्धृत कर, जो अपने संदर्भों से कटे हुए हैं, गांधीजी के विचार में असंगतियां बतलाते हैं। किंतु जहां विद्वान लोग तक-विरोध देखते हैं वहां गांधीजी को अपनी रचनात्मक प्रतिभा और जीवन के प्रति संश्लेषणात्मक दृष्टिकोण की वजह से कोई विरोध नहीं दिखता। वह, उदाहरण के तौर पर, हिन्दू और मुसलमानों के स्थायी के बीच कोई विरोध नहीं देखते। वह दोनों समुदायों के मित्र होने का दावा करते हैं और साथ ही स्वयं को एक संस्कारी हिन्दू होने का भी। यह बात कोई संस्कारी हिन्दू नहीं समझ पाता। एक मुस्लिम लीगी के लिए गांधीजी का एक संस्कारी हिन्दू होने का दावा एक प्रकार से विशुद्ध चाटुकारिता है। उनका यह तर्क है कि अगर गांधीजी एक पक्के हिन्दू थे तो वह हिन्दुओं के हित में ही कार्य करेंगे। मुस्लिम लीगी यह नहीं समझ सकता है कि कोई अपने समाज से प्रेम रखते हुए भी दूसरे समाज के प्रति निष्पक्ष, और उदार तक, हो सकता है। दूसरी ओर हिन्दू सम्प्रदायियों ने गांधीजी पर मुसलमानों की अज्ञातलू, हेकड़ और अनुचित मांगों पर हिन्दुओं के हितों का बलिदान कर देने का आरोप लगाया।

मनुष्य और मनुष्य में कोई भेद नहीं :

गांधीजी राष्ट्रीय और अन्तर्राष्ट्रीय हितों में भी कोई विरोध नहीं देखते। किन्तु संकीर्ण राष्ट्रवादियों ने उनके मानववाद की, उसे राष्ट्रीय हितों का त्याग कहकर भर्त्सना करने में कोई हिचक नहीं दिखालाई। दूसरी ओर, बौद्धिक अन्तर्राष्ट्रवादी, उल्टे ही, गांधीजी पर संकीर्ण और आक्रामक राष्ट्रवाद का आरोप लगाता है। दोनों ही पक्ष अपने-अपने तर्कों के समर्थन में कुछ अंश उद्धृत करते हैं जिन्हें वे अपने तर्क के लिए उचित समझते हैं, किन्तु वे अंश अपने संदर्भ से कटे हुए हैं।

एक बार एक अंग्रेज़ राजनीतिज्ञ ने गांधीजी से किसी राजनीतिक तर्क-बहस के दौरान कहा कि वे स्वभावतः अपने देशवासियों से विदेशियों की अपेक्षा अधिक प्रेम करते होंगे। उसे स्वभावतः आशा थी कि गांधीजी उत्तर में हामी मरेंगे। किन्तु गांधीजी ने उसे यह कह कर आश्चर्यचकित किया कि वे मनुष्य और मनुष्य में कोई भेद नहीं मानते और वह अंग्रेज़ और भारतीय दोनों से प्रेम करते थे। “तब फिर आपके स्वदेशी की मान्यता का क्या मतलब है, गांधीजी?” उस प्रतिष्ठित विदेशी ने पूछा। गांधीजी का उत्तर था कि मानव जन की सेवा का सबसे आसान और सबसे प्रभावशाली तरीका अपने पड़ोसी की सेवा है। उस अंग्रेज़ ने फिर पूछा, “उस हालत में आप मुस्लिम लीग की सेवा क्यों नहीं करते?” गांधीजी ने उत्तर दिया, “मैं कांग्रेस की तरह ही लीग की भी सेवा करने को तैयार हूँ किन्तु लीग उसे ग्रहण नहीं करेगी। मैं अपनी सेवाएँ उन लोगों पर ज़बर्दस्ती नहीं थोप सकता जिन्हें उसकी जरूरत नहीं है। मैं तो ऐसी स्थिति में, केवल प्रार्थना का सहारा ही ले सकता हूँ।”

गांधीजी के गृह्य साहित्य से रचनाओं के कुछ उपयुक्त अंशों को उद्धृत कर गांधीजी के अविभाज्य, संश्लिष्ट विचार को किसी एक अथवा अन्य पक्ष पर अति बल देने की बात केवल गांधीजी के आलोचकों तक ही सीमित नहीं रही। उनके कुछ अनुयायियों के साथ भी यही बात हुई। इन लोगों की अपनी-अपनी पसंद भी पहले से निश्चित थी। अतएव वे लोग गांधीजी के उपदेशों के उन्हीं पहलुओं पर बल देते हैं जिनसे उनकी अपनी पसंदगी को बल मिलता हो, और इस तरह गांधीजी के उपदेश पक्षपातपूर्ण और संकीर्ण लगते हैं। वे समझते हैं कि वे इस तरह अपने गुरु की सेवा कर रहे हैं।

अतएव, अगर गांधीजी के विचारों के साथ उचित न्याय किया जाना है तो इसे इसकी सम्पूर्णता में तथा इसे तत्कालीन भारतीय परिस्थितियों के परिप्रेक्ष्य में देखना होगा। जहाँ कहीं भी किसी स्थान या समय पर अति-बल दिया गया हो, उसे कम करना होगा ताकि

गांधीजी के तमाम विचारों को उनकी सम्पूर्ण विचार-योजना और दर्शन के साथ समुचित संबंध स्थापित किया जा सके। किसी जगह अथवा स्थान पर अगर आवश्यकता से कम बल दिया गया हो तो उसे स्पष्ट तौर पर कहना होगा। कभी-कभी उनके विचार एवं अभिव्यक्ति को सम्पूर्ण योजना से संगति बिठाने के लिए रिक्त स्थानों को भरना होगा। अधिकतर, एक सामान्य सिद्धान्त की स्थापना करने के लिए 'स्थानीय रंग' को मिटाना होगा। और सबसे मुख्य बात तो यह है कि गांधीजी के समस्त विचारों को उनके स्वयं के आचरण और जीवन से जोड़ना होगा।

**मौलिकता का कोई दावा नहीं :**

गांधीजी के विचार एवं खयाल नए एवं क्रांतिकारी हैं, किंतु फिर भी वह अपने संबंध में मौलिकता का कोई दावा नहीं करते वह अक्सर यह कहते हैं कि जहाँ तक उनके अपने विचारों का प्रश्न है, वह केवल प्राचीन मविष्यदृष्टाओं के पद-चिह्नों का अनुसरण कर रहे हैं और नियम तथा आदेशों का पालन करने भर की कोशिश कर रहे हैं, और दुनिया को कुछ भी नया नहीं दे रहे हैं। यह बात महान् गरिमा से नहीं कही गई। गांधीजी अगर मौलिकता का दावा नहीं करते तो वह अपने देश की प्रतिभा के अनुसार ही कार्य करते हैं। भारत के महापुरुषों में शायद ही किसी ने अपनी मौलिकता का दावा किया हो। उनके सारे विचारों का ज्ञान प्राचीन परम्परागत और प्रतिष्ठित आसवचनों में दूँका जा सकता है। अधिकतर जिन्होंने इस तरह नए विचारों को प्रस्तुत किया उनके नाम ही ज्ञात नहीं हैं। ऐसी मान्यता है कि पुरातन काल से ही ये नए विचार चले आ रहे हैं। साधारणतः भारतीय प्रतिभा ने निर्वैयक्तिक ढंग से अपना नाम ज़ाहिर न करते हुए ही काम किया। विचारों के संबंध में जो कुछ भी मौलिकता थी और उस क्षेत्र में जो भी कुछ योगदान था, वह जातिगत था, वैयक्तिक नहीं। सौंदर्यक्षेत्र तक में भी यह मान्यता थी कि कलाकार अनेक वर्षों से स्थापित और प्रतिष्ठित तरीकों तथा परम्पराओं के दायरे के भीतर ही काम करेगा। सबसे महत्वपूर्ण बात तो यह है कि तब भी कलाकार सौंदर्य के ऐसे नए रूपों की सृष्टि कर सका जो सर्वथा आनंद की वस्तु है। किंतु परम्परागत होना उतना वास्तविक नहीं जितना वह लगता है। आज कोई भी भारतीय विचार में युगों से विकसित होते आए विचारों को देख सकता है। नए विचार और वैचारिक रूप परिव्याख्या एवं भाष्यों के नाम पर, धीरे-से सम्मिश्रित कर लिए गए। अत्यंत मौलिक

और क्रांतिकारी विचारक अपने को केवल टीकाकार ही मानते थे, जो पुरानी परम्पराओं को आगे बढ़ानेवाले तथा एक अभिच्छिन्न निरंतरता को सुरक्षित रखनेवाले थे। प्रत्येक विचार और सस्था, उनके अनुसार, 'पुरातन' और 'सनातन' थी, पुरानी और शाश्वत थी।

### भारतीय चिन्तार का स्वरूप :

भारतीय प्रतिभा प्रधानतः रचनात्मक है। वह नकारात्मक नहीं है; वह बिना किसी को नष्ट किए निर्माण करती है। जो कुछ पुराना पड़ जाता है, अनुपयोगी और व्यर्थ हो जाता है उसे समय नष्ट कर देता है। यों देखने से लग सकता है कि अनेक शताब्दियों के बीच भी भारत उ्यों का स्थान रहा है। परंतु इस ऊपरी तादात्म्य के पीछे गहरे परिवर्तन हुए हैं भले ही वे दृश्य न हों। जैसा कि मैंने कहा है, भाष्यों और परिव्याख्याओं के ज़रिए ही ये परिवर्तन छाप गए। इस तरह के परिवर्तन के घटने में समय अवश्य लगता है, किंतु प्रत्येक विचार और संस्था को अपना मूल्य सिद्ध करने का मौका मिलता है। अधिकतर ऐसे ही अंग केवल बाहर कर दिए जाते हैं जो अनुपयोगी और अफलदायक हों। जो कुछ भी अच्छा है वहीं रह जाता है। इस तरह की विकासात्मक प्रक्रिया उनके ही असली अस्तित्व को सुरक्षित रखती है जो सबसे अधिक योग्य हैं; किंतु हर अच्छी चीज़ की तरह उसके भी कई नुकसान हैं। कभी-कभी पुरानी खराबियाँ बहुत लंबे समयों तक इसके द्वारा कायम रह जाती हैं।

गांधीजी ने पुराने गुरुओं के ढंग पर ही कार्य किया। अस्पृश्यता का निवारण हिंदू समाज में एक बड़ी क्रांति है। परंतु गांधीजी प्राचीन विश्वास को शुद्धता के नाम पर उसका समर्थन करते हैं। उसके निवारण के पक्ष में अत्यंत प्राचीन परम्पराओं के आस-प्रमाण उपलब्ध होने का वह दावा करते हैं। और भले ही वह ऐसा करें, किंतु वेदों अथवा उपनिषदों में अस्पृश्यता का कहीं नाम नहीं है। उस ज़माने में अस्पृश्यता नहीं थी। यहाँ तक कि जाति-व्यवस्था में भी, जो बाद में विकसित हुई, हरिजनों की अलग कोई पॉंचवीं जाति नहीं थी। गांधीजी के लिए सत्य और अहिंसा भी पर्वतों—जितने प्राचीन थे। वह हममें यह विश्वास पैदा करना चाहते हैं कि सामान्यतः राजनीति और सामूहिक जीवन में इन सिद्धान्तों के उपयोग का तरीका भी पुराना है। वह सिर्फ़ इस बात भर का दावा करते हैं कि वे इन सिद्धान्तों का कुछ अधिक बड़े क्षेत्र में एक नयी समस्या का समाधान प्रस्तुत करने के लिए करते हैं, जो समस्या आधुनिक विज्ञान और टेक्नालाजी

द्वारा हिंसा के अधिक खतरनाक और निरंतर संख्या में बढ़ते हुए इधियारों के आविष्कार के कारण उत्पन्न हुई। आज के केन्द्रीयकृत मशीनी बड़े उद्योग के युग में भी कुटीर उद्योग और ग्रामोद्योग की योजना, सचमुच ही, अपनी नई क्रियान्विति और निहित अर्थों के बावजूद भी, पुरानी है। बेसिक शिक्षा सब प्रकार की शिक्षा-यद्धति की तरह में है। मानवता द्वारा सब ज्ञान निरीक्षण, क्रिया प्रयोग के द्वारा प्राप्त किया गया।

यह सब आधुनिक तरीके और आधुनिक भावना के अनुकूल नहीं है। आधुनिक बुद्धि जो नया नहीं है उसको महत्व नहीं देती। इसलिए प्रत्येक लेखक, दार्शनिक तथा वैज्ञानिक अपने संबंध में मौलिकता का दावा करते हैं। जितना अधिक बल देकर वह इस प्रकार का दावा करते हैं, उतना ही अधिक जोर देकर उसके प्रतिरोधी उसे गलत बताते हैं। विद्वानों के बीच इस तरह के वैचारिक विरोध में अधिकतर कटुता-विद्वेष होता है और उसमें विद्वता और विज्ञान की निरी तटस्थता नहीं होती। केवल व्यक्ति ही नहीं, राष्ट्र तक इस अर्वाचित वैचारिक विरोध में भाग लेते हैं। प्रत्येक राष्ट्र अनुसंधान के क्षेत्र में आगे होने का दावा करता है। एक दूसरे का विरोध करने वाले यह भूल जाते हैं कि सत्य, चाहे वह कितना ही पुराना क्यों न हो, कभी बासी नहीं होता। वह नित नया और क्रांतिकारी होता है। यदि कहीं सत्य बासी हो सकता अथवा पुराना पड़ सकता तो समस्त प्राचीन विचार और ज्ञान का कोई मूल्य नहीं रहता, या वह नष्ट हो रहता, या फिर उसका ऐतिहासिक मूल्य ही सिर्फ रह जाता।

गांधीजी द्वारा ( अपने संबंध में ) मौलिकता का निषेध आधुनिक व्यक्ति के मन में संशय उत्पन्न करता है। विद्वज्जन ऐसा सोचने लगते हैं कि वह कुछ अति पुराने व त्यक्त विचारों अथवा वैचारिक संस्था को जन-सामान्य पर मढ़ते हैं। तथाकथित उग्रवादियों की भाषा में, वह प्रगति की बड़ी के कांटों को पीछे धुमाने का प्रयास करते हैं। उनका ऐसा मत है कि वह जिस बात का प्रतिपादन करते हैं उसका प्रयोग पहले कई बार किया जा चुका है और उसमें खामियां पाई गईं। गांधीजी के विचार की तरह में जो क्रांतिकारी उद्देश्य एवं भावना थी, उसे इन लोगों की आलोचना नहीं पकड़ सकती। उसका स्वरूप पुराना ज़रूर है, परंतु भावना, उद्देश्य एवं क्रियान्विति का तरीका नया है। कोई विशिष्ट क्रिया जो उनके द्वारा की गई वह उतनी क्रांतिकारी नहीं है जितनी क्रिया के पीछे कार्य करनेवाली इच्छा क्रांतिकारी है; वह भावना और उद्देश्य क्रांतिकारी हैं जो क्रिया को प्रेरित करते हैं और जिसके बल पर कार्य किया जाता है। अस्पृश्यता का निवारण, कुटीर-उद्योग का प्रतिपादन, मद्यनिषेध सभी तो समाज-सुधार के पुराने विषय हैं। पुराने एवं नए सामाजिक एवं धार्मिक सुधार-आंदोलनों द्वारा वे प्रतिपादित किए जा चुके हैं। गांधीजी ने उनको केवल गतिशील बनाया

और भारत में अपेक्षाकृत अधिक न्याय-संगत और अपेक्षाकृत अधिक आर्थिक समानता वाली सामाजिक व्यवस्था कायम करने वाले एक बड़े आंदोलन का उन्हें अंग बनाया। इसलिए वे अब पाश्चिमी और नितान्त असम्बद्ध क्रियाएँ नहीं रही, राष्ट्र के स्वास्थ्य एवं विकास के लिए वे अत्यंत महत्वपूर्ण हैं। इस तथ्य ने उनको क्रान्तिकारी स्वरूप प्रदान किया। वे केवल पुरानी क्रियात्मक इच्छाओं अथवा पुराने मानसिकता की पुनरावृत्ति नहीं करती। उदाहरणार्थ, उनके द्वारा कुटीर एवं ग्राम-उद्योगों के प्रतिपादन का यह अर्थ नहीं था कि 'औद्योगिक क्रांति' के पहले जो वैज्ञानिक व तकनीकी ज्ञान हमें प्राप्त था, उसके दायरे के भीतर ही रहकर हम जो उत्पादन कर सकें उससे ही हमें संतुष्ट रहना चाहिए। भारत की तत्कालीन विशिष्ट परिस्थितियों में उनके द्वारा केन्द्रीयकृत मशीनी बृहत् उद्योग की तुलना में कुटीर एवं ग्रामोण उद्योगों के समर्थन का एक विशेष उद्देश्य था। यह उद्देश्य भारत के बेरोजगार तथा कम पैसे पाने वाली मारन को भूखी जनता को काम दिखाना था। यह एक नया राष्ट्रीय तथा परोपकारी उद्देश्य था; पश्चिम की कष्टप्रद बेकारी के स्थान पर यह अच्छा कदम था। इसलिए इसे पिछड़ा हुआ, पुनर्स्थानवादी कदम नहीं कहा जा सकता।

### अभिव्यक्ति के रूप :

गांधीजी में मौलिकता के समस्त दावों के निषेधीकरण की जो प्रवृत्ति थी उसका घनिष्ठ संबंध उनकी उन आदतों से था जिनके कारण वे अपने क्रान्तिकारी विचारों एवं कार्यों के लिए पुरानी शब्दावली एवं मुहावरों का प्रयोग करते थे। वे विदेशी और तकनीकी शब्दावली से बचते हैं। आज तो शिक्षित भारतीय मन पाश्चात्य विचार और पाश्चात्य भाषा-रूपों का अनुकरण करता है। अपने स्वीकार किए जाने की संभावना के पहले ही, न केवल विचारों को अपितु उस शब्दावली को भी जिसमें वे विचार अभिव्यक्त होते हैं, आधुनिक लगना चाहिए। यह बिल्कुल ठीक है कि जिस तरह बुनाई पश्चिम को सुसंस्कृत महिलाओं के बीच फैशन है, चाहे वह कमी-कमी कितना ही अनुपयोगी क्यों न हो, उसी तरह चर्खा भी उसी मात्रा में फैशन हो सकता तो बनी-बर्गे द्वारा उसके अपनाए जाने की संभावना, आज की तुलना में, अधिक थी। आखिर भारत के अधिकांश हिस्से की गर्म जलवायु और बेरोजगारी के पैमाने को देखते हुए, चर्खा ही तो व्यक्ति और राष्ट्र दोनों के लिए बुनाई को अपेक्षा अधिक उपयोगी है। अगर गांधीजी ने राजनीति-संबंधी अपनी रचनाओं में 'अहिंसा' और 'सत्य' शब्दों का प्रयोग करने के बजाय, जिनके साथ वैदिक

एवं आध्यात्मिक प्रसंग जुड़े हुए हैं और जो जन-साधारण की बुद्धि द्वारा आसानी से समझ लिए जाते हैं, 'निरस्त्रीकरण' और 'प्रत्यक्ष कूटनीति' जैसे शब्दों का प्रयोग किया होता तो आधुनिक बुद्धि उन्हें अधिक ठीक से समझ पाती। उस स्थिति में, वह एक व्यवहारकुशल राजनीतिज्ञ होते। अन्तर्राष्ट्रीय शांति के लिए कर्मरत होने का वह प्रमाण दे सकते थे। वह नोबल पुरस्कार तक जीत सकते थे। राष्ट्रपति विल्सन ने अपनी सुविख्यात १४ बातों में निरस्त्रीकरण और प्रत्यक्ष कूटनीति का प्रतिपादन किया। किसी ने उनपर रहस्यवादी होने अथवा अव्यावहारिक होने का आरोप नहीं लगाया। सार्वभौमिक निरस्त्रीकरण तथा प्रत्यक्ष कूटनीति साम्यवादियों का दावा वैज्ञानिक एवं वस्तुपरक होने का है। खास अन्तर शब्दावली के प्रयोग में है। बौद्धिक विश्लेषण की दृष्टि से निरस्त्रीकरण अन्तर्राष्ट्रीय क्षेत्र में अहिंसा के अलावा क्या है? यह आशा नहीं की जा सकती कि बिना शस्त्रों के अन्तर्राष्ट्रीय हिंसा अथवा युद्ध होंगे। आज की लड़ाइयाँ मुट्टियाँ बाँधकर नहीं लड़ी जा सकती और न पुरानी लड़ाइयाँ ही ऐसे लड़ी गईं। और प्रत्यक्ष कूटनीति, अगर अन्तर्राष्ट्रीय संबंधों में वह सत्य-पालन नहीं तो और क्या है? किंतु, संभवतः अंतर इस बात में है कि गांधीजी राजनीति में जब इन उद्देश्यों को रखते हैं तब वह उनको गंभीरता से लेते हैं। इसके विपरीत व्यवहार-कुशल राजनीतिज्ञ उन उद्देश्यों की चर्चा उनके वास्तविक अर्थों को त्यागकर और राष्ट्रीय नीतियों को उनके अनुकूल व्यवस्थित करते समय करते हैं।

फिर गांधीजी ने प्रामीण व कुटीर उद्योग जैसी पदावली का प्रयोग न करके, जिसका अर्थ जनसामान्य समझते हैं, अगर 'औद्योगिक विकेन्द्रीयकरण' पद का इस्तेमाल किया होता तो शिक्षित वर्ग संभवतः उसे अधिक अच्छी तरह समझ सकता। उनकी नयी शिक्षा-योजना, जैसा कस में है, बेसिक शिक्षा के स्थान पर बहुतकनीकीकरण कहलाती तो संभवतः शिक्षित वर्ग उसे ज्यादा अच्छी तरह ग्रहण कर सकता। यह कहा जाता है कि शब्द एक बुद्धिमान व्यक्ति के विनिमय-वातायन हैं, किन्तु बेवकूफों का वह पैसा है।

गांधीजी लेखक के रूप में—पुराने व नए शब्द :

गांधीजी ने, लेखक के रूप में, अपना मातृभाषा गुजराती में, और अंग्रेज़ी तक में, अपनी एक विशिष्ट शैली साहित्य में कायम की। वह चुस्त, सरल और साफ है। वह मितव्ययी है। गांधीजी शायद ही कभी किसी शब्द का प्रयोग करते हैं जो अनावश्यक है अथवा जो महज़ भाषा को अलंकृत करने के लिए है। प्रायः जो कुछ भी उन्होंने लिखा

वह गरीबों और गिरे हुए लोगों के हित से संबंधित है। उन्होंने देवनाओं, शासकों, राजाओं, राजकुमारों और कुलीनतंत्रियों पर कोई—कहानियाँ, उपन्यास, कविताएँ अथवा नाटक नहीं लिखे। अपने माध्यात्मिक दृष्टिकोण के बावजूद भी उन्होंने किसी विशेष धर्म अथवा संस्था के सिद्धान्तों और दृढ़ विश्वासों का आग्रह लेकर कभी कोई बात नहीं की। किन्तु फिर भी तथाकथित प्रगतिशील लेखकों की विचार-सभाओं में उनके नाम का जिक्र नहीं किया जाता। वे पुराने दस्तावेज ढूँढ़ते हैं और अगर कहीं उन्हें कोई ऐसा कुलीनतंत्रीय लेखक मिल जाना है जिसने गरीबों के हित में कहीं कोई बात कही है तो वे उसकी गणना अपने लोगों में ही करते हैं। कुलीनतंत्रीय प्रगतिशील लेखकों के इस गुट से गांधीजी अलग हैं। यह पूर्णतया पूर्वाग्रह के कारण अथवा राजनीतिक व सैद्धान्तिक मनभेदों के कारण नहीं है। यह मुख्यतः इस भाषा की अपनी विशेषता का कारण है जिसका प्रयोग गांधीजी गरीबों के हित का प्रतिपादन करने के लिए करते हैं। वह साम्यवादी अथवा समाजवादी की तथाकथित वैज्ञानिक शब्दावली का प्रयोग नहीं करते। वह न्याय और समता की स्थापना की बात कहते हैं। ये केवल राजनीतिक अथवा मात्र कानूनी नहीं है, अपितु वे नैतिक शब्द भी हैं। इनके मनोवैज्ञानिक निहित अर्थ भी है। समाजवादी और साम्यवादी शोषण, वर्ग-संबंध और वर्ग युद्ध की चर्चा करते हैं। वे ऐसा समझते हैं कि संसार की समस्त बुराइयाँ बाहरी व्यवस्था और संगठन द्वारा दूर की जा सकती हैं। यहाँ तक कि बुद्धि और हृदय का हल्लाज भी केन्द्रीयकरण शिविर (कन्सेन्ट्रेशन कैम्प) और बौद्धिक शुद्धिकरण (ब्रेनवाशिंग) से किया जा सकता है।

चूँकि गांधीजी सर्व-स्वीकृत भाषा का प्रयोग नहीं करते इसलिए उनकी गिनती प्रगतिशील लेखक के रूप में नहीं की जा सकती, जबकि कोई भी नवयुवक, जिसने दो-एक लेख नए राजनीतिक-आर्थिक प्रचलित शब्दों एवं मुहावरों का उपयोग करते हुए लिखे हैं—मले ही वह अपने द्वारा प्रयुक्त शब्दों और मुहावरों के निहित अर्थों को वह पूरी तरह से न समझे—अपने को एक प्रगतिशील लेखक मान और कह सकता है और अन्य लोग भी उसे उसी रूप में ग्रहण कर लेंगे। ऐसे लेखक का अपने प्रगतिशील होने का दावा चाहे जो कुछ भी हो, उसके लेखक होने का दावा अधिकतर सदिग्ध है। वह तोते की तरह उन मुहावरों को दोहराता भर है जो आधुनिक शिक्षा और प्रगति के परिचायक हैं।

आधुनिक मस्तिष्क के लिए यह जरूरी है कि वह गांधीजी के विचार को समझने और उसका मूल्यांकन करने के पहले अपने को शब्दों की तानाशाही से मुक्त कर ले। इसलिए कभी कभी यह आवश्यक हो जाता है कि गांधीजी के विचारों का आज के शिक्षित वर्ग की



प्रचलित तकनीकी भाषा में अनुवाद किया जाए ताकि सम्प्रेषण की इस कठिनाई को कम किया जा सके।

### एक उदीयमान व्यक्तित्व :

संसार की बड़ी प्रतिमाओं और अत्यंत बुद्धिवाले व्यक्तियों के बनाने में पालन-पोषण से कहीं अधिक प्रकृति का हाथ है। वे विशिष्ट योग्यताएँ, जिनके कारण वे बाद के जीवन में अन्य लोगों से भिन्न थे, जैसे उनमें जन्मजात थीं। जीवन के आरम्भिक काल में ही उन्होंने कुछ असाधारण शक्तियों का परिचय दिया जिनसे बाद के विकास की दिशा का पता चलता था। इसमें कोई संदेह नहीं कि ये मूलभूत योग्यताएँ शिक्षा, प्रशिक्षण और अनुभव के माध्यम से और भी विकसित की गईं। किंतु वे विशिष्ट योग्यताएँ जिनसे उनका कैरियर निश्चित होता था, उनमें उनके आरम्भिक वर्षों में ही प्रचुर मात्रा में देखी गईं। प्रकृति का स्वाभाविक योगदान शिक्षा और प्रशिक्षण से अधिक था। अपने जीवन में अपने लक्ष्य और कार्य के लिए कुछ महानता जैसे उममें जन्मजात थी। उन्होंने अपने जीवन के आरम्भिक काल में ही विश्व के विचार एवं क्रिया को अपना महत्वपूर्ण योग दिया। जिन्होंने लंबी आयु पाई उन्होंने अपना सबसे महत्वपूर्ण योगदान अपने युवाकाल में ही किया। बुद्ध, ईसा, मुहम्मद, शंकर, रामकृष्ण, विवेकानन्द जैसे लोग इस श्रेणी में आते हैं। किन्तु यह बात नहीं कि केवल धर्म के क्षेत्र में ही इस तरह के व्यक्तित्व मौलिकता की अपनी जन्मजात प्रतिभा के कारण पनपे। रचनात्मक विचार और कार्य के अन्य क्षेत्रों में भी, कला दर्शन, विज्ञान, साहित्य और कुशल सैन्य संचालन में भी व्यक्ति के विकास के संबंध में हम वही बात देख सकते हैं।

### आम मानवता से उत्पन्न :

गांधीजी ऊँचे लोगों की श्रेणी में नहीं आते। वह साधारण और मौसत मनुष्यों के वर्ग के हैं, जिसमें से कभी-कभी अति-साधारण व्यक्तियों ने अपने चरित्रबल एवं आत्मबल के आधार पर, विकास की पीढ़ायम प्रक्रिया के माध्यम से अपना विकास किया। अपने आरम्भिक जीवन काल में गांधीजी ने अपने भावी कार्य एवं लक्ष्य का कोई संकेत नहीं किया। जब वे विद्यार्थी थे तब उनमें कोई विशिष्ट योग्यता नहीं देखी गई, प्रतिभा तो खैर और भी नहीं थी। वह इंग्लैंड बार-एट-ला करने के लिए गए, जैसा उन दिनों किसी मध्यमवर्गीय परिवार

का कोई महात्वाकांक्षी नवयुवक करता। उनका दक्षिणी आफ्रिका जाना एक व्यावसायिक घटना ( प्रोफेशनल एक्सीडेंट ) थी जो किसी भी गुजराती युवा बैरिस्टर के साथ हो सकती थी, जिसके पास कोई मुकदमे न हों। वहाँ उनके लंबे प्रवास के पीछे कोई राजनीतिक उद्देश्य नहीं था। अपने आरम्भिक जीवन काल में जिस गुण के कारण उन्होंने विशिष्टता प्राप्त की वह उनका सत्ता स्वभाव, उनकी गहरी निष्ठा और ईमानदारी थी। वे कहते हैं : “मैं मूलप्रवृत्त्यात्मक रूप से ही सत्यवादी हूँ, किंतु अहिंसावादी नहीं। यह सच है कि मैंने सत्य की खोज करते हुए अहिंसा को ढूँढ़ा है।” इसके साथ ही उनमें कड़ा परिश्रम कर सकने की सामर्थ्य एवं छोटी-छोटी बात पर ध्यान दे सकने की क्षमता थी। अपने युवाकाल में उन्होंने धर्म के प्रति कुछ सीमा तक तीव्र उत्कण्ठा प्रदर्शित की। परंतु यह उस समय के एक शिक्षित नवयुवक के लिए स्वाभाविक था। भारत उस समय पश्चिम के तथा ईसाइयन के सम्पर्क में होने के कारण एक तरह के धार्मिक उथल-पुथल में था जिसके परिणाम स्वरूप कई धार्मिक आंदोलन हुए।

#### निरन्तर विकास :

अपने व्यावसायिक कार्य में वकील की हैसियत से गांधीजी ने अनि उच्च नैतिक मापदण्डों का पालन किया। अधिकतर वे इसके परे भी चले जाते। जब तक किसी मामले के न्यायोचित होने की बात से वह संतुष्ट नहीं हो जाते वे उसे स्वीकार नहीं करते थे। वे अपने मुक्किलों को संतोष देने की पूरी कोशिश करते थे। वे कचहरी के बाहर अपने कगड़ों को तय कर लेने की प्रेरणा उनको दिया करते और इस प्रकार उन्हें स्वयं बहुत पैसे का नुकसान हो जाता था। इस तरह अपने मुक्किलों के वे प्रिय हो गए। उनमें से बहुत से अपने निजी मामलों में भी उनका विश्वास करने लगे। ये मुक्किल अपेक्षाकृत अधिक धनी भारतीय व्यापारी थे। दक्षिण आफ्रिका में अपने देशवासियों पर उनका थोड़ा प्रभाव था। उस समय संभवतः गांधीजी ही एकमात्र योग्य भारतीय वकील थे। अतएव उनसे सिर्फ कानूनी मामलों में ही नहीं बल्कि राजनीतिक मामलों में भी राय ली जाती थी। वहाँ पर भारतीय वर्ग, जैसा कि आज भी है, राजनीतिक, आर्थिक, सामाजिक तथा जातीय असुविधाओं और प्रतिबन्धों से ग्रस्त था। पहले गांधीजी की राय वकील की हैसियत से ली गई। इससे वह राजनीतिक क्षेत्र में आ गए। एकबार उन्होंने जो राजनीतिक कार्य ले लिया, उसमें उन्होंने अपने चरित्र की जन्मजात ईमानदारी, अपने स्वभाव की तीव्रता, परिश्रम व अपनी चतुर बनिया व्यावहारिक योग्यता का निर्वाह किया। तब से उनका

व्यक्तित्व निरंतर और अनवरत रूप से विकसित होता रहा। उसका विकास कभी भी अवरुद्ध नहीं हुआ। यह उनका निरंतर विकास ही था जिससे उन्हें सदा नवयौवन मिला। दिन बदलते हैं और उनके साथ ही विचार, आदर्श और सोचने व कार्य करने के तरीके भी बदल जाते हैं। चढ़ती हुई उम्र को सबसे बड़ी कठिनाई इस बात में है कि वह समय के बदलाव के साथ चले; नए खून को समझे, उनके नए तरीकों, स्वप्नों और इच्छाओं का उचित मूल्यांकन करे और उनसे सहानुभूति रखे। गांधीजी किसी तरह हमेशा आधुनिक बने रहे। जहाँ तक मूल बातों का प्रश्न है गांधीजी अपने युग से हमेशा आगे रहे। इस बात के कई प्रमाण भी पाए गए। यह बात 'भारत छोड़ो' आन्दोलन के समय अधिक स्पष्ट होकर सामने आई। उनके अत्यंत बहादुर एवं उग्र साथी भी इस कारण आश्चर्यान्वित थे। वैयक्तिक सत्याग्रह के सतर्क हिमायती, गांधीजी ने, जिनकी काम-रोकने की नीति की समी तथाकथित वामपंथियों ने आलोचना की, एकाएक सारी हिचक छोड़ दी और बुद्धिमत्तापूर्ण सलाह पर कोई ध्यान नहीं दिया। उन्होंने अपने को तथा अपने देश को एक ऐसे आंदोलन में डाल दिया जिसमें देश के अति उग्रवादी, अत्यंत उत्साही क्रांतिकारियों के दिल भी बहल उठे। गांधीजी के शाश्वत यौवन का रहस्य नए खून के स्वप्नों और इच्छाओं को समझने में था। मेरा यह विचार है कि यह इसलिए संभव है कि गांधीजी अपने मूलभूत विचारों में समय से इतना अधिक आगे थे कि मनुष्यता को उनके बराबर आने में कई शताब्दियाँ तक लग सकती हैं। वे स्वर्ग को छूनेवाली लगती थीं। किंतु किसी तरह उन्होंने उनका इस तरह उपयोग किया कि वे व्यावहारिक बन गईं और उनके कुछ ठोस परिणाम भी निकले। ये मनुष्य स्वभाव की असंभावित संभावनाओं के प्रतीक हैं जिन्होंने दृष्टाओं, सुधारकों और क्रांतिकारियों का युग-युग में मार्ग दर्शन किया है और प्रेरणा दी है। यह बात आज बहुत स्पष्ट है जबकि संसार आणविक युद्ध और आणविक विनाश की संभावना से त्रस्त है। आज की अपनी भयंकर कठिनाइयों में उनका विचारपूर्ण समाधान ढूँढ़ने का श्रेय गांधीजी को तथा उनके उपदेशों को है।

### एक सर्जनात्मक कलाकार :

गांधीजी एक सर्जनात्मक कलाकार की तरह थे। जबतक कलाकार में सर्जनात्मक प्रतिभा रहती है तब तक वह जवान बना रहता है। गांधीजी अन्त तक सृजनशील रहे। १९४४ में जब गांधीजी अपनी गहरी अस्वस्थता के कारण जेल से बाहर आए तब उन्होंने

पूना में मुम्तसे कार्यकारिणी समिति की एक बैठक में कहा कि अभी वह चुके नहीं और मरने के पहले कम से कम एकबार अंग्रेजी शासन से फिर से युद्ध करना चाहेंगे।

गांधीजी का यौवन उनकी तीव्र विनोदप्रियता के कारण भी था। अत्यंत कठिन परिस्थितियों में भी वह उनसे अलग नहीं हुई। किसी विनोदी व्यक्ति के लिए कोई भी चीज बासी और एकदम साधारण नहीं होती। उसके लिए सभी परिस्थितियाँ कुछ नाटकीयता लिए हुए होती हैं।

गांधीजी की कुछ योजनाएँ अनेक वर्षों में परिपक्व हुईं। कुछ का प्रस्ताव उन्होंने अपने जीवन के बाद के वर्षों में परिपक्व विचार और अनुभव के बाद किया। उन्हें यह नहीं सूझा कि हाथ-करघा आकस्मिक और स्वाभाविक प्रेरणा भी हो सकती है। जब वे भारत छोटे और उसके कुछ वर्षों बाद तक घर-करघे का मतलब उनके लिए, जैसा कि आम तौर पर यूरोप में समझा जाता है, 'हाथ से बुना हुआ' था, न कि आवश्यक रूप से हाथ से कता हुआ। वे स्वयं भी उन दिनों वैसे कपड़ा पहनते थे। जब पहले-पहल उन्होंने साबरमती आश्रम में बुनाई की मशीन ईजाद की तब जिस धागे का उपयोग किया गया वह मिल का कना हुआ था। उन्होंने भारतीय ग्रामों की सामाजिक और आर्थिक दशाओं का निरीक्षण किया। वहाँ उन्होंने ग्रामवासियों की अज्ञानता, गरीबी और बेकारी देखी। उन्होंने वहाँ पर ग्रामीणों की भूमि का बहुत ही छोटे-छोटे टुकड़ों में विभाजन देखा। इन तथ्यों के निरीक्षण करने पर ही उनमें चर्खे का विचार पैदा हुआ। भारत के लिए एक राष्ट्रभाषा की योजना अंत तक उनमें विकसित और परिपक्व होती रही। उसकी आरंभिक स्थितियाँ किसी स्पष्ट विचार पर आधारित नहीं थीं। व्यावहारिक व सैद्धान्तिक कठिनाइयों पर विचार नहीं किया गया। इसका विचार उनमें तब पैदा हुआ जब वह दक्षिण आफ्रीका में थे जहाँ पर भारत के सभी भागों से आए हुए मजदूरों के बीच बातचीत एक तरह की हिन्दुस्तानी के माध्यम से होती थी। इस भाषा के दो साहित्यिक रूपों के अस्तित्व का स्पष्ट ज्ञान उन्हें नहीं था। एक सामान्य राष्ट्रभाषा के संबंध में आज जो कटुतामय वैचारिक मतभेद है उसकी कल्पना वह नहीं कर सके। जब भाषा के दोनों रूपों की स्वभावगत कठिनाइयाँ धीरे धीरे उनके सामने आईं तब उन्होंने उन दोनों के संश्लेषण की बात सोची। इस विषय पर उनका आरम्भिक विचार एक सर्वसाधारण व्यक्ति की तरह ही थे।

बेसिक शिक्षा की उनकी योजना अनेक वर्षों के निरीक्षण, प्रयोग और अनुभव का परिणाम थी। उनका अहिंसा संबंधी विचार भी एक विकासशील प्रक्रिया के बीच से गुज़रा। प्रथम विश्वयुद्ध में उन्होंने लोगों को, जिनको इस बात में विश्वास था कि हिंसा एक अच्छे कार्य के

हित में उचित है, ब्रिटिश सेना में मर्ती होने की सलाह दी। उन्होंने स्वयं सनलोगों को सेना में मर्ती करने का बीड़ा उठाया। किंतु तृतीय विश्वयुद्ध में उनका युद्ध के प्रति दृष्टिकोण आरंभ से ही भिन्न था। वह किसी भी रूप में उससे अपना संबंध नहीं रख सकते थे। यह बात नहीं थी कि भारत में ब्रिटिश-शासन के प्रति उनका रुख बदला हो। इसका कारण यह था कि अहिंसा-संबंधी उनके विचार में विकास हो पाया था। उनके अन्य विचार एवं योजनाएं भी बराबर परिवर्तित और विकसित होती रहीं। सच तो यह है कि जीवन भर उनका व्यक्तित्व बढ़ता और विकसित होता रहा।

### समाज कल्याण के अर्थ में राजनीति :

अपने जीवन के उद्देश्य के प्रति उनकी चेतना धीरे-धीरे विकसित होती रही, और आरंभ में तो अज्ञात रूप में ही वह कार्य करती रही। एक विश्व-युद्ध होने के लक्ष्य की उनकी कोई कल्पना नहीं थी। चम्पारन में (१९१७ ई०) जहाँ यह कहा जा सकता है, कि उन्होंने अपना राजनीतिक जीवन शुरू किया, अपने साथियों से उन्होंने अधिकतर दक्षिणी आफ्रिका में प्रयोगों और अनुभव तथा सत्याग्रह के अपने नए तरीके के बारे में बातचीत की। उनकी यह बातचीत रोचक और शिक्षाप्रद थी। गांधीजी एक अच्छे कहानी कहनेवाले की तरह पूरी तटस्थता से ये बातें कहते थे। वे अपने पिछले अनुभवों के बारे में बताते थे, और शायद ही कभी अपनी भावी योजनाओं के संबंध में उन्होंने चर्चा की। भविष्य का मतलब उनके लिए तात्कालिक भविष्य था जो चम्पारन में उनकी योजना और समयसारिणी को तथा उनके आश्रम के विकास को किसी तरह प्रभावित करता था। उन दिनों उनमें इस बात का कोई स्पष्ट विचार नहीं था कि वे किस प्रकार भारतीय जन-जीवन में फिट हो सकेंगे। वे अपने आश्रम के संगठन में जुटे हुए थे, जिसके द्वारा वे अपने कल्पित रचनात्मक कार्यक्रम की दिशा में अपने प्रयोग करना चाहते थे। इसका स्वरूप राजनीतिक होने की अपेक्षा सामाजिक और शैक्षणिक अधिक था। उस समय वे राजनीति में डूबे नहीं थे। बल्कि, सामाजिक सुधार के माध्यम से वे राजनीति पर विचार किया करते। उन दिनों एक अवसर पर अहमदाबाद के विद्यार्थियों को सम्बोधित करते हुए उन्होंने उन विद्यार्थियों को अहमदाबाद के अत्यंत गंदे खम्भों और गलियों को साफ करने की सलाह दी। उन्होंने कहा कि उसमें ही स्वराज है। 'स्वराज' के संबंध में उनके विचार में मूलतः कोई परिवर्तन नहीं आया क्योंकि उनका खयाल था कि उसका एक सामाजिक तत्त्व होना चाहिए और शक्ति का प्रयोग तभी

उचित होगा जब वह जनता के हित और विकास के लिए किया गया हो। उन्होंने शीघ्र ही यह समझ लिया कि अहमदाबाद के गंदे रास्ते और अन्य सामाजिक व आर्थिक बुराईयाँ जो हमारे देश में हैं, देश की राजनीतिक दासता से गहरे तौर पर सम्बद्ध हैं।

चूँकि गांधीजी का व्यक्तित्व बराबर पनपता रहा और विकसित होता रहा, और विकास की यह प्रक्रिया कभी भी अवरुद्ध नहीं हुई। उनको एक सर्वसाधारण पुरुष और स्त्री की संभावना पर इतना अधिक विश्वास था। उन्होंने यह कभी भी विश्वास नहीं किया कि अन्य लोग वह सब नहीं कर सकते थे जो उन्होंने स्वयं किया। वे कभी भी यह नहीं सोचते थे कि वे मानव-स्वभाव अथवा अपने 'देशवासियों' से जो अपेक्षाएं रखते हैं, वे असम्भव हैं। वे अधिकतर यही बात जनता के बीच कहते थे। सन् १९४२ में वर्षा में अखिल भारतीय कांग्रेस समिति की बैठक में उन्होंने कहा, 'मैं तब ज़रा भी विचलित नहीं हुआ जब मौलाना ने मुझे आकाश की ऊँचाई तक पहुंचा दिया। मैं हवा में नहीं रहता। मैं पृथ्वी का आदमी हूँ। मैंने कभी कोई हवाई जहाज नहीं देखा। मैं आपकी तरह ही हूँ, एक मामूली-सा मिट्टी का बना हुआ इन्सान। ...अगर ऐसी बात न होती तो हम लोग इन बीस वर्षों तक साध-साध काम नहीं कर पाते। मौलाना ने मेरे लिए प्रशंसा के ये शब्द स्नेह के कारण कहे हैं, किंतु मैं उन्हें स्वीकार नहीं कर सकता। मुझे व्यग में 'बनिया' कहा गया, और उसे मैं अपनी योग्यता का प्रमाण पत्र मानता हूँ।' आम मनुष्य के प्रति इस तरह का दृष्टिकोण उनकी प्रजातंत्रात्मक भावना का एक कारण भी है। सामान्यतः अति प्रतिभावाले कुलीनतंत्री होते हैं।

गांधीजी के व्यक्तित्व एवं विचारों का इतने वर्षों तक निरंतर विकास उनके विचारों को व्यवस्थित करने में कठिनाई उत्पन्न करना है। अधिकतर उनके दिशा देनेवाले विचारों को उनके असली रूप में समझना अथवा उनके अनेक सामयिक और विभिन्न परिस्थितियों में दिए गए वक्तव्यों के बीच संगति बिठाना आसान नहीं है। उनमें असंगतियाँ देखी जा सकती हैं। असंगति के आरोप का उत्तर देते हुए वे कहते हैं, "लिखते समय मैं कभी भी यह नहीं सोचता कि मैंने पहले क्या कहा था। किसी दिए हुए प्रश्न पर अपने पिछले वक्तव्यों से संगत रहना मेरा उद्देश्य नहीं है; अपितु मेरा ध्येय सत्य से जैसा कि किसी क्षण वह मेरे सम्मुख आता है, बराबर संगत रहना है। इसका परिणाम यह हुआ है कि मैं सत्य से सत्य तक की यात्रा करते हुए बढ़ता रहा हूँ। इस तरह मैंने अपनी स्मृति को अनावश्यक दबाव पड़ने से रोका है, और इससे भी बड़ी बात तो यह है कि मुझे जब कभी भी अपनी हाल की रचना से अपनी पुरानी, यहां तक पचास साल पुरानी, रचनाओं की तुलना करनी पड़ी, मैंने उन दोनों के बीच कोई असंगति नहीं देखी। किंतु मेरे मित्र जो असंगति देखते

हैं, अच्छा हो कि वे मेरी साम्प्रतिक रचनाओं का ही अर्थ ग्रहण करें जब तक वे मेरी पुरानी रचनाओं को ही अधिक पसंद नहीं करते। परंतु अपना चयन करने से पहले उन्हें यह देखने का प्रयास करना चाहिए कि कहीं इन विरोधाभासों के बीच कोई आधारभूत और शाश्वत संगति तो नहीं है।”

गांधीजी के व्यक्तित्व का निरूपण जिस विकासात्मक प्रक्रिया के माध्यम से हुआ, उसके कारण उनके आलोचकों के लिए यह आसान हो गया कि वे उनके कथनों की असंगतियों व विरोधों पर अधिक बल दें। एक सहानुभूति रखनेवाले समीक्षक के लिए भी, जो यह महसूस करता है कि विरोधाभास दूर किए जा सकते हैं, वह कार्य कठिन है। यह कठिनाई गांधीजी के विचार का अध्ययन करनेवाले विद्यार्थी के लिए ही केवल नहीं है। व्यावहारिक कार्यकर्ता भी, जिसे गांधीजी के विचारों को अपनाकर अपने कार्यक्रम की सभी बातों पर अमल करना है, इतनी उपेक्षा नहीं कर सकता। अधिकतर वह किसी पुरानी मिसाल को अथवा पहले अपनाए गए तरीके को अपना आदर्श मानकर अपना मार्गदर्शन करता है और अधिकतर वह पाता है कि वे जल्द ही बातें जो उससे अपेक्षित थीं, उसने पूरी नहीं कीं। गांधीजी ने बदलती परिस्थितियों में नित नए और भिन्न तरीकों को अपनाकर सफलता प्राप्त की। अपने कार्यक्रमों में शायद ही कभी उन्होंने अपने को दोहराया। सत्याग्रह के विभिन्न आंदोलनों में जिस योजना और तकनीक का उन्होंने उपयोग किया वे एक-सी नहीं थीं। एक अत्यंत गतिशील और प्रगतिशील व्यक्ति के लिए, जो जीवन के विभिन्न कार्यक्षेत्रों में सोचता और कार्य करता है, यह बिल्कुल स्वाभाविक है।

### गांधीजी के प्रस्तुतीकरण में सांक्षिप्तता :

क्या गांधीजी ने अपने विचार की असंगतियों और कभी-कभी व्यवहार के विरोधों में सामंजस्य स्थापित करने का प्रयास नहीं किया? उन्होंने इस दशा में कोई गंभीर प्रयास नहीं किया। जब कभी भी उन्होंने ऐसा किया भी तो उनको बौद्धिक व्याख्याएं अथवा स्पष्टीकरण तर्क-सम्मत नहीं लगे। गांधीजी बहुत ही कम शब्दों का उपयोग करते थे, यद्यपि जो भी बातें उन्होंने सामने रखीं उनकी सतर्क और विस्तृत व्याख्या आवश्यक थी। अधिकतर उनकी व्याख्याएं समस्याओं के प्रति उनके विशिष्ट दृष्टिकोण से प्रभावित थीं। उनके आधारभूत मूल्य आध्यात्मिक और नैतिक थे। इनसे जीवन के अन्य क्षेत्रों में भी उनका दृष्टिकोण प्रभावित हुआ। आज तो नैतिक व आध्यात्मिक मूल्य प्रायः नहीं रह गए। उन

पर संदेह किया जाता है। सामाजिक, राजनीतिक और आर्थिक समस्याओं की, जैसी गांधीजी ने की, उससे कहीं अधिक वैज्ञानिक और विस्तृत व्याख्या उनकी की जानी चाहिए। न केवल प्रारम्भिक व्याख्याएं संक्षिप्त हैं, बल्कि आलोचना के उत्तर भी बहुत संक्षेप में हैं। चूंकि अधिक पढ़ने का अवकाश उन्हें नहीं मिल पाता था इसलिए अपने और अपने विचारों के खिलाफ बहुत-सी आलोचनाओं पर उनका ध्यान नहीं गया। उनको विश्वास था कि अपने कार्य और उसके व्यावहारिक परिणामों से, मात्र शब्दों से नहीं, दूसरों में निष्ठा पैदा होगी। जिस किसी आलोचना पर उन्होंने ध्यान दिया वह उन व्यक्तियों द्वारा की गई—जिन्हें गांधीजी गंभीर व्यक्ति मानते थे। परंतु तब भी उनकी व्याख्या अव्यवस्थित थी। गांधीजी ने कभी भी विद्वेषपूर्ण कुछ नहीं लिखा और न पैम्फलेटबाजी की। उन्होंने अपने विचारों को उचित ठहराने के लिए केवल संक्षिप्त उत्तर दिए। वह कभी भी कोई तर्क विरोध में नहीं देते थे। उनके खयाल में अपने दृष्टिकोण को तर्कसम्मत ठहराना उपयोगी और अधिक अच्छा तरीका था। किंतु वंचारिक मनभेद में कुछ प्रासंगिक बातें अधिकतर और भी सशक्त रूप में सामने आती हैं जब विरोधी के विचारों की आलोचना की जाती है। विचार प्रायः असमानता और सांज्ञिक बनलाने पर अधिक स्पष्ट होते हैं। गांधीजी के पास लंबी तर्क-बहसों के लिए न तो समय था, और न प्रतिभा ही। अपने आलोचकों और विरोधियों के प्रति भी उनमें मदाशयता थी। चम्पारन-जाँच में गांधीजी के साथियों ने, जिनमें कुछ प्रतिष्ठित वकील थे, बागानवालों के मामले की कमज़ोरियों पर ध्यान आकर्षित किया और बागानवालों के साक्षियों के प्रति-परीक्षण का सुझाव दिया। परंतु गांधीजी ने इन सुझावों से कभी भी फ़ायदा नहीं उठाया। वे ऐसे प्रति-परीक्षण के खिलाफ थे जो बागानवालों को एक तरह की असमंजस की स्थिति में डाल दे। वे उनका सद्भाव और उनसे मैत्री चाहते थे। वे यह जानते थे कि वे यह सब नहीं पा सकते अगर कड़े प्रति-परीक्षण द्वारा उनकी स्वीकारोक्तियों से उनके किए कार्यों को बतलाकर उनकी अवमानना की जाए। वे अधिकतर कड़ी, और कभी-कभी तो निर्मम आलोचना के शिकार हुए। आलोचना का उत्तर न देना उनका सामान्य नियम था। उन्होंने कभी भी विरोधियों के पक्ष का अब्बा उनके दर्शन का विश्लेषण नहीं किया। यह बात नहीं थी कि उनको आलोचना नहीं की जा सकती थी—मला कोई भी पक्ष ऐसा हो सकता है जिसकी आलोचना कुछ सफलता के साथ एक चतुर वकील न कर सके? —परंतु उन्होंने अगर ऐसा नहीं किया तो इसलिए कि वह उनका अहिंसा का तरीका नहीं था। मुस्लिम लीग और ब्रिटिश सरकार दोनों के प्रति गांधीजी का एक-सा ही रुख था। अधिकतर उनके पास ऐसे दस्तावेज़ थे कि जिनके प्रकाशित किए



जाने पर जनता का आक्रोश उभरता और माहत्वपूर्ण पार्टियों और व्यक्तियों की प्रतिष्ठा को धक्का पहुँचता, किंतु उन्होंने किसी मौके का फायदा उठाने के खयाल से उन्हें कभी भी प्रकाशित नहीं किया। अपनी आत्मकथा में उन्होंने वे बातें समाविष्ट नहीं कीं जिनसे उनके कुछ साथियों और विरोधियों के कार्यों का भंडाफोड़ होता। अपनी आत्मकथा को आज की तारीख तक न लिखने का मुख्य कारण यही था ; अन्यथा उनको कुछ प्रतिष्ठित व्यक्तियों के बारे में—जिनमें कुछ की हाल में मृत्यु हुई और कुछ आज भी जीवित हैं—लिखना पड़ता और उनकी आलोचना करनी पड़ती तथा उनके कृत्यों का भंडाफोड़ करना पड़ता।

जब कभी गांधीजी ने किसी कार्य के किए जाने को उचित ठहराया तब उनके बौद्धिक तर्क उस बात के साथ पूरा न्याय नहीं कर सके जिसका वह प्रतिपादन कर रहे थे। यों उनके निर्णय और कार्य करने का तरीका अधिकतर सही था। किंतु एक अति-प्रतिभासम्पन्न व्यक्ति की तरह वे अधिकतर उन निर्णयों और कार्यों तक अपनी अन्तर्चेतना के सहारे पहुँचते थे, तर्क-प्रक्रिया द्वारा नहीं। इसका परिणाम यह हुआ कि उन्होंने जो तर्क उनको सही सिद्ध करने के लिए दिए वे ठीक नहीं लगते थे अथवा दोषयुक्त होते थे। अधिक से अधिक वे गढ़े हुए तर्क मालूम होते थे जिनपर पहले कभी विचार ही नहीं किया गया। उनके बीच जबदस्ती कायम किया हुआ, बहुत दूर का संबंध लगता था। बहुधा कोई व्यक्ति ऐसा महसूस करसा था कि औचित्य को स्थापित करने के लिए इससे अच्छा तर्क दिया जा सकता था। किंतु दूसरी ओर, कुछ अवसरों पर गांधीजी की तर्क-प्रक्रिया एक प्रतिष्ठित और चतुर वकील के तर्क जैसी लगती है, जिसके कारण कभी कभी उनके विरोधी उन्हें अत्यंत कूटनीति-पूर्ण राजनीतिज्ञ समझते थे।

### निर्णय और तर्क-प्रक्रिया के बीच सम्पर्क-सूत्र

कभी कभी प्राकृतिक दुर्घटनाओं के लिए भी वे नैतिक तर्क दिया करते थे। यह आधुनिक वैज्ञानिक बुद्धि की बौद्धिक व्याख्या की कल्पना के प्रतिकूल है। सन् १९३४ में उन्होंने सत्याग्रह आंदोलन के रोक दिए जाने का सुझाव जिस आधार पर दिया वह कोई भी नहीं समझ सकता था और न उससे सहानुभूति ही रख सकता था। उनके एक आश्रमसाथी ने, जिसपर उनको बड़ा भरोसा था, जेल के अधिकारियों द्वारा निर्धारित दैनिक कार्य नहीं किया। जब उन्हें यह बात मालूम हुई तो उन्हें बड़ा धक्का लगा और वह यह सोचने लगे कि अभी भारत की जनता इस लायक नहीं है कि वह उस कड़े अनुशासन का पालन

कर सके जो एक अहिंसात्मक आंदोलन की सफलता के लिए ज़रूरी है। उनका कहना तर्क-सम्मत नहीं था, क्योंकि कभी भी ऐसा नहीं हुआ कि हमारे अच्छे से अच्छे देशभक्तों ने जेल के नियमों का पूरी तरह से पालन किया हो। इस बात पर विश्वास करना बड़ा मुश्किल है कि अपने साथियों के व्यावसायिक उद्देश्य और व्यवहार के बीच विरोध उन्होंने पहले-पहल ही देखा था। यह बेवकूफी की बात भी लगती थी कि किसी व्यक्ति द्वारा कार्य न करने का एक उदाहरण ही राष्ट्रीय सत्याग्रह आंदोलन को रोक देने के लिए पर्याप्त कारण है। उनका तर्क ठीक नहीं लगता। किंतु फिर भी राजनीतिक दृष्टि से उस समय आंदोलन का स्थगित किया जाना एक अच्छा और बुद्धिमत्तापूर्ण निर्णय था। उस समय जो स्थिति थी उसमें बहुत सी ऐसी दशाएं थीं और बहुत से ऐसे राजनीतिक कारण थे कि जिनके आधार पर निर्णय को उचित ठहराया जा सकता था। निर्णय यद्यपि सही था तथापि उसके समर्थन में जो तर्क दिया गया, यदि वह पूरी तरह गलत नहीं था तो कम से कम अपर्याप्त ज़रूर था।

बिहार में जो बड़ा भूकम्प आया उसके बारे में उन्होंने बड़ी गंभीरता के साथ लिखा कि भूकम्प का आना और उसके फलस्वरूप मनुष्य का दुःख भोगना, बिहारियों के पुस्त-दर-पुस्त अस्पृश्यता के अपराध के कारण है। इससे बुद्धिवादियों को यहां तक आघात पहुँचा कि कश्मिगुह रवीन्द्रनाथ ठाकुर ने इस वक्तव्य का विरोध आम जनता के बीच में किया। मानवता, कम से कम भारत में, अभी वह वैज्ञानिक दृष्टिकोण नहीं अपना सकी है कि वह मानव दुःख के किसी भौतिक अवसर अथवा अन्य कारण को उसका निमित्त कारण ही मान ले; और यह माने कि मानव-दुःख और मानव-विकृति तथा असमानता के बीच कोई घनिष्ठ संबंध नहीं है। किंतु मनुष्यों के बीच किसी एक असमानता को किसी विशेष प्राकृतिक दुर्घटना का कारण बतलाना एक अनुचित मान्यता है। ऐसा प्रतीत होता था जैसे गांधीजी ईश्वर के विशेष कृपा-पात्र थे। उस अवसर पर अधिक से अधिक जनता का इसी बात पर ध्यान दिलाया जा सकता था कि भूकम्प के कारण प्राप्त दुःख अन्याय व असमानता के संचित कर्म का परिणाम था और भविष्य में वैसा आचरण नहीं किया जाना चाहिए।

कभी-कभी गांधीजी ने सामाजिक अथवा राजनीतिक अवांछनीय कार्यों को पापमय कहा। विदेशी कपड़ा पहनना पाप है; विदेशी अदालतों में बकालत करना पाप है। विदेशी संस्थाओं में अध्ययन करना पाप है; अपने देश में विदेशी सत्ता द्वारा स्थापित विधान-सभाओं में बैठना पाप है। इन सभी बातों पर अमल न करना सामाजिक, राजनीतिक तथा आर्थिक कारणों के बल पर व्यक्ति अथवा राष्ट्र के लिए अहितकर बतलाया जा सकता है;

किंतु उन्हें पाप कहने का मतलब प्रस्थापनाओं के तार्किक आधार को न पहचानना है जो निरोक्षित तथ्यों एवं तार्किक परिणामों पर निर्भर है।

मेरा एक भाई सन्यासी है जो गांधीजी के साथ कुछ समय तक साबरमती में रहता था। वह खादी नहीं पहनता था। सच तो यह है कि उसे इस बात से कोई मतलब ही नहीं था कि वह क्या पहनता है अथवा खाता है अगर उसका खाना निरामिष हो। वह ईश्वर का सच्चा भक्त था। एक दिन मैंने आश्रम के एक रूढ़ खयाल रखनेवाले सदस्य से कहा कि खादी न पहनना भला कैसे पाप हो सकता है। मैं यह कैसे मान लेता कि ईश्वर का कोई-सच्चा भक्त पापी हो सकता था सिर्फ इसलिए कि वह खादी नहीं पहनता था। मुझे तात्कालिक उत्तर मिला “हमें यह नया पाप रचना होगा।” मैंने कहा : “इस दुनिया में यों ही बहुत से पाप हैं। और नए पापों को रचने की कोई आवश्यकता नहीं।”

यह यनीमत है कि गांधीजी के लिए ये पाप घातक नहीं थे, अपितु क्षम्य थे और समय-समय पर परिस्थितियों के अनुसार उनका स्वरूप बदलता रहता था। उनमें से कुछ अर्थहीन और नैतिक-निरपेक्ष कार्यों के रूप में बच रहे। उनमें से कुछ बदली हुई स्थितियों में अनिवार्य भी हो गए। उदाहरणार्थ, १९२० में काउन्सिल में प्रवेश पाप था, परंतु १९२४ में वह अनिवार्य समझा गया। गांधीजी ने कहा कि अब उसमें परिवर्तन नहीं होगा। किंतु गांधीजी के कुछ कानूनी अनुयायियों के विभाग में यह बात थी कि ये पाप मौलिक हैं और ये रूढ़िवादिता और पागलपन को जन्म देनेवाले स्थायी मानसिक अवरोध हैं। यों यह तर्क पेश किया जा सकता है कि आखिर नाम में क्या रखा है? अगर गांधीजी ने किन्हीं विशेष अल्पकालिक कार्यों को पाप कहा तो जनता ने उनका परित्याग कर दिया। नए विचारों को ठीक तरह से समझने के लिए तथा नई योजनाओं का मूल्यांकन करने के लिए जिन शब्दों का प्रयोग किया जाता है उनका बचा महत्व है।

‘भारत छोड़ो’ आंदोलन के तर्क-संगत नैतिक, आर्थिक, राजनीतिक, राष्ट्रीय तथा अन्तर्राष्ट्रीय कारण थे जिनके आधार पर उसे ठोस ठहराया जा सकता था। किंतु गांधीजी की ओर से पर्याप्त तर्क नहीं दिए गए। बल्कि जब भी उनसे इस तरह के क्रांतिकारी आंदोलन की तैयारी के बारे में पूछा गया, वे केवल इतना ही सुझाव दे पाते थे कि चूल्हा और खट्टर आंदोलन को तीव्र बनाया जाए। सम्पर्क-सूत्र समझ में नहीं आ सकता था और वह केवल विश्वास के बल पर ही ग्रहण किया जा सकता था। इसमें संभवतः आश्चर्य की कोई बात नहीं। बहुत ही कम कलाकार और अत्यंत सर्जनात्मक प्रतिभावाले ठीक तरह से बौद्धिक तर्क दे पाते हैं और किसी बात का तार्किक औचित्य सिद्ध कर पाते हैं। उनमें

साधारणतः आलोचनात्मक तथा विश्लेषणात्मक प्रतिभा की कमी रहती है। अपने कार्यों का ही वह मूल्यांकन प्रस्तुत नहीं कर सकते हैं। अधिकतर उनके द्वारा किए गए कार्य के गुणों का अच्छी तरह वर्णन और उसका औचित्य बतलाने का कार्य दूसरों के द्वारा ही किया जा सकता है। खादी का अर्थशास्त्र स्वयं गांधीजी की अपेक्षा किसी अर्थशास्त्री द्वारा, जो पश्चिमी रुढ़ आर्थिक सिद्धान्तों का क़ायल नहीं है, ज्यादा अच्छी तरह निरूपित किया जा सकता है। 'भारत छोड़ो' प्रस्ताव के साथ अपेक्षाकृत अधिक न्याय एक पत्र के संवाददाता और उन्हें प्रेरित जैसे प्रशिक्षित समीक्षक द्वारा हुआ। किसी बात का औचित्य सिद्ध करना, उसकी व्याख्या करना, मूल्यांकन और आलोचना, ये साधारणतः अधिक सर्जनात्मक क्रियाएँ नहीं हैं। कभी किसी उदाहरण में ही वे सर्जनात्मक उच्चाइयों को छू पाती हैं। सामान्यतः वे शुद्ध बौद्धिक क्रियाएँ हैं। और इसलिए उनके लिए पुस्तकीय ज्ञान और तुलनात्मक अध्ययन की पृष्ठभूमि की आवश्यकता है। गांधीजी में न तो इस कार्य के लिए आवश्यक गुण थे, न उनके पास समय ही था और न ही इस दिशा में उनकी स्वामयिक अभिरुचि थी। इसका परिणाम यह हुआ कि जो बुद्धिवादी गांधीजी की प्रस्थापनाओं को अथवा निष्कर्षों को स्वीकार करते हैं, उन्हें अपनी तरफ से तर्क देना होता है और औचित्य सिद्ध करना पड़ता है। उनके साथ अंधे अनुकरण की बात नहीं है। वे गांधीजी की तीव्र अंतर्दृष्टि और उस पर आधारित सही निर्णय को स्वीकार करते हैं। किंतु उनके 'सही निष्कर्षों' को सही मानने के उनके अपने आर्थिक, राजनीतिक तथा सामाजिक कारण हैं। यह बात प्रायः सभी जानते हैं कि जवाहरलाल आम तौर पर गांधीजी द्वारा दिए गए व्यावहारिक मार्गदर्शन को स्वीकार करते थे, लेकिन उनकी तर्क-प्रक्रिया से असहमत होते थे। अपने आधुनिक दृष्टिकोण से वह गांधीजी के तर्कों के स्थान पर अपने ही तर्क दिया करते थे। कांग्रेस के अनेक महत्वपूर्ण प्रस्तावों के साथ अधिकतर ऐसा था कि उनकी आत्मा गांधीजी की दी हुई होती और विस्तृत तर्क जवाहरलालजी के दिए हुए होते। गांधीजी एक सीमा तक अपने साथियों द्वारा दिए गए तर्कों को बुरा नहीं मानते थे अगर उनके व्यावहारिक निष्कर्षों और योजनाओं को मान लिया जाता था। दूसरी ओर उनके साथियों ने उनके निर्णय को अच्छा और उचित पाया। उनके कुछ साथियों में वैचारिक मतभेद की यह स्वीकृति अधिकतर उनके मस्तिष्क और हृदय के बीच की छड़ाई कही जाती है। यह समझा जाता था कि जहाँ एक ओर उनका मस्तिष्क गांधीजी के विचारों को अस्वीकृत कर देता था, वहाँ दूसरी ओर वे इतने भावुक थे कि उन विचारों को अथवा उनके नेतृत्व को वे छोड़ नहीं सकते थे। इस तरह का विचार उनके साथियों के प्रति, जो अपने बल पर जनता के नेता थे, न्याय नहीं

करता। व्यक्तिगत बक्रादारी अपने स्थान पर अच्छी और उचित है। किंतु इससे महत्वपूर्ण राजनीतिक मामले तब नहीं होते जिनका संबंध लाख-लाख लोगों के तथा सभी पीढ़ियों के दुःख-दर्द से है। यद्यपि गांधीजी और उनके साथियों के बीच अत्यधिक लगाव था, फिर भी उनकी व्यक्तिगत बक्रादारी ऐसी नहीं थी कि वे लोकहित को अपनी निजी भावुकता से कम महत्व देते। उनके मुख्य अनुयायियों के साथ विचारहीन बक्रादारी अथवा अंधानुकरण जैसी कोई चीज़ नहीं थी। चित्तरंजन दास, मोतीलाल नेहरू, बल्लभ भाई, राजाजी, जवाहरलाल और अन्य कई लोग रबर स्टाम्प नहीं हो सकते थे। किंतु फिर भी उन्होंने सत्याग्रह जैसी नई प्रकार की राजनीतिक क्रिया में गांधीजी की तीव्र अंतर्दृष्टि और अनुभव का आदर किया।

इसलिए गांधीजी के विचारों पर निर्णय तथा उनका मूल्यांकन उनके अपने गुणों के आधार पर होना चाहिए, न कि गांधीजी द्वारा दिए गए तर्कों के आधार पर। विद्यार्थी को गांधीजी की तर्क-प्रक्रिया और उनकी शैली अथवा जिन शब्दों और सुझावों का उन्होंने उपयोग किया, उनसे संतुष्ट नहीं होना चाहिए। प्रत्येक बड़े सुधारक की तरह ही उनका विचार उनके शब्दों और तर्कों में नहीं बंध सकता। अधिकतर किसी विशेष कार्य के लिए उनके द्वारा दिए गए तर्कों की अपेक्षा उनके आचरण ही अधिक वाचाल हैं। अतएव उनका अध्ययन करते समय केवल उनके द्वारा उच्चरित अथवा लिखित शब्द पर ही ध्यान नहीं देना चाहिए, अपितु यह भी देखना चाहिए कि किस प्रकार का उनका जीवन था तथा किस तरह उन्होंने गंभीर स्थितियों का सामना किया, किस तरह उन्होंने संस्थाओं का संगठन किया और किस तरह का व्यवहार उन्होंने मित्रों और विरोधियों के साथ किया। उनका व्यक्तिगत तथा सामाजिक जीवन एक खुली पुस्तक की तरह था। अतएव उनकी रचनाओं का अध्ययन इसके साथ ही साथ करना चाहिए। उनकी रचनाएं ही उनके वैयक्तिक तथा सामाजिक जीवन-दर्शन के सभी निहित अर्थों को व्यक्त नहीं करतीं। इसके अलावा गांधीजी के विचारों, नीतियों और कार्यक्रमों को ठीक तरह समझने के लिए विद्यार्थी को अपनी बुद्धि, ज्ञान और अनुभव पर निर्भर करना होगा।

अनु० : वारीन्द्र कुमार वर्मा

## गांधोजी के कतिपय मूल विचार और व्यक्ति एवं सम्पत्ति के प्रति उनका दृष्टिकोण

रंगनाथ रामचंद्र दिवाकर

हस छोटे से लेख में मैं गांधी के व्यक्ति एवं सम्पत्ति विषयक दृष्टिकोण से सम्बन्धित उनके कुछ मूल विचारों पर विचार-विमर्श करने का प्रयत्न कर रहा हूँ।

गांधी के विषय में एक महत्वपूर्ण तथ्य यह है कि वे चेतन मानव जीवन के उच्चतर स्तरों के विषय में अपनी परिकल्पना की ओर अनवरत रूप से बढ़ते और विकसित होते रहे। दूसरा उनका ही महत्वपूर्ण तथ्य यह है कि वे अपने चिंतन को न केवल लिखित और मौखिक शब्दों के माध्यम से अपितु अनुभूत सत्य के अनुसार समय-समय पर अपने क्रिया कलापों के माध्यम से भी स्प्रेषित करने के लिए सदा व्यग्र रहे। वे निस्संदेह एक बिलक्षण आदर्शवादी थे, परन्तु वे एक ऐसे आदर्शवादी थे जिन्होंने अपने आदर्श को मनुष्य और चराचर से उसके सम्बन्धों के रूप में प्रतिफलित करके ही साकार किया। उनका जीवन आध्यात्मिक रहा, पर उनकी आध्यात्मिकता अलौकिक विचारों और अवधारणाओं से संतुष्ट होनेवाली नहीं थी; उन्होंने आध्यात्मिकता को व्यावहारिक जीवन में रूपान्तरित करने का मगीरथ प्रयास किया, चाहे वह सामाजिक-आर्थिक क्षेत्र हो, सार्वजनिक अथवा निजी जीवन हो अथवा चाहे वह क्षेत्र राजनीति अथवा नीतिशास्त्र का हो। वे समस्त सृष्टि के मूल में विद्यमान एक सर्वोपरि अनन्त सत्ता में विश्वास करते थे। वे इन सत्तों के सत्य (परमसत्य) के अन्वेषक और उपासक थे और उसे पहचानना, अनुभूत और प्रतिष्ठित करना उनकी लालसा थी। यद्यपि अलौकिक सर्वोपरि सत्ता की उपलब्धि के लिए उन्हें प्रार्थना, उपासना एवं अन्य साधनाएँ, सुलभ थीं तथापि उन्होंने सर्वोपरि सत्ता को उसके व्यक्त रूप में उपलब्ध करने के उद्देश्य से चेतनमात्र के साथ तादात्म्य-बोध, प्रेम, सेवा, तपस्या और त्याग रूपी साधनाओं का आश्रय लिया।

उनके लिए सर्वोपरि सत्ता सत्य, आत्म-प्रकाश, प्रेम और सहज-नियम रूप थी और उसको सम्प्राप्ति चतुर्दिक की प्रत्येक वस्तु से उचित सम्बन्ध, चिंतन, अनुभव और क्रिया के माध्यम से की जा सकती थी क्योंकि प्रत्येक चेतन वस्तु स्वयं सर्वोपरि सत्ता का ही प्रतिबिम्ब थी।

गांधीजी यह कहते हुए कभी नहीं थके कि सत्य और अहिंसा ऐसे युगलतारक थे जिन्होंने सदा उनका पथ-प्रदर्शन किया। उनका कथन था कि वे एक ही सिक्के के दो पहलू हैं। इसलिए मैं यह कहना चाहता हूँ कि अहिंसा के माध्यम से सत्य (की प्रतिष्ठा) उनका एकमात्र धर्म-विश्वास था। उन्होंने अहिंसा, प्रेम और विरोधियों को भी मूलाधिकारों की समान प्राप्ति

से इतर किसी अन्य साधन से सत्य के आवाहन का प्रयत्न तक नहीं किया। इंग्लैंड और भारत दोनों के लिए समान मंगलकारी होने पर ही उन्होंने अंग्रेजी-राज्य के विरुद्ध कठोर अहिंसात्मक युद्ध छेड़ा, पर उनका यह युद्ध अंग्रेज-जनता के विरुद्ध नहीं था। उनका विश्वास था कि भारत का शोषण बंद करने तथा बल और छल से निमित्त अपने साम्राज्य एवं उपनिवेशों का परित्याग करने से ब्रिटेन अधिक शुद्ध और महान् बन सकेगा।

भारत की प्राचीन परम्परा के अनुसार उनका विश्वास था कि प्राणिमात्र में व्याप्त चेतन-तत्त्व अद्वैत है और उन्होंने प्रत्येक जीवित और चेतन वस्तु के साथ ऐक्य का अनुभव किया। उनका विश्वास यह भी था कि परम सत्ता और उसके व्यक्त रूप को उपलब्ध करने का मार्ग व्यक्त और सृष्टिमात्र के साथ तादात्म्य की प्रतीति से होकर ही है। उन्होंने कहा, मैं ईश्वर के रूप में होना चाहता हूँ, और उनके इस साहस ने उन्हें उस मार्ग पर चलने के लिए अभिप्रेरित किया जिसे वे अत्यन्त सार्थक और अनुभव-सिद्ध रूप में अहिंसा कहते थे। उनके लिए अहिंसा एक अभावात्मक सिद्धान्त मात्र नहीं था, वह हिंसा का त्याग मात्र नहीं था, अपितु उनके निकट अहिंसा भावात्मक प्रेम, अधिकारों की समानता के बोध और इसलिए विपन्नतम और तुच्छतम तक पहुँचने की प्रबल अंतःप्रेरणा की द्योतक थी। और, प्रेम स्वयं को उनकी सेवा, उनके लिए कष्ट सहन और आवश्यकता पड़ने पर उनके लिए उत्सर्ग के अतिरिक्त किस अन्य रूप में व्यक्त ही कर सकता है।

सत्य, अमूर्त और निरपेक्ष सत्य, जिसे हम मूलभूत तात्त्विकता कहते हैं, अनुभवातीत एकरसता और कालजयी सत्ता का साक्षात्कार उन्हें निस्संदेह हो चुका था। परन्तु मानव मात्र के लिए अलौकिक सत्ता के शरीर रूप व्यक्त जगत के साथ तादात्म्य की स्थापना से ही उसकी ओर अग्रसर हुआ जा सकता था। व्यक्त जगत में प्राणिमात्र और उसमें भी मानव हमारे सर्वाधिक निकट है। अतएव गांधी के लिए 'मनुष्य सब वस्तुओं का मापदण्ड' था। मनुष्यकी स्वतंत्रता, उसका गौरव, आत्म-सम्मान, विधाता की सर्वोच्च एवं सर्वोत्कृष्ट रचना के रूप में अपनी पूर्ण सामर्थ्य को विकसित और अभिव्यक्त करने का अवसर उनका आदर्श बन गया जिसे उपलब्ध करना प्रत्येक का कर्तव्य है। मनुष्य की सर्वपक्षीय एवं पूर्ण सुक्ति उनका चरम लक्ष्य था। परन्तु गांधीने अपनी समस्त शक्ति के साथ इस बात पर बल दिया कि उनके लिये तो प्रेम और अहिंसा एकमात्र मार्ग है ही, वह सबके लिए भी सर्वोत्तम अनुगमनीय मार्ग है। उसकी उपलब्धि मनुष्य की सुक्ति, प्रेम, समानाधिकार की प्रतिष्ठा एवं निःस्वार्थ सेवा, कष्टसहन एवं त्याग से ही हो सकेगी।

गांधीजी न केवल आदर्शवादी थे और न मात्र सिद्धान्तवादी। वे यह जानने के लिए

पर्याप्त व्यवहारवादी थे कि पशुजगत में बहुत बड़ी मात्र में हिंसा विद्यमान है, यद्यपि पशुओं ने हिंसा को विज्ञान और कला का रूप देकर उसे विधिवत् शोषण का माध्यम नहीं बनाया है। पशु चेष्टाएं सहज-वृत्ति-प्रेरित होती हैं, सायास नहीं। उनका कहना था कि मनुष्य विकास के एक उच्चतर घरातल पर पहुँच चुका है और यदि उसे और ऊँचा उठना है तो उसे उच्चतर सिद्धान्त का अनुसरण करना चाहिये और वह सिद्धान्त प्रेमका सिद्धान्त है। प्रेम मानव जाति का सिद्धान्त है जैसे बर्बरता जंगल का सिद्धान्त है। उन्होंने सत्य की प्रतिष्ठा के निमित्त अन्याय और अधर्म से मोर्चा लेने के एकमात्र विकल्प के रूप में अहिंसा का बरण करने का एक और कारण दिया है। मनुष्य कभी आश्वस्त नहीं हो सकता कि सत्य का उसका अपना ही ज्ञान अन्तिम है और उसके विषय में ज्ञान की कोई और सीमा हो ही नहीं सकती। इसलिए उन्होंने कहा कि हिंसा अथवा संघर्ष के माध्यम से सत्य को प्रतिष्ठित करने की बात वे कभी सोचेंगे भी नहीं। वे अपने सत्यके लिए स्वयं कष्टसहन कर लेंगे पर उसे बर्बरतापूर्वक दूसरों पर आरोपित नहीं करेंगे।

यह सब एक सरल सूत्र में परिवर्तित हो जाता है और वह सूत्र उस एक प्रश्न के उत्तर में निहित है कि एक व्यक्ति का दूसरे व्यक्तियों से जिनके सम्पर्क में वह किसी कारण अथवा उद्देश्य से आता है, चाहे वह प्रत्यक्ष संघर्ष ही क्यों न हो, क्या सम्बन्ध होना चाहिये? —और इसका उत्तर यह है कि वह सम्बन्ध एकपक्षीय प्रेम, मूलाधिकारों की समानता, सेवा, कष्टसहन और त्यागका होना चाहिये। प्रत्येक भाव अथवा अनुभव जो एक व्यक्ति के हृदय में दूसरे मानव से किसी प्रकार का सम्बन्ध होने पर उद्बुद्ध होता है, एकमात्र प्रेमधारा में द्रवित कर दिया जाना चाहिये और उस व्यक्ति को प्रेम एवं अधिकारों की समानता के उसी प्राणदायी अमृत में सराबोर होकर दूसरों के विषय में सोचना और कार्य करना चाहिये। गौधीजी ने इस प्रकार के प्रेम को केवल मानव मात्र के लिए सीमित नहीं किया अपितु प्रत्येक प्राणी के लिए उसका विस्तार किया। केवल प्रेम प्रसूत सम्बन्ध ही, जिससे मनुष्य अन्य सहधर्मियों के साथ उद्भूत हो रहा है, आसन्न सामूहिक विनाश के कगार से उसकी रक्षा कर सकता है। सामूहिक विनाश की स्थिति प्रेम और उसमें समाविष्ट सब कुछ को न करने के कारण ही उत्पन्न होती है।

अब उनके प्राथमिक विचारों और मूल विश्वासों के आधार पर हम सम्पत्ति के विषय में उनकी वैचारिक पद्धति का पर्यवेक्षण करेंगे। यहाँ सम्पत्ति से मेरा तात्पर्य उनके शरीर के अतिरिक्त प्रत्येक सांसारिक एवं भौतिक वस्तु तथा उन आध्यात्मिक एवं अन्य शक्तियों से भी है जो उनमें विद्यमान थीं अथवा जिनपर उनका अंशतः अथवा पूर्णतः अधिकार था अथवा हो



ता था। गान्धीजी ने सम्पत्तिके विषय में अपने दर्शन और 'मात्र अहिंसा के माध्यम सत्य' के अपने विश्वास के अनुरूप दृष्टिकोण विकसित किया। यद्यपि वे न्यासधारिता सिद्धान्त को पूरी तरह विकसित नहीं कर पाए तथापि यह निरापवाद रूपसे कहा जा सकता कि न्यासधारिता एक ऐसा सम्बन्ध था जिसे उन्होंने सम्पत्ति मात्र के विषय में तर्कपूर्ण कोणके रूप में परिकल्पित किया। वस्तुतः न्यासधारिता कोई ऐसा सिद्धान्त नहीं है जो रे वर्तमान जीवन और सम्पत्ति विषयक दृष्टिकोण के लिए सर्वथा अपरिचित हो। वास्तव माता-पिता अपनी संतानों के लिए अनेक प्रकार से संरक्षक होते हैं। द्रष्टों की स्थापना, ई वे सार्वजनिक हों अथवा निजी, कुछ लक्ष्यों की पूर्ति और लोकहित एवं मंगल अथवा पय सार्वजनिक प्रयोजनों की सिद्धि के लिए होती हैं। उस सिद्धान्त का समग्र जीवन उपर्युक्त अर्थ में संपत्ति कहलानेवाली प्रत्येक वस्तु तक विस्तार ही वह सम्बन्ध है जिसकी कल्पना गान्धीजी ने की थी। उन्होंने द्रष्टी के रूपमें कार्य करने के लिए किसी आयोग स्थापना के विषय का बहिष्कार नहीं किया परन्तु वशानुगत न्यासधारिता का ही नहीं था और किसी प्रकार के निजी लाभ की बात सोची नहीं जाती थी।

यदि हम पूर्ण न्यासधारिता के प्रस्तुत सिद्धान्त को मनुष्य और उसके शरीर सहित उसकी त्ति तथा उसकी सहज एवं अजित क्षमताओं एवं शक्तियों के बीच का सम्बन्ध कहें तो कह सकते हैं कि वह सिद्धान्त पूर्ण हो जाता है। और यदि द्रष्टी सम्पत्ति को सुरक्षा, माल और अभिवृद्धि के विषय में उसके स्वामी के रूप में कार्य करे तो यह सिद्धान्त कहीं तक सार्थक और शक्तिशाली हो जाता है। परन्तु ज्यों ही सम्पत्ति के उपयोग का प्रश्न आता है, द्रष्टी को उसे दूसरों के लाभ और कल्याण के लिए ही उपयोग में लाना होता है, अपने लिए अथवा किसी स्वार्थपूर्ण प्रयोजन की सिद्धि के लिए नहीं। और केवल तभी गान्धीजी के अर्थ में वास्तविक द्रष्टी होगा।

इस प्रकार गान्धीजी ने व्यक्तियों और चेतन प्राणियों के बीच प्रेम के सम्बन्ध की स्थापना की। अपने से अभिन्न मानकर दूसरों का सम्मान एवं उसी भावसे उनके प्रति व्यवहार किया। वे कुछ और भी कर सकते थे, जैसे कि वे दूसरों के लिए अपना पूर्णोत्सर्ग कर सकते जो स्वयं के लिए नहीं कर सकते थे, क्योंकि वे स्वयं के लिए किसका उत्सर्ग करते जब मनुष्य स्वयं ही उत्सर्गधर्मी है। यह उस व्यक्ति अथवा व्यक्ति-समूह को लाभ है जिसे हम करते हैं। यहाँ प्रेम में केवल अहिंसा का ही समावेश नहीं है अपितु उसमें दूसरों के ण के लिए सब कुछ कर डालने की दृढ़-संकल्प वृत्ति भी समाविष्ट है। प्रेमके अंतर्गत दुष्कर्म में

सहयोग, अन्याय और ऐसे अल्प कार्य जो विकास विरुद्ध हैं अथवा जो सम्बद्ध व्यक्तियों को पतनोन्मुख और भोछा बनाते हैं, अवश्य ही समाविष्ट नहीं हैं।

जहाँ तक सम्पत्ति का सम्बन्ध है, गाँधीने सम्पत्ति को दूसरे का मंगल करने के साधन के रूप में ग्रहण किया और इसके लिए उनका आधार यह सिद्धान्त था कि समष्टिमंगल में व्यक्तिमंगल सहज निहित है। इसकी परिणति न्यासधारिता की समग्र अवधारणा में होती है।

अनु०—प्रेमकान्त टंडन

जीवन यखन शुकाये याय करुणाधाराय एसो ।  
 सकल माधुरो लुकाये याय, गीतसुधामसे एसो ॥  
 कर्म यखन प्रबल-आकार गर्गज उठया ढाके जारि धार  
 हृदयप्रान्ते, हे जीवननाथ, शान्त नरणे एसो ॥  
 आपनारे यवे करिया कृपण कोणे पड़े थाके दीनहीन मन  
 दुयार खुलिया, हे उदार नाथ, राजसमारोहे एसो ।  
 वासना यखन विपुल धुलाय अन्ध करिया अबोधे भुलाय,  
 ओहे पवित्र, ओहे अनिद्र, रद्द आलोके एसो ॥

—रवीन्द्रनाथ ठाकुर

महात्मा जी को यह गान बहुत प्रिय था। यरवडा जेल में जब महात्मा जी ने अनशन भंग किया तब गुरुदेव ने स्वयं इस गीत को गाकर सुनाया था।

—संपा०

## ट्रस्टोशिप का सिद्धान्त—वर्तमान संदर्भों में

रामकुमार भुवालका

‘सर्वजन हिताय, सर्वजन सुखाय’ दर्शन भारत की प्राचीन ऐतिहासिक परम्पराओं और रीतियों द्वारा सम्मत मूलतः भारतीय दर्शन है जिसने प्रायः हर युग में भारतीय समाज के सभी पक्षों और क्रियाओं को निर्देशित किया है। यही दर्शन वस्तुतः गांधीवाद है। गांधी ने समाज एवं काल की सभी समस्याओं का समाधान उक्त दर्शन के आधार पर खोज कर प्रस्तुत किया और भारतीय जन-मानस को इस दर्शन की प्रभावशीलता से संवेदित किया। उन्होंने व्यक्ति और समष्टि के प्रति नयी दृष्टि प्रदान की और यह प्रतिपादित किया कि समाज की मात्र इकाई होते हुए भी व्यक्ति का अस्तित्व पृथक् होता है। सामाजिकता की विशाल परिधि में व्यक्तिवाद की महत्ता का प्रतिपादन एक नयी बात थी और इसीलिए गांधीजी को महान् युगपुरुष माना जाता है।

जब पाश्चात्य जगत मार्क्स के द्वन्द्वात्मक मौलिकवाद से आंदोलित था और वर्ग-संघर्ष की अनिवार्यता पर जन-विश्वास जमता जा रहा था तब गांधीजी ने वर्ग-सहयोग का नया, मौलिक नारा देकर विश्व को चमत्कृत कर दिया। उन्होंने समाज के अंदर बगों के अस्तित्व को स्वीकारा अवश्य लेकिन हितों के टकराव अथवा संघर्ष की अनिवार्यता को कभी मान्यता नहीं दी। वर्ग-सहयोग वर्ग-भेद से उत्पन्न तनावों को दूर करने का शांतिपूर्ण एवं कल्याणकारी मार्ग सिद्ध हुआ है और जो लोग मार्क्स के वर्ग-संघर्ष विषयक सिद्धान्त की ओर उन्मुख होने लगे थे वे अब इस नये विकल्प की ओर आकृष्ट हो उठे हैं। सर्वोदय आंदोलन इसी गांधीवादी सिद्धान्त की स्वाभाविक निष्पत्ति है। जयप्रकाश नारायण, नवकृष्ण चौधरी आदि अनेक जन-नेता मार्क्सवाद के मोह से मुक्त होकर सर्वोदय में दीक्षित हुए और आज भी सर्वोदय आंदोलन में ऐसे लोगों की संख्या बढ़ती जा रही है जो अन्यथा मार्क्सवाद की ओर प्रवृत्त होते। तेलंगाना के हिंसक साम्यवादी आंदोलन का उत्तर सर्वोदय ने दिया और एक ही समस्या के समाधान के लिए दूसरा श्रेष्ठतर मार्ग सुझाया। गांधीजी द्वारा प्रतिपादित ‘ट्रस्टीशिप’ के सिद्धान्त को इसी पृष्ठभूमि में समझा जा सकता है।

ट्रस्टीशिप सिद्धान्त क्या है? गांधीजी ने अपने इस सिद्धान्त की व्याख्या सर्वप्रथम अहमदाबाद में की थी जहाँ वस्त्र उद्योग में मालिकों और मजदूरों के बीच संघर्ष चल रहा था। इसके बाद बम्बई, कलकत्ता आदि अन्य औद्योगिक नगरों में उद्योगपतियों और पूंजीपतियों से बातचीत के दौरान उन्होंने इस सिद्धान्त की विस्तृत रूपरेखा प्रस्तुत की। वर्ग-सहयोग

के मूल सिद्धांत पर आधारित 'ट्रस्टीशिप' वर्ग-संघर्ष की अनिवार्यता का खण्डन करता है। गांधी जी ने बताया कि यदि धनी लोग स्वयं को समाज का कल्याणकारी उपकरण मान कर 'चले' और अपनी धन सम्पदा को समाज की धरोहर समझें तो वर्ग-संघर्ष उत्पन्न हो ही नहीं सकता। उन्होंने उद्योगपतियों को यह सुझाव दिया कि वे स्वयं को समाज का ट्रस्टी समझें और अपनी पूंजी को ट्रस्ट मारें। इस ट्रस्ट में वे केवल अपनी जरूरतों को पूरा करने के लिए अवैधित धन लेने के अधिकारी हैं और शेष पूंजी समाज-कल्याण में लगाएं। उनका मत था कि वर्ग-संघर्ष तभी उत्पन्न होता है जब पूंजीपति अपनी पूंजी को समाज की धरोहर न मान कर उसका उपयोग करता है। फलतः समाज का विपन्न वर्ग उससे क्षुब्ध हो उठता है और दोनों वर्गों के बीच टकराव की स्थिति उत्पन्न हो जाती है।

गांधीजी ने पूंजीपतियों और उद्योगपतियों को समझाया कि अर्जित पूंजी में समाज के श्रमिक वर्ग की भी बराबर की साझेदारी है क्योंकि पूंजी मात्र से उत्पादन नहीं हो सकता और उत्पादन बगैर आय नहीं हो सकती चूंकि उत्पादन में पूंजी और श्रम का वित्तियोजन जरूरी होता है, अतः अर्जित आय में अनेक व्यक्तियों को साझेदारो होती है। मनुष्य सामाजिक प्राणी है। वह समाज के बगैर नहीं रह सकता और समाज से अलग पूंजी का कोई महत्व नहीं है। अतः पूंजी पर व्यक्ति का नहीं, समूचे समाज का अधिकार है।

गांधीजी का ट्रस्टीशिप सिद्धान्त सामाजिक अर्थशास्त्र की नयी उपलब्धि है। इसकी सबसे बड़ी उपयोगिता यह है कि समाज के सभी वर्गों के बीच सद्भाव और सौहार्द कायम रहता है। इसके विपरीत, वर्ग-संघर्ष से वर्गों के बीच शत्रुता बढ़ती है, रक्तपात होता है, सामाजिक अशांति बढ़ती है और प्रगति अवरुद्ध होती है। ट्रस्टीशिप सिद्धान्त श्रम और पूंजी के बीच तालमेल स्थापित करता है जबकि वर्ग-संघर्ष श्रम और पूंजी के बीच संघर्ष का नाम है। जाहिर है कि संघर्ष से सामाजिक शांति भंग होती है और विकास की गति में बाधा पड़ती है। दूसरी ओर वर्ग-सहयोग से सामाजिक शांति कायम रहती है और समृद्धि के वितरण के फलस्वरूप विकास की गति को बढ़ावा मिलता है।

ट्रस्टीशिप सिद्धान्त की उपयोगिता का दूसरा उज्ज्वल पक्ष यह है कि पूंजी का अधिकतम सदुपयोग होता है। जो व्यक्ति अपनी धन-सम्पदा को समाज की धरोहर मानता है वह फिजूलखर्ची नहीं कर सकता। दूसरी ओर श्रमिक वर्ग भी आय में हिस्सेदारी की भावना से प्रेरित हो कर पूरे उत्साह से उत्पादन में जुटे रहते हैं। धन-सम्पदा के प्रति स्वामित्व का भाव न होने के कारण अस्वस्थ प्रतियोगिता की गुंजाइश नहीं रहती है। समाज के प्रति लगाव के कारण उत्पादन स्तरीय होता है और मुनाफे का लोभ सीमित रहता है।

देश निरंतर संकट की ओर बढ़ रहा है। जनसंख्या तेजी से बढ़ रही है, बेरोजगारी बढ़ती जा रही है और फलस्वरूप सामाजिक शांति भंग होने की आशंका बलवती होती जा रही है। असमानता से सामाजिक असंतोष बढ़ रहा है। ऐसी स्थिति में गांधी जी का द्रष्टीशिव सिद्धान्त ही देश को पतन और अराजकता से बचा सकता है। इस सिद्धान्त का निरादर देश और समाज के लिए खतरनाक सिद्ध होगा जैसा कि देश के कई भागों में नजर आने लगा है। पूंजी और भ्रम के बीच मन-मुटाव के कारण कई राज्यों में अराजकता व्याप्त है। इब्रताले, तालाबंदियाँ और घेराव ने जहाँ प्रगति को आघात पहुँचाया है वहाँ दूसरी ओर समाज की सुख-शांति को भी भंग किया है। कुछ राजनीतिक दल इस स्थिति को अधिक उग्र बनाने की और सचेष्ट हैं ताकि भविष्य में उसका राजनीतिक लाभ उठाया जा सके। वर्ग-संघर्ष को तेज करने की चेष्टाएँ की जा रही हैं और इस उद्देश्य से राजनीतिक सत्ता का भी उपयोग किया जा रहा है। इससे भारत का भविष्य अयावह सम्भावनाओं की परिधि में आ गया है। यदि स्थिति को गम्भीरता को महसूस नहीं किया गया तो परिणाम भयंकर होंगे।

द्रष्टीशिव का सिद्धान्त ही वर्तमान संकट का सही समाधान है। समाज के सभी वर्गों को अपनी मनोवृत्ति बदलनी चाहिए और संघर्ष के बजाय सहयोग का पथ ग्रहण करना चाहिए। पूंजीपतियों और उद्योगपतियों को भी इस ओर ध्यान देना चाहिए। वे द्रष्टीशिव के सिद्धान्त को अमल में लाएँगे तो उससे देश का कल्याण होगा और साथ ही स्वयं उनका भी हित होगा, अन्यथा वर्गसंघर्ष का ज्वार सभी को आत्मसात कर लेगा। इस दिशा में प्रयास तत्काल शुरू हो जाने चाहिए। समय निकल गया तो पछताने से कोई लाभ नहीं होगा।

## गान्धीजी और लोक-तन्त्र

गोविन्ददास

भारतीय संविधान में बालिग मताधिकार के आधार पर समाजवादी समाज रचना के सिद्धान्त को स्वीकार कर देश में लोकतांत्रिक शासन-व्यवस्था कायम की गई। भारतीय प्रजातन्त्र के इन सत्रह वर्षों में देश परीक्षण के दौर से गुजरा है और अनेक बार ऐसी स्थिति भी बनी है, जब लोकतन्त्र का यह ढाँचा लकड़वाकर गिरने की स्थिति में भी आ गया है। किन्तु हमारे नेताओं ने जो इसके कर्णधार और सूत्रधार भी रहे हैं, इसे बड़ी मजबूती और और जिन्दादिली से सम्हाले रक्खा और इसकी बुनियाद नहीं हिलने दी। भारतीय लोकतन्त्र के इन संस्थापकों और कर्णधारों में विशेष रूप से राष्ट्रनायक पंडित जवाहरलाल नेहरू, सरदार वल्लभ भाई पटेल और देशरत्न डाक्टर राजेन्द्रप्रसाद के नाम उल्लेखनीय हैं। गांधीजी के स्वप्न और कांग्रेस के लोकतांत्रिक मसौदे को साकार रूप मिल ही नहीं सकता था यदि सरदार वल्लभ भाई पटेल ने छः सौ से अधिक देशी रियासतों का भारतीय संघ में विलीनीकरण करा देश को राजनैतिक और भावात्मक रूप से एक न बना दिया होता। फिर देश के उप-प्रधान-मन्त्री और भारतीय संविधान सभा के सम्माननीय सदस्य के नाते संविधान निर्माण में उनका जो अनवरत योगदान रहा, वही तो आगे आने वाली लोकतंत्रीय शासन-व्यवस्था की आधार-भित्ति था जिस पर देश का और उसकी मान्य शासन-व्यवस्था का भविष्य निर्भर करता है। सरदार वल्लभ भाई पटेल के एकनिष्ठ प्रयत्नों से ही संविधान निर्माण के बाद देशरत्न डाक्टर राजेन्द्रप्रसाद जो देश के अन्तरिम राष्ट्रपति बने और सन् १९५२ के आम चुनाव के बाद जिन्हें देश ने विधिवत् अपना प्रथम राष्ट्रपति चुनने का सौभाग्य प्राप्त किया। दुर्भाग्य से इस बीच सरदार वल्लभ भाई पटेल का वरदहस्त हमारे ऊपर से उठ गया और कांग्रेस के अन्य अनेक अनुभवी और त्यागी नेताओं के साथ देश का सारा भाग्य और भविष्य सर्वाधिक रूप से पं० जवाहरलाल नेहरू और डा० राजेन्द्रप्रसाद के हाथों में आ गया। उन दिनों गांधीजी के अनुयायियों में जिन्हें अग्रगण्य माना जाता था, उनमें पं० जवाहरलाल नेहरू, सरदार वल्लभ भाई पटेल और डा० राजेन्द्र प्रसाद के नाम प्रमुख रूप से लिये जाते थे। इन तीनों के व्याख्या प्रसंग में डाक्टर राजेन्द्र प्रसाद जी को तो मनसा, बाचा, कर्मणा गांधीजी का अनुयायी माना जाता था और पं० नेहरू तथा सरदार के सम्बन्ध में प्रायः लोग कहा करते थे कि नेहरू विचारक हैं, सरदार कारक। सरदार के उठ जाने के बाद नेहरू जो गांधीवाद का विचारक था, रह गया और उस पर ही विचारक और कारक का यह दोहरा दायित्व आ पड़ा। किन्तु जैसा कि अक्सर होता है, विचारक कहीं बहक न जाय, इस बात पर अधिक नहीं तो अंशतः जिस अंकुश की

आवश्यकता होती है, वह उन पर उनके साथी और बुजुर्ग के रूप में डाक्टर राजेन्द्र प्रसाद जी का बना रहा। बारह वर्ष के पूरे एक युग तक डाक्टर राजेन्द्रप्रसाद जी देश के राष्ट्रपति रहे और पं० नेहरू एक लोकप्रिय प्रधानमंत्री। राजेन्द्र बाबू के अवकाश-ग्रहण करने के बाद पंडित जी ने वह रिफता महसूस की जो जीवन में उन्होंने कभी नहीं की थी। उनके सबसे पुराने अनुभव और योग्य साथी एक के बाद एक उनसे बिदा होते गये। राजेन्द्र बाबू उनमें अंतिस थे। अब पंडितजी सर्वथा एकाकी थे, विचारक की दृष्टि से भी और कारक की दृष्टि से भी। डाक्टर राजेन्द्रप्रसाद जी के अवकाश-ग्रहण करने के कुछ समय बाद ही देश पर चीन का आक्रमण हुआ और हमने देश की लोकतंत्रीय शासन-व्यवस्था, उसकी प्रतिष्ठा, उसके अस्तित्व और पंडित जी के सर्वांगीण व्यक्तित्व को एकबारगी कसौटी पर कस दिया। चीन का यह आक्रमण एक लोकतंत्रीय शासन-व्यवस्था पर एक तानाशाही शासन-व्यवस्था का हमला था। इतना ही नहीं, लोकतंत्र और उसकी समस्त मान्यताओं और नीतियों पर यह एक ऐसी चोट थी, जिस पर न केवल भारत का बरन् सारे संसार का भविष्य समय की तुल्य पर चढ़ गया। भारत के संसार का सबसे बड़ा प्रजातांत्रिक देश होने के कारण संसार के सभी प्रजातांत्रिक राष्ट्र इस संघर्ष से चिन्तित हो गये और परीक्षण के इस दौर में प्रजातंत्र के पोषक राष्ट्रों ने भारत को सहयोग और समर्थन देकर उसे इस संकट से उबारा।

चीन की इस चोट ने पंडित जवाहरलालजी को बुरी तरह झकझोर दिया। मानो उनके वे सारे स्वप्न जो उनके दार्शनिक दृष्टिकोण के कारण व्यावहारिकता से दूर थे, धूलधूसरित हो गये। उनके शांतिप्रिय विचारक व्यक्तित्व पर यह पहली और अन्तिम चोट थी जिसने अंततोगत्वा उन्हें तोड़ डाला।

चीनी आक्रमण के समय और उसके बाद सन् १९६५ में पाकिस्तानी हमले के समय हमने एक बात और अनुभव की कि राष्ट्र के आत्म-सम्मान पर आंच आने की स्थिति में सारा राष्ट्र, उसका सर्व-साधारण किस प्रकार अपने धार्मिक, सांस्कृतिक, सामाजिक और जातीय मतमत तथा भेदभाव क्षणमात्र में भुलाकर एक दीवार की तरह खड़ा हो जाता है। यह शुभ-शकुन अपने स्वाभिमान और स्वदेश प्रेम के कारण तो है ही, इसमें भी लोकतंत्रीय शासन-व्यवस्था का कम हाथ नहीं है। इन्हीं दिनों हमने अनुभव किया कि स्वाभिमान और देश-प्रेम की यह जो आग हमारे देखने में आयी वह सवपिशा सर्व-साधारण के दिल से उठने वाली लपट थी, जिसमें ये दोनों ही आक्रमण झुलस कर ध्वस्त हो गये।

गान्धोजी के बरदानी प्रयत्नों से देश को आजादी मिली। पर उसे बचाना और उसकी रक्षा करना, सदियों की दासता के बाद मुक्त भारतीय आत्मा ने सर्वप्रथम सन् १९६२ में चीनी

आक्रमण के समय सोखा और इस सीखे हुए सबक को अहा किया सन् १९९५ में पाकिस्तानी आक्रमण के समय ।

लोकतन्त्र का यह गुण है कि उसका हर नागरिक अपने अधिकारों और दायित्वों से परिचित रहे । इतना ही नहीं, उसे अपने अधिकार और दायित्व निर्वाह का समान अवसर सुलभ हो । अधिकार और दायित्व की इस जागरूकता के बिना कर्तव्य पालन संभव नहीं है और कर्तव्य-पालन बिना कोई भी लोकतंत्रीय शासन सफल, सुदृढ़ और स्थायी नहीं बन सकता ।

भारत में लोकतंत्रीय शासन की नींव कांग्रेस ने डाली । गांधीजी के लिए स्वराज्य साधन था और लोकतंत्रीय शासन साध्य । अपने पवित्र जीवन, पवित्र उद्देश्य और पवित्र प्रयत्नों से उन्होंने स्वराज्य तो देश को अपने हाथों सौंपा और लोकतंत्रीय शासन उनके बाद उनके अनुयायियों ने देश को दिया । इस प्रकार साधन और साध्य की यह प्रक्रिया पूरी हुई । गांधीजी की मान्यता रही कि साधन शुद्ध होगा तो साध्य पवित्र होगा ही । पर यदि साधन में अपवित्रता आयी तो साध्य भी उसके अनुरूप दूषित और अपवित्र हो जायगा । अपवित्रता के आते ही पतन आने लगता है । अतः प्रजातंत्र की सफलता उसके स्थायित्व और उज्ज्वल भविष्य की दृष्टि से भी यदि हमारी लोकतंत्रीय शासन-व्यवस्था में जो अब भारत के महान् भविष्य के लिए एक साधन बन गयी है यदि अपवित्रता का प्रवेश होता है तो उसका भविष्यत् साध्य भी धूमिल और मलिन होकर अपवित्र बन जायगा । अतः समय रहते यह सावधानी आज के कर्णधारों को रखनी है जिन पर विश्व के इस विशाल भू-खण्ड के प्रजातन्त्र के सफल प्रयोग और परीक्षण का दायित्व है ।

पंडित जवाहरलाल नेहरू ने गांधीजी के लोकतंत्री रूप के संबंध में विचार व्यक्त करते हुए 'मेरी कहानी' में लिखा है :-

“गांधीजी के लोकतंत्र का ख्याल निश्चित रूप से आध्यात्मिक है । मामूली अर्थ में उसका संख्या से या बहुमत से या प्रतिनिधित्व से कोई वास्ता नहीं है । उसकी बुनियाद है सेवा और त्याग, और यह नैतिक दबाव से ही काम लेती है । हाल ही में प्रकाशित अपने एक वक्तव्य में ( १७ सितम्बर, १९३४ ) लोकतंत्र की उन्होंने व्याख्या दी है । वह अपने को जन्मनः लोकतंत्रवादी मानते हैं और कहते हैं कि अगर—“मनुष्य जाति दरिद्र से दरिद्र व्यक्तियों के साथ अपने आपको बिलकुल मिला देने, उनसे बेहतर हालत में अपना जीवन-यापन न करने की उत्कण्ठा और उनके समतल तक अपने को पहुँचाने के जागरूक प्रयत्न से किसी को इस दावे का अधिकार मिल सकता है, तो मैं अपने लिए यह दावा करता हूँ ।” आगे चलकर वह लोकतन्त्र की विवेचना इस प्रकार करते हैं :-



“हमें यह बात जान लेनी चाहिए कि कांग्रेस के लोकतंत्री स्वरूप और प्रभाव की प्रतिष्ठा उसके वार्षिक अधिवेशन में खिंच आने वाले प्रतिनिधियों या दर्शकों की संख्या के कारण नहीं, बल्कि उसकी की हुई सेवा के कारण है, जिसकी मात्रा दिन-प्रतिदिन बढ़ती जा रही है। पश्चिमी लोकतंत्र अगरचे अब तक विफल नहीं हुआ तो कम से कम वह कसौटी पर जरूर चढ़ा है। ईश्वर करे कि हिन्दुस्तान में प्रत्यक्ष सफलता के प्रदर्शन के द्वारा लोकतन्त्र के सच्चे विज्ञान का विकास हो। नीति-भ्रष्टता और दम्भ लोकतन्त्र के अनिवार्य फल नहीं होने चाहिए, जैसे कि वे निःसंदेह वर्तमान समय में हो रहे हैं, और न बड़ी संख्या लोकतन्त्र की सच्ची कसौटी ही है। यदि थोड़े से व्यक्ति जिनके प्रतिनिधि बनने का दावा करते हैं, उनकी भावना, भाषा और हौसले का प्रतिनिधित्व करते हैं, तो वह लोकतन्त्र के सच्चे भाव से असंगत नहीं है। मेरा मत है कि लोकतन्त्र का विकास बल प्रयोग करके नहीं किया जा सकता है। लोकतंत्र की भावना बाहर से नहीं लायी जा सकती, वह तो अन्दर से ही पैदा की जा सकती है।”

लोकतंत्र के सम्बन्ध में गान्धीजी की भावना, उनकी व्याख्या और विचार जो उन्होंने सन् १९३४ में व्यक्त किये थे आज पतीस वर्ष बाद भी ज्यों के त्यों ताजा और हमारी लोकतंत्रीय समस्याओं के निदान और समाधान हैं। उन्होंने सन् १९३४ में पश्चिमी प्रजातांत्रिक शासन-पद्धतियों को लक्ष्य कर अपनी जिन आशंकाओं को व्यक्त किया था, आज वे भारतीय लोकतंत्र पर हावी हो उठी हैं। लोकतंत्र की सफलता के लिए गांधीजी का सेवा-त्याग और नैतिक दबाव का आदर्श आज अतीत की एक यादगार बनती जा रही है। लोकतंत्र का वह आध्यात्मिक पक्ष जिसके आधार पर उन्होंने स्वराज्य की लड़ाई लड़ी और अपने हृदय में लोकतंत्र का जिसे वे जनता की भाषा में रामराज्य कहते थे, जो नक्शा बनाया भौतिकता के भार से दबा जा रहा है। आध्यात्मिकता के सर्वोत्कृष्ट आदर्श अहिंसा का वरण कर गांधीजी ने अपने हृदय के खून से जिस देश को सींचा उसकी भावी पीढ़ियाँ जिनमें बापू के स्वप्नों का भारत था, हमें जिन पर आज भारतीय लोकतंत्र के बहन का यह शुस्तर दायित्व है, कहीं अकृतज्ञ न कहें यही सावधानी रखनी है। यही महात्मा गांधी और उनके स्वप्नों के लोकतंत्र के प्रति हमारी सच्ची वफादारी होगी।

## मेरे बापूजी और गुरुदेव

### काकासाहेब कालेलकर

गुरुदेव रवीन्द्रनाथ ठाकुर और राष्ट्रपिता महात्मा गांधी दोनों हमारे युग के सर्वश्रेष्ठ पुरुष दोनों के साथ कमोवेश संपर्क मैं पा सका यह अपने जीवन का महद्साम्य मानता हूँ। दोनों का मेरे जीवन पर गहरा असर हुआ। हर दृष्टि से देखते दोनों में बड़ा अंतर होते हुए भी मेरे मन में दोनों के प्रति असोम श्रद्धा जम गयी। और दोनों की महत्ता पहचानने के बाद दोनों में मैं एक अद्भुत साम्य भी देख सका। दोनों के बारे में मैंने बहुत कुछ लिखा है। अब भी लिख सकता हूँ। लेकिन दोनों के बीच तुलना करना मेरे लिए आसान नहीं है। हर एक के व्यक्तित्व के बारे में अलग-अलग ढंग से कहना कठिन नहीं है लेकिन दोनों के बीच तुलना करना मेरे लिए इसलिए कठिन है कि ऐसा करते हुए मुझे अपना व्यक्तित्व बीच में लाना पड़ेगा। और मेरे मन में अपने बारे में बहुत ऊँचा ख्याल न होने के कारण डर रहता है कि तुलना करते हुए मैं दोनों के प्रति कुछ अन्याय न कर बैठूँ।

मेरे लेख के आरंभ में ही यह हर व्यक्ति को मुझे तमझी हो रहा है कि अब मैं कुछ भी लिखूँ, पाठक समझ लेंगे कि एक सामान्य व्यक्ति की दृष्टि से यह तुलना हो रही है और इसलिये उसे कितना महत्त्व देना है पाठक स्वयं तय कर सकते हैं।

### राष्ट्रीय शिक्षा के द्वारा क्रान्ति

अपनी हिमालय यात्रा पूरी करके मैं शान्तिनिकेतन इसलिये गया कि भारतीय संस्कृति के एक अनन्य उद्गाता के एक अनाखे शिक्षा-प्रयोग का निरीक्षण कर सकूँ और साथ साथ उनके जीवन का भी थोड़ा परिचय पा सकूँ।

मैंने शुरू से तय किया था कि 'यह जाँवग स्वराज्य प्राप्ति के लिए अपित है।' और स्वराज्य के मानी हैं प्रजाराज्य और भारतीय संस्कृति के विकास के लिये अनुकूल राज्य। कालेज के आखरी दिनों में मेरा विश्वास हो गया था कि 'हिंसक क्रांति के बिना अंग्रेजी राज्य को हम हटा नहीं सकते'। कई छोटे मोटे क्रांतिकारी दलों के साथ मेरा संपर्क था। वैधानिक आंदोलनों पर मेरा तनिक भी विश्वास नहीं था। इसलिये उस समय की कांग्रेस के प्रति मेरी तनिक भी निष्ठा नहीं थी। मैंने मान लिया था कि राष्ट्र को अगर क्रांति के लिये तैयार करना है तो राष्ट्रीय शिक्षा के द्वारा ही हम प्रारंभ कर सकते हैं : क्योंकि राष्ट्रीय शिक्षा के द्वारा ही भारत को आत्मा को जाग्रत कर सकते हैं। हमारी सनातन संस्कृति के गुण दोष

को मैं पहचानता था। संत संस्कृति का मेरे ऊपर बचपन से प्रभाव था। सनातनी जीवन-साधना का मलबुरा परिचय तो था ही। उसमें से आगे जाकर मैं बुद्धिवाद की तरफ झुक गया था। लेकिन जानता था कि बुद्धिवाद के द्वारा जनता को हम राजनैतिक क्रांति की ओर खींच नहीं सकेंगे। भारत की जनता धर्मप्राण है। हमारे यहाँ धर्म और संस्कृति भिन्न नहीं हैं। इसलिये धर्म, संस्कृति और राजनीति तीनों का समन्वय किये बिना राष्ट्रव्यापी क्रांति हम कर नहीं सकेंगे।

अहिंसा के प्रति जो सामान्य सद्भाव भारतीय हृदय में रहता है वह तो मुझमें था ही। लेकिन मैं मानता था कि क्रांति के लिए सशस्त्र तैयारी आवश्यक है।

### छूले युद्ध के लिये देश तैयार नहीं

क्रांतिकारी दलों के साथ काम करते और नेताओं के साथ उत्कटता से चर्चा करते मैं इस गनीजे पर आ रहा था कि अंग्रेजों की कुशलता और सामरिक तैयारी के मुकाबले में हमारी क्रांतिकारी दलोंकी तैयारी नहीं के बराबर है। सामान्य जनता के मन में क्रांतिकारियों के प्रति आदर है। सरकारी खतरा उठाकर भी जनता क्रांतिकारियों को चोरी चुपके से आर्थिक सहायता देनेको तैयार है। किन्तु राष्ट्रीय पैमाने पर क्रांति जगाने के लिये बलिदान की जो तैयारी चाहिये वह जनतामें नहीं है। जीवन गत बहादुरी तो लोग बता सकते हैं किन्तु युद्धके लिये जरूरी सामरिक बहादुरी केवल क्षत्रियों का ही स्वधर्म था। और भारत के हमारे जमाने के क्षत्रिय तो काफी पिछड़े हुए थे। क्षत्रिय वर्ग वर्तमान राजनीति से पूरे परिचित भी नहीं थे। और जनता मानती थी कि लड़करी उठाव करना हो तो वह राजाओं का ही काम है। सन् १८५७ के बाद अंग्रेजों ने राजाओं के मन पर और उनके राज्यतंत्र पर ऐसा कुछ प्रभाव डाला था कि उनके द्वारा स्वराज्य का उठाव होने की आशा हम युवकों के मनमें रही नहीं थी। चंद कुछ क्रांतिकारी नेता नेपाल, बड़ौदा और निजाम का नाम लेते थे। लेकिन हम लोगों का उनपर विश्वास नहीं बैठता था। चंद देशी राजालोग अपने बिलासी जीवन को सुरक्षित करने के लिये अंग्रेजों को हर तरह की मदद देने को तैयार थे। इस बात को देखकर हम तो देशी राजाओं के बारे में नास्तिक ही बन गये थे।

आशा थी जनजागृति की, सांस्कृतिक पुनरुत्थान की और मनुष्यमात्र के लिये स्वाभाविक स्वातंत्र्य-प्रीतिकी। हमने देखा कि क्रांतिकारी नेताओं की देशभक्ति तो अखंड उज्ज्वल थी। क्रांति के लिये हर तरह का त्याग और बलिदान करने के लिये वे तैयार थे। लेकिन लोक-

जागृति के लिये क्या करना चाहिये और क्रांति के लिये कितनी तैयारी जरूरी है इसका पूरा अंदाज उन्हें नहीं है। लोगों में असंतोष और ब्रिटिश राज्य के प्रति विद्रोह पैदा करने का प्रयास तो वे करते ही थे। लेकिन 'ऐसा सामान्य बायुमंडल कितना कारगर है' इसका भी उन्हें पूरा ख्याल नहीं था। परदेश के राज्यों की थोड़ी सहानुभूति प्राप्त की। थोड़े से शस्त्र इधर-उधर से इकट्ठे किये और बलिदान के लिये तैयार हों ऐसे तेजस्वी मुट्ठीमर लोगों का संगठन किया। यहाँ तक तैयारी थी। इसके बाद नेता लोग जागतिक परिस्थितसे अनुकूलता पाने की आशा रख कर बैठे थे। चंद लोग तो फल-ज्योतिष पर विश्वास रखनेवाले थे। और चंद लोग आध्यात्मिक सत्त पुस्तकोंकी अभिव्यवाणी पर अंध-विश्वास रखकर उत्साह में आते थे।

जिनके हाथके नीचे मैं प्रत्यक्ष काम करना था ऐसे लोगोंसे मैं अपनी अस्वस्थता व्यक्त करता था। नेताओं के मनमें और साथियों के मनमें मेरी क्रांति-निष्ठाके बारेमें पूरा विश्वास था, इसलिये मेरी बातें वे आदरसे सुनते थे लेकिन उनसे मुझे संतोषकारक प्रेरणा नहीं मिलती थी।

### मेरा गुर्गिला युद्धमें विश्वास

राजनैतिक क्रांतिके लिये आवश्यक है खुल्लमखुल्ला रणभूमि का युद्ध न सही किन्तु जिसे गुरिल्ला (Guerrilla) युद्ध कहते हैं उसकी तैयारी तो चाहिये ही। उसकी नैतिक योग्यता के बारेमें मेरे मनमें कभी भी शंका नहीं थी। शंका थी फक्त हमारी तैयारी के बारे में और 'तैयारी के हिसाब' के बारे में। एक बात यहाँ स्पष्ट कर दूँ।

दो-चार, पाँच-दस या बीस-पचास अंग्रेजों का खून करने से अंग्रेज लोग यहाँ से चले जायेंगे ऐसा विश्वास मेरे मनमें कभी था नहीं। साथियोंके साथ चर्चा करते मैं हमेशा कहता था कि "अंग्रेज लोग कायरों की औलाद नहीं है। गुप्त ढंगसे पाँच-दस अंग्रेजों को मारने से सामान्य जनता पर कड़ा, निर्दय आतंक फैलानेका उनको मौका मिलेगा। वे जनता को दबा देंगे। फिर हमें लोगसि पैसे की भी मदद नहीं मिलेगी। अगर जरूरी धन के लिये हमने भारतके धनी लोगों को लूटने का कार्यक्रम चलाया तो हमारी लोकप्रियता भी खतम होगी। हमारे धनी लोगोंकी और अंग्रेजोंकी दोस्ती बनेगी। और अपने देशमें हम शेर और भेड़ियों के जैसे त्रस्त प्राणी बन जायेंगे। हमें तो छुपे युद्ध की तैयारी ही करनी चाहिये। उसके लिये गुप्तता अत्यंत आवश्यक है जो हमारे राष्ट्रीय स्वभाव में नहीं है। मुख्य बात तो हमारे पास हिसाब ही नहीं है कि कितनी तैयारी आवश्यक है और वह कैसे जुटानी चाहिये।"

### अनिश्चित मति में शान्तिनिकेतन में गुरुदेव के पास

ऐसी ठोकेबुन में मैं हिमालय चला गया। वहाँ कुदरत की मय्यता का दर्शन करते मैं आध्यात्मिक-साधनाकी ओर मुड़ा। साध-साध स्वराज्य-प्राप्तिका चिंतन तो था ही। वह गौण बनना अशक्य था। मेरा घुमक्कड़ स्वभाव मुझे गंगोत्री, जमनोत्री, केदार, बड़ी, क्षीर-भवानी, अमरनाथ और पशुपतिनाथ आदि यात्राकी ओर ले गया। वेदान्त-साधना, शक्ति-उपासना और भागवत धर्मके अनुशीलन की ओर जो रुचि थी इसके अंदर रवीन्द्रनाथ ठाकुर की गीतांजलि ने प्रवेश किया। और मैं टागोर-साहित्यका उत्कट-प्रेमी बना। राजनैतिक स्वराज्य और सांस्कृतिक-स्वराज्य का समन्वय ऐसा बेमालूम हुआ कि आध्यात्मिकता की सारी भूमिका ही बदल गयी। तो भी मुझे क्या करना चाहिये इसका निर्णय हो नहीं पाया। मैंने कविबर को एक खत लिखा और कहा कि मैं राष्ट्रीय शिक्षाका एक प्रेमी हूँ। आपके साहित्य से प्रभावित हुआ हूँ। चार छः महीने शान्तिनिकेतन में रह कर आपके शिक्षाके आदर्श और पद्धति का अध्ययन करना चाहता हूँ। इसमें मैंने दो बातें स्पष्ट की। मैंने कहा कि 'मैं ऐसा विपक्ष नहीं हूँ कि मुझे आपसे तनख्वा मांगनी पड़े। और ऐसा धनी भी नहीं हूँ कि अपने खाने-पीनेका खर्चा दे सकूँ। जबतक आपकी संस्था में रहूँगा, जो भी सेवा बता देंगे, करूँगा। खाना और रहने का स्थान मिले तो बस है।'।

मैंने दूसरी स्पष्टता की कि राष्ट्रीय शिक्षाकी संस्था चलाने का मुझे काफी अनुभव है। संस्था में सेवा देने वाले 'स्वयं सेवक' कमी-कमी कितने गैर जिम्मेवार होते हैं उसका मुझे अनुभव है। इसलिये आपको वचन देता हूँ कि जब तक आपकी संस्था में रहूँगा संस्था के नियमों का पालन अक्षरशः और भावशः करूँगा।"

### शान्तिनिकेतन में गांधीजी से प्रथम मुलाकात

उनका तुरंत जवाब आ गया और मैं शान्तिनिकेतन में अवैतनिक अध्यापक बन गया।

वहाँ मैंने देखा कि दोनबंधु एण्ड्रूज की सिफारिश से गांधीजी के दक्षिण आफ्रीकावाली फिनिक्स सेटलमेन्ट के कई साथी शान्तिनिकेतन में मेहमान के तौर पर रहे हैं। मैंने कर्मवीर गांधीजी के बारे में काफी पढ़ा था, लिखा था। उनकी देशभक्ति के प्रति मेरे मन में काफी आदर था। मेरे एक क्रांतिकारी समय के साथी दक्षिण आफ्रीका जाकर गांधीजी के साथ रह आये थे। उनसे और रंगूनवाले बैरिस्टर जौहरी, डाक्टर प्राणजीवन दास महेता से भी गांधीजी के बारे में

सुना था। गांधीजी के साथियों के साथ शान्तिनिकेतन में चार छः महीने रहने का मौका मिला। यह तो विशेष लाभ हुआ। आखिरकार स्वयं गांधीजी सन् १९१५ में दो दफे शान्तिनिकेतन में आये। उनके साथियों ने गांधीजी के साथ मेरा परिचय कराया था ही। मैंने उनसे अपनी भूमिका की चर्चा की। और अपने राजनैतिक और आध्यात्मिक आदर्शों के अंदर जो विसंगति था उसका भी जिक्र किया। गांधीजी ने कहा कि “मैं आश्रम कायम के लिये भारत छोड़ा हूँ। अपना एक आश्रम खोलना चाहता हूँ। उसमें तुम आ सकते हो।” मैंने कहा, “क्रांतिकारी की हैसियत से अंग्रेजों को धोखा दे सकता हूँ। आप तो मेरे देश के नेता हैं। आपको मेरी भूमिका स्पष्ट करना ही चाहिये। आध्यात्मिक दृष्टि से और मोक्ष की दृष्टि से अहिंसा के रास्ते बहुत हुआ तो दक्षिण आफ्रिका में आप भारतीयों के सिर पर लादा हुआ तीन पौंड का कर हटा सकेंगे। लेकिन जिसे अंग्रेज लोग ब्रिटेन के ताज का कोहिनूर हीरा समझते हैं उस भारत के राज्य से अंग्रेजों को अहिंसा के बल हटाना मैं तो नासुमकिन मानता हूँ। स्वराज्य प्राप्ति के लिये हिंसा करके दस दफे नरक जाने को तैयार हूँ। संतों की अहिंसा का मुझे आदर है किन्तु स्वराज्य का आग्रह उससे भी अधिक है। ऐसे को आप अपने आश्रम में लेंगे?”

गांधीजी का जवाब था तो सादा। लेकिन सुनकर मैं चकित हो गया।

उन्होंने कहा “दुनिया का बहुमत तुम्हारे ही सिद्धान्त का है। मैं लघुमत में हूँ। अहिंसा का सामर्थ्य सिद्ध करने का भार मेरे सिर पर है। तुम्हारे जैसे को आश्रम में मैं न लूँ तो मुझे लोग कहाँसे मिलेंगे? आश्रम में आओ, रहो, मेरी कार्यपद्धति देखो। मेरी बात जँच गई, विश्वास बंध गया तो रहो। विश्वास न हुआ तो उड़कर चले जा सकते हो। मैं तुम्हारे पंख काटने वाला नहीं हूँ।”

गांधीजी चले गये। उनके आश्रमवासी भी चले गये। तब मैं गुरुदेव के पास गया। मैंने कहा “आपके शान्तिनिकेतन में मैं चार छः महीने रहने को आया था। आपने मुझे थोड़े ही दिन पहले शान्तिनिकेतन में काम के लिये रहने का आमंत्रण दिया। मैंने एक तरह से आपके आमंत्रण को स्वीकार भी किया। मेरी कठिनाई दूर करने के लिए आपने मुझे कहा कि शान्तिनिकेतन में न रहना हो तो विधुशेखर शास्त्री की मदद से मैं ‘विश्वभारती’ खोलनेवाला हूँ उसमें दाखिल हो सकते हो। मैंने आपको अपना हृदय अर्पित किया है। आपका तत्त्वज्ञान और आपका साहित्य पढ़कर मैं प्रभावित हुआ हूँ। आपके वायुमंडल में रहकर सेवा करने का मौका मिले यह मैं एक असाधारण गौरव समझता हूँ। लेकिन इन दिनों गांधीजी से मेरी जो बातचीत हुई है उस पर से मुझे लग रहा है—मुझे

माफ कीजिये दिल्ली की बात खोलकर कहे बिना चारा नहीं—जिस स्वराज्य प्राप्तिके लिये मैं तबूट रहा हूँ। अथवा यूँ कहूँ जिस स्वराज्य के लिए ही मैं जी रहा हूँ वह गांधीजी के प्रयत्न से जल्दी नजदीक आयेगा। मैं आशा करता हूँ कि अगर उनके पास मैं गया तो आपके आशीर्वाद मुझे मिलेंगे।”

शायद गांधीजी ने भी मेरे बारेमें गुरुदेव से कुछ बातचीत की होगी। गुरुदेव के आशीर्वाद मैं प्राप्त कर सका।

( २ )

अपने जीवनके अत्यंत महत्त्वके दिनोंमें मैं इन दो युगपुरुषोंका किस तरह परिचय पा सका इसका वर्णन संकोचके साथ किन्तु विस्तार से मैंने दे दिया है ताकि मेरी तुलनाकी भूमिका स्पष्ट हो जाय।

रबीन्द्रनाथ ठाकुरकी धार्मिक भूमिका ब्रह्मसमाज की थी। उनके पिता महर्षि देवेन्द्रनाथ ठाकुर ब्रह्मसमाजके प्रभावशाली साधक और नेता थे। स्वयं गुरुदेव लोकोत्तर कवि होने के कारण उनकी जीवन दृष्टि सार्वभौम कलाधर की थी। जीवन शुद्धि के साथ जीवन समृद्धि में माननेवाले यह कवि वैराग्य—साधना में मानते नहीं थे। मूर्तिपूजा, शाक-उपासना, अवतारवाद, गुरुमाहात्म्य आदि अनेक बातों में सनातनधर्म से उनका विरोध था। गांधीजी की भूमिका ऊपर-ऊपर से देखे तो भिन्न थी। मूर्तिपूजा के बारे में न उनके मनमें कोई उरसाह था, न उसका वे तनिक भी विरोध करते थे। वर्णाश्रम-व्यवस्था, अवतारवाद, गुरु-पूजा, त्याग और वैराग्यकी साधना आदि असंख्य बातों में वे अपने ढंग के सनातनी थे। ‘सत्य, अहिंसा, ब्रह्मचर्य, अस्तेय और अपरिग्रह’ वाली संस्कृतिके वेऽजवरदस्त पुरस्कर्ता थे। हाँकि सत्यके अनन्य उपासक और प्रयोगी होने के कारण हर क्षेत्र में उनकी अपनी निजी शुद्ध दृष्टि थी। उनका विश्वास था कि अपनी निजी शुद्ध दृष्टिका स्वीकार सनातन समाज के द्वारा वे करा सकेगे। व्यापक और सार्वभौम सनातन दृष्टि से अलग होना न उनके लिये शक्य था, न इष्ट था। उनका सत्य जीवन का चैतन्यमय सत्य था। वह शाब्दिक या यांत्रिक नहीं था। तर्क के साँचेमें सत्य को बैठाने की आवश्यकता वे महसूस नहीं करते थे। उनको सनातनी श्रद्धा सत्यके और अनुभवके खिलाफ कभी भी जा नहीं सकती थी।

ब्रह्मचर्य, त्याग और वैराग्य को माननेवाले तथा वर्ण और आश्रमका अपने ढंगसे समर्थन करनेवाले गांधीजी और ब्राह्मधर्मी रबीन्द्रनाथ ठाकुर के बीच जो गहरी खाई दीख पड़ती थी उससे मैं कभी भी अस्वस्थ नहीं हुआ। गुरुदेवकी कलात्मक दृष्टि जीवन देवता की ही उपासक थी।

किन्तु वे जीवनभरी विरासतों और विरासतों को विरोध करके उसका विरोध करते थे। महात्माजी और गुरुदेव दोनों जीवनकी स्वच्छता और संयमको मान्य समझते थे। इसलिये तत्त्वतः दोनों में विरोध नहीं था।

### गांधीजी और गुरुदेव मानवता के उपासक

गुरुदेव बुद्ध भगवान के जीवन से और उनकी वाणीसे प्रभावित थे। ब्राह्मदर्शन के साथ बौद्धदर्शन का समन्वय करते उनको तनिक भी कठिनाई नहीं थी। बुद्ध भगवान ने हिंदू धर्म में जो सुधार किया वह गांधीजी को भी इष्ट था। बुद्ध भगवान के धर्म प्रचार से समस्त एशिया किना प्रभावित हुआ है और आजकल की पश्चिम की संस्कृति पर भी बुद्ध भगवान के कार्य का जो असर हो रहा है उसे गांधीजी जानते थे। उनका तो कहना था कि बुद्ध भगवान ने जो सुधार अथवा युगकार्य किया, हिंदूधर्म और संस्कृति ने अधिकांश अपनाकर आत्मसात् कर लिया। वे कहते थे कि हिंदू धर्म ने बौद्ध धर्म का भारत में बहिष्कार या नाश नहीं किया किन्तु उसे हजम करके आत्मसात् ही किया है। (ऐसा नहीं होता जो सनातन हिंदूधर्मों बुद्धभगवान को ईश्वर का नववाँ याने चालू अवतार घोषित नहीं करते।)

गुरुदेवकी स्वराज्य-निष्ठा बंग भंग के पहले और बंग भंगके बाद उनके तेजस्वी जीवनसे स्पष्ट होती ही थी। उन्होंने बंग भंग के आंदोलन के दिनों में स्वदेशी का बड़े उत्साहसे स्वागत किया। विदेशी माल का बहिष्कार करके उनको संतोष नहीं होता। वे तो विदेशी संस्कृतिका अंधा अनुकरण देखकर चिढ़ जाते थे। लेकिन जब उन्होंने देखा कि बहिष्कार का आंदोलन सदाचार का बंधन भी कबूल नहीं करता, जब उन्होंने देखा कि राष्ट्रभक्ति एक नशा बनकर दुराचार का भी समर्थन कर सकती है तब उन्होंने एकाएक सारे आंदोलनमें से अपने को खींच लिया। लोकप्रियता नष्ट हो जायेगी ऐसे डर को अपने को छूने नहीं दिया। और अपनी राष्ट्रीयताको अंध-राष्ट्रपूजा बनने से बचाया। शुद्ध दृष्टि से सोचने को जो तैयार हैं उनके लिये टागोर की राष्ट्रीयता और गांधीजी की राष्ट्रीयता में कुछ भेद नहीं है। दोनों आंतर-राष्ट्रीयता के समर्थक थे। और मानवता के पूरे-पूरे और एक से उत्साही उपासक थे।

अपनी 'विश्वभारती' के द्वारा जब गुरुदेव सारी दुनियाके साथ सहयोग बढ़ाना चाहते थे उन्होंने दिनों जब गांधीजी ने 'भारतमें मजबूत हुए ब्रिटिश साम्राज्य' को और उसके राज्यतंत्र को सैतानी घोषित किया और उसके साथ सहयोग करने की राष्ट्र को सिफारिश की तब गुरुदेव बहुत दुःखी हुए और उन्होंने अपना मनभेद स्पष्ट शब्दों में जाहिर किया। गांधीजी ने बड़े



प्रेम से, आदर से (और नम्रता से) अपना समर्थन किया। दोनोंके बीच मनमुटाव तो क्या मानसिक विरोध भी छड़ हो नहीं सके। गुरुदेवका अतिर राष्ट्रीय सहयोग और आदान-प्रदान सांस्कृतिक था। गांधीजी का असहयोग ब्रिटिश राजसत्ता और राजतंत्रके साथ था। ब्रिटिश साम्राज्य-नीति की शैतानियत का घोर विरोध करने वाले गांधीजी ने स्पष्ट शब्दों में कहा था कि अंग्रेज प्रजा, उनकी संस्कृति और उनकी मानव सेवाके प्रति तनिक भी द्वेष या अनादर नहीं है। ब्रिटिश सत्तान्त के साथ जो असहयोग है वह भी ब्रिटिश-नीति को शुद्ध करनेके हेतु ही है। साम्राज्यवादी स्वार्थी और अभिमानी ब्रिटिश-नीति ने हर तरह का सहयोग अशक्य कर डाला। इसका दुःख और इसकी वेदना जाहिर करनेके लिये ही भारतने असहयोग की नीति अपनायी है। इसके अंदर हेतु तो शुद्ध सहयोग स्थापित करना ही है।

### दोनों रचनात्मक संस्थाएं चलानेवाले

गुरुदेवने शान्तिनिकेतनकी स्थापना की, श्रीनिकेतन चलाया, विश्वभारतीकी नींव डाली। इन संस्थाओंकी स्थापनाके पहले पूर्व बंगालमें अपने ही गाँवमें परस्पर सहकारके प्रयोग चलाये। यह सारा उनका रचनात्मक कार्यक्रम ही था। गांधीजी ने भी बचपनसे अपने घरमें और बाहर 'नवजीवनके प्रयोग' चलाये। व्यापक सहयोगका वायुमंडल आजमाया। आफ्रिका का टाकस्टोय फार्म, फिनिक्स सेटलमेन्ट, भारत में आने पर सत्याग्रहश्रम का प्रयोग, गुजरात बिद्यापीठ की स्थापना और भारत व्यापी खादीकार्य, हरिजन-सेवा, मद्य-पान-निषेध, गांधीजी के रचनात्मक कार्यक्रमका विस्तार अनगिनत है। गुरुदेव और गांधीजी सभी देशभक्तिये प्रेरित हुए थे। जनता की सेवा किये बिना उनसे रहा नहीं जाता था। सामाजिक जीवन, धार्मिक जीवन और सांस्कृतिक जीवन शुद्ध, समर्थ और समृद्ध किये बिना उनको संतोष कैसे हो सकता था ?

दोनों देशभक्त स्वदेशी, स्वाश्रय और स्वामिमान के एक से 'चैतन्यमयी-मूर्ति' थे।

गुरुदेव और गांधीजी दोनोंने संस्थाओंके द्वारा जितना रचनात्मक काम किया उससे अनंत गुना काम अनेक परिवारों के जीवनमें प्रवेश करके किया है। गुरुदेवने जो उपन्यास और लघुकथाएं लिखी हैं उन्हें भी पाठकों के लिए जीवनमें प्रवेश के प्रयोग ही में समझता हूँ।

मैंने गुरुदेव के ब्राह्मसमाजी संस्कारों का जिक्र तो किया लेकिन मुझे कहना चाहिये कि उनकी काव्यात्मा कट्टर ब्राह्मसमाजी नहीं थी। वे कवि थे, समाज-विज्ञानके अनुसंधारी थे। भारतीय संस्कृतिके प्रति उनमें असाधारण आत्मीयता और आदर था। शिक्षा द्वारा नवयुवकों की और

समस्त समाजकी सेवा करनेवाले आचार्यकी सहायभूति और दीर्घदृष्टि उनके पास थी। विश्व संस्कृति का उन्हें परिचय था। इसलिये उनका जीवन-दर्शन विशुद्धिके साथ सार्वभौम सहायभूतिसे भरा हुआ था। सामान्य जनताके जीवनके साथ प्रत्यक्ष सेवाके द्वारा गांधीजी जितने मोतप्रोल और एक रूप हुए थे उतना अनुभव गुरुदेवका शायद नहीं था लेकिन कल्पना द्वारा जीवनके सब स्तरोंके साथ एक रूप होनेकी कला उनमें थी ही। गुरुदेव ने आंतर राष्ट्रीय सौमनस्य का जो कार्य किया उसकी कदर गांधीजी ने गौहाटी कांग्रेसके बाद जो लेख लिखा था उसके अंदर राष्ट्रीय दृष्टिसे एकवाक्य से की थी।

मेरे जैसे भारतवासी को गांधीजी और गुरुदेवमें आदर्शोंका, कार्य-पद्धतिका और सहायभूतिका साम्य दीख पड़े तो आश्चर्य ही क्या? मिस्टर एण्ड्रूज और पियर्सन जैसे विदेशी लोगोंको भी इन दो विभूतियोंमें असाधारण साम्य दीख पड़ा था।

दोनों के स्वभावमें, कार्य-पद्धति में और कार्यक्षेत्र में इतना बड़ा अंतर होते हुए भी दोनों के चरित्र में, जीवनके आदर्शोंमें और उनके युगकार्यमें असाधारण साम्य दीख पड़ता है। और दोनोंका कार्य इतना कुछ परस्पर पोषक था और आज भी है कि मेरे जैसे आस्तिक निःशंक होकर कहेंगे कि 'परमात्मा ने अपने ही कार्यके दो विभागों को इरादापूर्वक इन दो विभूतियों को सौंप कर उनके द्वारा अपना एक ही विराट्कार्य सिद्ध किया।'।

## महात्मा गांधी और रामनाम

सत्यनारायण शर्मा

गांधीजी के मानस में राम के प्रति श्रद्धा-शक्ति का बीजारोपण बचपन में ही उनकी दाई के द्वारा किया गया था। उस समय वे भूत-प्रेत आदि से डरा करते थे। उसने उन्हें बताया कि इसकी दवा 'रामनाम' है। पर राम-नाम की अपेक्षा दाई पर उनकी अधिक श्रद्धा थी। अतः दौशबाबस्था में भूत-प्रेत आदि से बचने के लिए उन्होंने राम-नाम का जप शुरू किया। गांधीजी के ही शब्दों में "राम-नाम जो आज मेरे लिए एक अमोघ-शक्ति हो गया है, उसका कारण वह रमा दाई का बोया हुआ बीज ही है।"<sup>१</sup> इसी समय रामायण पारायण एवं श्रवण का भी उन्हें अवसर मिला और इसका भी उनके दिल पर गहरा प्रभाव पड़ा। "रामायण पर जो मेरा अत्यंत प्रेम है, उसका पाया यही रामायण-श्रवण है। आज मैं तुलसीदास की रामायण को भक्ति-मार्ग का सर्वोत्तम ग्रंथ मानता हूँ।"<sup>२</sup> गांधीजी को किशोरावस्था में ही अनुकूल वातावरण के कारण सब सम्प्रदायों के प्रति समान भाव रखने की शिक्षा अनायास मिल गयी थी। वण्णव-परिवार में जन्म होने के कारण इन्हें बार-बार माता-पिता या भाई के साथ वैष्णव-मंदिर एवं शिवालय जाना होता था। इनके पिताजी के पास बराबर कोई न कोई जैन धर्माचार्य आ कर कुछ न कुछ धर्म-चर्चा किया करते थे। उनके मुसलमान और पारसी मित्र भी अपने-अपने धर्म को बाते उन्हें सुनाते और इन अवसरों पर गांधीजी भी प्रायः उपस्थित रहा करते थे। पर अभी तक उनके हृदय में ईश्वर के प्रति श्रद्धा नहीं हो पायी थी।<sup>३</sup> फिर बैरिस्टरी की पढ़ाई के प्रसङ्ग में विलायत में रहते हुए उनकी दो थियोसोफिस्ट (ब्रह्मवादी) मित्रों से भेंट हुई। उन्होंने गांधीजी से गीता की बात चलाई और उनके साथ इनका गीता-वाचन प्रारंभ हुआ। गांधीजी के ही शब्दों में "तब मुझे प्रतीत हुआ कि भगवद्गीता तो अमूल्य ग्रंथ है। यह धारणा दिन-दिन अधिक दृढ़ होती गई—और, अब तो तत्त्वज्ञान के लिए मैं उसे सर्वोत्तम ग्रंथ मानता हूँ।"<sup>४</sup> इसी अरसे में उन्होंने एनील्ड लिखित बुद्ध-चरित्र, ईसाइयों की बाइबिल और कालाङ्गल को "विभूतियाँ और विभूति-पूजा" का भी अवलोकन किया। नास्तिकवाद के विषय में भी एक पुस्तक पढ़ी। मिसेज बेसेंट की "मैं थियोसोफिस्ट कैसे हुई?"

---

१. सत्य के प्रयोग अथवा आत्मकथा, ले०—मोहनदास करमचंद गांधी, प्रकाशक—सस्ता साहित्य मंडल नई दिल्ली, (१९४६) पृ० ३८।

२. वही, पृ० ३९।

३. वही, पृ० ४०।

४. वही, पृ० ८१।

पुस्तिका उन्होंने पढ़ले ही पढ़ रखी थी।<sup>५</sup> ईसाई मित्रों के संपर्क के कारण गांधीजी वेल्थटन के एक ईसाई सम्मेलन में भी सम्मिलित हुए। इस “धार्मिक मंथन” की चर्चा करते हुए वे लिखते हैं—“सिद्धांत को दृष्टि से ईसाई सिद्धांतों में मुझे अलौकिकता न दिखाई दी। त्याग को दृष्टि से हिन्दू धर्मियों का त्याग मुझे बढ़कर मालूम हुआ। अतः ईसाई धर्म को मैं संपूर्ण अथवा सर्वोपरि धर्म न मान सका।...

परंतु एक ओर जहां मैं ईसाई धर्म को ग्रहण न कर सका वहां दूसरी ओर हिंदू धर्म की संपूर्णता अथवा सर्वोपरिता का भी निश्चय मैं इस समय तक न कर सका। हिंदू धर्म की श्रुतियां मेरी आंखों के सामने घूमा करतीं। अस्पृश्यता यदि हिंदू धर्म का अंग हो तो वह मुझे सड़ा हुआ अथवा बड़ा हुआ मालूम हुआ। अनेक संप्रदायों और जात-पात का अस्तित्व मेरी समझ में न आया। वेद ही ईश्वर प्रणीत है, इसका क्या अर्थ? वेद यदि ईश्वर प्रणीत है, तो फिर कुरान और बाइबिल क्यों नहीं?”<sup>६</sup>

इधर गांधीजी के मुसलमान मित्र हमेशा इस्लाम की खूबियों की चर्चा कर उसके अध्ययन के लिए उन्हें प्रेरित एवं प्रोत्साहित करते थे। उन्होंने सेल-कृत कुरान खरीदा और पढ़ना शुरू किया। दूसरी इस्लामी पुस्तकें भी मंगाई। “धार्मिक-मंथन” को लेकर विलायत के ईसाई-मित्रों और गुजरात के कवि रायचंद भाई एवं अन्यान्य धर्मशास्त्रियों से भी उनका पत्र-व्यवहार बराबर चलता रहा। पत्रों के उत्तर-आते। पुस्तकें तथा उनकी सूचियां आतीं और गांधीजी तमाम पुस्तकें पढ़ते।<sup>७</sup> इस “धार्मिक-मंथन” एवं “धर्म-निरीक्षण” के क्रम में भिन्न-भिन्न साम्प्रदायिक प्रर्थों के गंभीर अध्ययन से उन्हें यह स्पष्ट प्रतीत हुआ कि संसार के जितने भी धर्म हैं, सब के सब ऊँचे हैं। उनमें कोई कसर नहीं है। यदि कसर है तो उनके अनुयायियों में है। वस्तुतः एक ईश्वर में विश्वास कराना ही सभी धर्मों का मूलधार है। धर्म जुदा-जुदा रास्ते हैं पर उनका गन्तव्य स्थान एक ही है। ऐसे किसी समय की कल्पना नहीं की जा सकती जब पृथ्वी पर व्यवहार में एक ही धर्म होगा। अतः अपने अपने संप्रदाय, मत एवं विश्वास या अपनी भावना के अनुसार भगवान् के किसी भी नाम-रूप की उपासना की जा सकती है। ईश्वर के अनन्त नाम हैं, उसकी अगणित विभूतियां और व्याख्याएँ हैं जिसे

५. वही, पृ० ८२-८४।

६. वही, पृ० १५९-१९०।

७. वही, पृ० १६०—१६१; पृ० १८५।

जो सुंदर एवं रुचिकर लगे वह उसकी पूजा और जप करे। यथार्थ में राम, रहमान, अहुरमज्द, गार्ह, कृष्ण, करीम ये सब उस अदृश्य शक्ति को, जो सब शक्तियों में बड़ी है कोई नाम देने के मानव प्रयत्न हैं। भिन्न-भिन्न नामों से संबोधित किया जानेवाला वह सारे संसार का एक ही प्रभु सभी प्राणियों के हृदय में, सत्य में और अहिंसा में विद्यमान है। अतः प्राणी-मात्र को सेवा द्वारा, सत्य और अहिंसा की साधना द्वारा उसका साक्षात्कार संभव है। इस वस्तुस्थिति से अनभिज्ञ होने के कारण ही समस्त संसार के आकाश पर भयङ्कर विपत्तियों के बादल फैला रहे हैं। इस महान् सत्य के साक्षात्कार के पश्चात् जब गांधीजी ने राजनीति के माध्यम से भारतीय जनजीवन में पदार्पण किया तब उनकी राजनीति इसी सर्वधर्मसमभाव की मूलभूति पर आधारित हुई। अपनी प्रार्थना में अधिकाधिक सामूहिकता लाने की दिशा में वे सबैव प्रयत्नशील रहे और धीरे-धीरे उन्होंने सभी धर्मों की प्रार्थनाओं को अपनी प्रार्थना में सम्मिलित कर लिया। परन्तु उनकी अपनी व्यक्तिगत सर्वाधिक निष्ठा अन्त तक भगवान् राम में ही बनी रही। उनका अखंड विश्वास था कि जो कुछ है, सब राम का है और सब राम के लिए है। वही उनसे काम ले रहा है और जब तक जरूरत समझेगा, काम लेना रहेगा। जब उनसे कोई पूछना था कि “राम कौन है?” तो वे कह देते थे—“अन्तर्यामी”। एक सज्जन के इसीतरह के प्रश्न का उत्तर देते हुए उन्होंने कहा था कि हिन्दू धर्म में बहुत लोग राम-कृष्ण को ऐतिहासिक व्यक्ति मानते हैं। उनका विश्वास है कि वे ही ईश्वर के रूप में पृथ्वी पर आये और उनकी पूजा से व्यक्ति मुक्ति पाता है। पर इस विषय में इतिहास, कल्पना और शुद्ध सत्य इस तरह परस्पर ओत-प्रोत हैं कि उनको पृथक् करना असंभव है। “मैंने अपने लिए ईश्वर की सब संज्ञायें रखी हैं। और उन सब में मैं निराकार, सर्वस्य रामको ही देखता हूँ। मेरे लिए मेरा राम सीतापति दशरथनन्दन कहलाते हुए भी वह सर्वशक्तिमान ईश्वर ही है, जिसका नाम हृदय में होने से मानसिक, नैतिक और भौतिक सब दुःखों का नाश हो जाता है।”<sup>८</sup>

गांधीजी ने अनेकानेक विकट प्रसंगों में रामनाम से दुःख-निवारण का अच्छा अनुभव किया था और यही कारण है कि “हारिये न हिम्मत बिसारिये न हरिनाम जाहि विधि राखे राम ताही विधि रहिये” को ही उन्होंने अपने जीवन का मूलमंत्र बना लिया था। अपने दूसरे लड़के मणिलाल की सख्त बीमारी के अवसर पर डाक्टर के बहुमूल्य परामर्श के बावजूद उसे अँधे और शोरवा न देकर उन्होंने रामनाम के बल पर जल-विक्रिस्ता से ही उसे स्वस्थ किया

था। अपनी आत्मकथा के इस “धर्म संकट” शीर्षक का उपसंहार करते हुए वे लिखते हैं—  
 “इसका निर्णय कौन कर सकता है कि यह रामजी की कृपा है या जलचिकित्सा, अल्पाहार  
 अथवा और किसी उपाय की? मले ही सब अपनी-अपनी श्रद्धा के अनुसार करें; पर उस  
 वक्त मेरी तो ईश्वर ने ही लाज रखी। यही मैंने माना और आज भी मानता हूँ।”<sup>९</sup>  
 इसी तरह एक अन्य व्यक्तिगत बहुत लंबी बीमारी में, जो कि गंभीरता के ख्याल से बापू के  
 जीवन में पहले-ही-पहल हुई थी, उन्हें धर्म-निरीक्षण करने का तथा उसे कसौटी पर चढ़ाने का  
 अलभ्य लाभ मिला था।<sup>१०</sup> अपने जीवन के अनेकानेक अन्यान्य अनुभवों के आधार पर  
 गांधीजी जोरदार शब्दों में लिखते हैं—“... रामनाम के प्रताप से पत्थर तैरने लगे,  
 रामनाम के बल से वानर-सेना ने रावण के छक्के छुड़ा दिये, रामनाम के सहारे हनुमान् ने  
 पर्वत उठा लिया और राक्षसों के घर अनेक वर्ष रहने पर भी सीता अपने सतीत्व को बचा  
 सकी, भरत ने चौदह साल तक प्राणधारण कर रक्खा, क्योंकि उनके कण्ठ से रामनाम के सिवा  
 दूसरा कोई शब्द न निकलता था। इसलिये तुलसीदास ने कहा कि कलिकाल का मल धो  
 डालने के लिये रामनाम जपो।

“मैं अपना अनुभव सुनाता हूँ मैं संसार में यदि व्यभिचारी होने से बचा हूँ तो रामनाम  
 की बखौलत। मैं ने दावे तो बड़े बड़े किये हैं परंतु यदि मेरे पास रामनाम न होता तो  
 स्त्रियों को मैं बहिन कहने के लायक न रहा होता। जब-जब मुझ पर विकट प्रसंग आये  
 हैं, मैं ने रामनाम लिया है और मैं बच गया हूँ। अनेक संकटों से रामनाम ने मेरी रक्षा  
 की है।”<sup>११</sup>

गांधीजी का उपर्युक्त अनुभव एकाकी नहीं है। ईश्वर के नाम की महिमा सभी धर्मों  
 ने प्रायः समान रूप से गायी है। संसार के सभी संतों ने एक स्वर से इस तथ्य  
 की पुष्टि की है कि किसी रूप में हृदय से भगवन्नाम लेना एक महती शक्ति का सहारा  
 लेना है। भिन्न-भिन्न धर्म भिन्न-भिन्न भाषाओं, भिन्न-भिन्न परिस्थितियों एवं भिन्न भिन्न

९. आत्मकथा, पृ० २८८।

१०. वही, “मृत्यु शय्या पर” शीर्षक, पृ० ५२३-५२८।

११. हिन्दी नव जीवन ३०-४-२५; दृष्टव्य—आत्मकथा, “दुःखद-प्रसंग—२” शीर्षक, पृ० २८; “निर्बल के बल राम” शीर्षक, पृ० ८६-८७; “और कष्ट” शीर्षक, पृ० १३४-१३५; “तूफान के चिह्न” शीर्षक, पृ० २१४-२१५।

दृष्टियों से लिखे गये हैं पर नाम महिमा के वर्णन में उनमें कोई दृष्टिभेद या विचारभेद नहीं हो पाया है। इस विषय में कोई धर्म या कोई भाषा किसी धर्म या किसी भाषा से पीछे नहीं है। और फिर यह राम नाम तो भारत के असंख्य कंटों से निकलता भाषा है। सैकड़ों साधु संतों ने काम, क्रोध, लोभ, मोह, रोग, भय आदि के निवारण के लिये रामनाम की सर्वोपरि महत्ता स्वीकृत की है। हिन्दू-समाज में महान्-से-महान् ऋषि-मुनि से लेकर तुच्छ-से-तुच्छ व्यक्ति तक इसी नाम का आश्रय लेता रहा है। अतः रामनाम के उच्चारण से असंख्य हिन्दुओं पर जो फौरन असर होगा वह किसी दूसरे नाम से नहीं क्योंकि चिरकाल के प्रयोग से और उन के उपयोग के साथ संयोजित पवित्रता से इसे अपरिमित शक्ति प्राप्त हो गयी है। यही कारण है कि गांधीजी ने भी इसी नाम पर अपनी अटूट श्रद्धा व्यक्त की। यह नाम हल्का पड़ता है यह कहकर उन्होंने कोई नवीन आदर्श नाम को नहीं पकड़ा। राम के संबंध में अनेक पूर्ववर्ती संतों एवं महापुरुषों के जो अनुभव थे उनकी उपेक्षा या उनपर अविश्वास नहीं कर के गांधीजी ने उन से पूरा पूरा लाभ उठाया और उन गुरुजनों के द्वारा प्रदर्शित इसी सुनिश्चित एवं प्रशस्त राजमार्ग पर चलना ज्यादा सुरक्षित समझा। गीता प्रेस, गोरखपुर से प्रकाशित “कल्याण” के भगवन्नामाङ्क में आप लिखते हैं—“नाम की महिमा के बारे में तुलसीदास ने कुछ भी कहने को बाकी नहीं रक्खा है। द्वादशाक्षर मंत्र, अष्टाक्षर इत्यादि सब इस मोहजाल में फँसे हुए मनुष्य के लिये शान्तिप्रद हैं। इस में कुछ भी शंका नहीं है। जिस से जिस को शान्ति मिले, उस मन्त्र पर वह निर्भर रहे। परन्तु जिस को शान्ति का अनुभव ही नहीं है और जो शान्ति की खोज में है उस को तो अवश्य रामनाम पारसमणि बन सकता है। ईश्वर के सहस्र नाम कहे हैं, उसका अर्थ यह है कि उसके नाम अनन्त हैं, गुण अनन्त हैं। इसी कारण ईश्वर नामातीत और गुणातीत भी है। पर देहधारी के लिये नाम का सहारा अत्यावश्यक है और इस युग में मूढ़ और निरक्षर भी रामनामरूपी एकाक्षर मन्त्र का सहारा ले सकता है। वस्तुतः राम उच्चारण में एकाक्षर ही है और ओउम् और राम में कोई फरक नहीं है। परतु नाममहिमा बुद्धिवाद से सिद्ध नहीं हो सकती है। श्रद्धा इसे अनुभवसाध्य है।” यों तो आये दिन की बुद्धिवादी दुनिया में श्रद्धा एक विचित्र ढंग से व्यंग का विषय बनी हुई है पर गांधीजी ने इस विषय पर बार-बार बल दिया है कि बुद्धिवाद की मयावहता से एकमात्र श्रद्धा ही हमारी रक्षा कर सकती है। उन्हीं के शब्दों में—“प्रलोकनों के आगे बेचारी बुद्धि की कुछ भी नहीं चलती। वहाँ तो श्रद्धा ही हमारी ढाल बन सकती है। बुद्धि तो उन्हीं लोगों का साथ देती दीखती है जो छूट से शराब पीते और व्यभिचार

करते।... जो श्रद्धा बुद्धि से परे है वही अनन्त काल से हमारा एकमात्र आधार रही है।” १२

राम में गांधीजी की यह श्रद्धा एवं निष्ठा उत्तरोत्तर इतनी बढ़ एवं बलवती होती गयी कि वे जीवन के उत्तरार्द्ध में सर्वतोभावेन इसी पर अवलम्बित हो गये। वे यहाँ तक कहने लगे कि सभी शारीरिक, मानसिक या आत्मिक व्याधियों की दवा भी एकमात्र रामनाम ही है। १९, १२, ४४ के अपने “रोज़ के विचार” में वे लिखते हैं—“व्याधि अनेक हैं, वैद्य अनेक हैं, उपचार भी अनेक हैं। अगर व्याधि को एक ही देखें और उसको मिटानेद्वारा वैद्य एक राम ही है ऐसा समझें, तो बहुत सी संकटों से हम बच जाय।” १३ ३०, १२, ४४ के “रोज़ के विचार” में आप इसी तथ्य का यों स्पष्टीकरण करते हैं—“आश्चर्य है, वैद्य मरते हैं, डाक्टर मरते हैं, उनके पीछे हम भटकते हैं। लेकिन राम जो मरता नहीं है, हमेशा जिंदा रहना है और अचूक वैद्य है उसे हम भूल जाते हैं।” १४ बापू के विचार से ‘कोई भी व्याधि हो यदि मनुष्य हृदय से राम नाम ले तो व्याधि नष्ट होनी ही चाहिए।’ १५ अपनी मृत्यु से ठीक एक वर्ष पूर्व ३०, १, १९४७ को बापू नोआखाली के आमकी नाम ग्राम में बुरी तरह अस्वस्थ हो गये थे। मनु बहन ने उनको देख-रेख के लिए एक सज्जन को पुकारा और पास के देहात से एक बहन को बुलाना चाहा। पर बापू को ये बातें थिक्कल नहीं रुचीं। उस समय उन्होंने मनु बहन को और कुछ न करके सिर्फ सच्चे दिल से रामनाम लेते रहने का आदेश दिया था। १६ १७, १०, ४७ की प्रार्थना समा में प्रवचन प्रारम्भ करते हुए वे कहते हैं—“माइयों और बहनों, मेरे पास खत भी आये हैं और यों भी जो लोग सुनते हैं वे बताते हैं कि मेरी खांसी अबतक भिटी नहीं है। मैं प्रार्थना के बाद जब कुछ कहता हूँ तो भी खांसी आ जाती है। मैं डाक्टर या वैद्य की दवाई नहीं करता हूँ। डाक्टर कहते हैं कि जो तीन दिन में खत्म होनेवाली चीज है उस को तीन सप्ताह लग गए। पेनिसिलीन लेने से तीन दिनों में ठीक

१२. हरिजन सेवक ३०, १२, ३९; द्रष्टव्य—रामनाम, पृ० ७ (हिन्दी नवजीवन २२, १, १९२५)

१३. बापू के आशीर्वाद (रोज़ के विचार), ले०—मो० क० गांधी, प्रकाशक—आनंद द्विगीरानी, ७ एडमान्स्टन रोड, इलाहाबाद, पृ० ८०-८१।

१४. वही, पृ० ८२-८३।

१५. हरिजन सेवक ३, ३, ४६; द्रष्टव्य—हरिजन सेवक ७, ४, ४६ तथा २६, ६, ४६।

१६. बापू—मेरी माँ, मनुबहन गांधी, नव जीवन प्रकाशन मन्दिर, अहमदाबाद, पृ० ३१-३३।



हो सकती है। लेकिन मैं समझता हूँ कि रामनाम सबसे ऊँची दवा है। वह रामबाण दवा है। जैसे राम का बाण काम करता था और जा कर कभी निष्फल नहीं होता था, वैसे ही यह दवा कभी निष्फल नहीं जाती। लेकिन बीरज तो चाहिए।” १७ इसी प्रसङ्ग में वे आगे कहते हैं “आज जो काम कर रहा हूँ वह राम का नाम लेकर कर रहा हूँ। उस पर मेरी श्रद्धा है। तो क्या बजह है इस मामूली ब्याधि के लिए छोड़ दूँ। या तो यह ब्याधि दूर हो जातो है या मुझ को दूर कर देती है। आदमी मर जाता है तो कौन सी बड़ी बात है? सब के जन्म के साथ मरण भी लिखा है। अगर राम को मुझ से काम लेना है तो जिंदा रखेगा और अगर नहीं लेना है तो मुझे इसी खांसी से मार डालेगा। अभी लड़की ने जो रामनाम का भजन गाया है उस में कहा है कि तू राम नाम ले, तू काम को भूल जा, क्रोध को भूल जा, राग को भूल जा, मोह को भूल जा, लेकिन रामनाम को मत भूल बहो तेरा सहारा है। भजन को गाना और चिंतन करना तेरा काम है। लेकिन ऐसे मौके पर जब खांसी आती है तो डाक्टर या वैद्य बताते हैं कि तू पेनिसिलीन ले। वहाँ राम नाम कहाँ आया। जब इसी छोटे काम में राम नाम पर श्रद्धा नहीं होगी तो बड़े काम में उससे मैं कैसे सफल होऊँगा।” १८ आगा ख़ाँ महल के २१ दिनों के उपवास की सफलता का रहस्योद्घाटन करते हुए उन्होंने १४, १९, ४७ की प्रार्थना-सभा में कहा था “उसके बारे में मैं सिर्फ इतना ही कहना चाहता हूँ कि उन २१ दिनों तक मैं जो टिका रहा, उसकी वजह वह पानी नहीं था, जो मैं पीता था, न वह संतरे का रस ही था जो कुछ दिनों तक मैं ने लिया था, जो मेरी गैर मामूली डाकटरी देख रेख हो रही थी, वह उसका कारण नहीं थी, मगर मैं ने अपने भगवान को, जिसे मैं राम कहता हूँ अपने दिल में बसा रखा था, उसी वजह से मैं टिका रहा।” १९ अपनी मृत्यु के एक दिन पहले एक साईं के पास भेजे हुए पत्र में उन्होंने लिखा था—“इसबार किडनी और लिवर दोनों बिगड़े हैं। मेरी दृष्टि से यह रामनाम में मेरे विश्वास के कच्चेपन की वजह से है।” २० बापू के जीवन के उपर्युक्त सारे प्रसङ्ग किसी परम रामभक्त के अविचारित उद्गार के शोतक नहीं हैं प्रत्युत इनमें व्यक्तिगत अनुभूति की सच्चाई के साथ ही साथ “वैद्यो नारायणो हरिः” वाली भारतीय आस्था की प्राञ्जल

१७. प्रार्थना प्रवचन, पहला खंड, (१९४८) सस्ता साहित्य-मंडल, नई दिल्ली, पृ० ४३६।

१८. वही, पृ० ४३७।

१९. प्रार्थना-प्रवचन, दूसरा खंड, (१९४९) सस्ता साहित्य-मंडल, नई दिल्ली, पृ० ७५।

२०. रामनाम, गांधीजी, नवजीवन प्रकाशन मंदिर, अहमदाबाद पृ० ५५।

प्रतिष्ठा भी है। आज भी महर्षि चरक जैसे ख्यातिप्राप्त भारतीय चिकित्सक की कृति गांधीजी के इस सन्देश का समर्थन कर रही है। २१

काम-विजय एवं रोग-मुक्ति के अतिरिक्त मय-निवारण के लिये भी बापू ने रामनाम का ही संखनाद किया है। मुसलमानों से भयभीत बंगाल के हिन्दुओं से उन्होंने कहा था—“अगर आप अपने दिल से डर को दूर कर दें तो मैं यही कहूँगा कि आपने मेरी बहुत मदद की। लेकिन वह कौन सी जादू की चीज है, जो आपके इस डर को भगा सकती है? वह है रामनाम का अमोघ मंत्र।..... अगर आप रामनाम में विश्वास करते हैं तो आप को पूर्वी बंगाल छोड़ने की बात नहीं सोचनी चाहिये। जहाँ आप पैदा हुए और पले-पुसे वहाँ आपको रहना चाहिए और ज़रूरत पड़ने पर बहादुर मर्दों और औरतों की तरह अपनी आबरू की हिफ़ाजत करते हुए वहीं मर जाना चाहिए।” २२

गांधीजी सामूहिक प्रार्थना में रामधुन को प्रार्थना का सर्वाधिक महत्त्वपूर्ण अङ्ग मानते थे। उस समय वे स्वयं हाथों से ताल देते। उनके विचार में स्वरताल एवं भाव सहित रामधुन का गान एक अपूर्व तोष, आनंद एवं ऐक्य का वातावरण प्रस्तुत कर देता है और इससे व्यक्ति तथा समूह दोनों को परम शांति प्राप्त होती है। २३ पर कबीर की तरह बार-बार गांधीजी भी हृदय और मन से रामनाम लेने का आदेश देते हैं। वे कहते हैं—“‘मुख में राम बगल में छुरी’ वाले बगुना भगत के लिए रामनाम-महिमा तुलसीदास ने नहीं गाई। उनके सीधे पासे भी छलटे पड़ेंगे और जिसने हृदय में राम को स्थान दिया है उसके छलटे पासे भी सीधे पड़ेंगे। ..... इसलिए पाठक खूब समझ लें कि रामनाम हृदय का बोल है। जहाँ बाणी और मन में एकता नहीं, वहाँ बाणी केवल मिथ्यात्व है, दम्भ है, शब्दजाल है। ऐसे उच्चारण से चाहे संसार मले धोखा खा जाय पर अन्तर्यामी राम कहीं खा सकता है” २४ इसी प्रसङ्ग में सीताजी की दी हुई मणिमाला को रामनाम के लिए फोड़नेवाले तथा सुमर्दों को आपत्ति करने पर हृदय चीरकर रामनाम को दिखला देनेवाले हनुमान की चर्चा करते हुए गांधीजी कहते हैं .....“हो सकता है यह कथा काव्य या नाटककार की रचना हो पर उसका सार

२१. चरक चिकित्सा, अ० ३, श्लो० ३११; द्रष्टव्य—हरिजन सेवक २४:३।४६।

२२. रामनाम की महिमा—संपादक एवं संग्रहकर्ता श्री विष्णु प्रभाकर, प्रकाशक—हिन्दी साहित्य मन्दिर, अजमेर (नवजीवन ट्रस्ट, अहमदाबाद की अनुमति से) द्वितीय संस्करण, पृ० ८९-९०; द्रष्टव्य—रामनाम, पृ० २७-२८।

२३. हिन्दी नवजीवन ७।३।२९।

२४. रामनाम की महिमा, पृ० ६२-६३।

अनन्तकाल के लिए सच्चा है। जो हृदय में है वही सच है” २५ पर गोस्वामी तुलसीदास २६ की तरह गांधीजी यह भी मानते हैं कि रामनाम के जप या उच्चारण मात्र का भी अपना स्वतंत्र महत्त्व एवं मूल्य है। जब उनसे—“क्या हृदय में हो रामनाम को रखना काफी नहीं है ? या उसके उच्चारण में भी कोई खास विशेषता है ?”—इस प्रकार के प्रश्न किये गये थे तब उत्तर देते हुए उन्होंने कहा था कि मेरा विश्वास है कि रामनाम के उच्चारण का विशेष महत्त्व है। जो व्यक्ति जानता है कि राम सचमुच उसके हृदय में हैं, उसे मुँह से रामनाम के उच्चारण की आवश्यकता नहीं, यह मैं मानता हूँ। लेकिन ऐसे किसी व्यक्ति को मैं नहीं जानता। इस से उल्टा मेरा अपना अनुभव कहता है कि मुँह से रामनाम जपने में कुछ अनोखापन है। वह क्यों और कैसे यह जानना क्लेशी नहीं। २७ एक अन्य स्थल पर वे और अधिक स्पष्ट शब्दों में कहते हैं—“मगर रामनाम का निरन्तर जप चलता रहे, तो एक दिन वह आप के कण्ठ से हृदय तक उतर आयेगा और रामबाण उपाय साबित होगा।” २८ जब किसी सज्जन ने उनसे यह प्रश्न किया कि—“सेवा कार्य के कठिन अवसरों पर भगवद्भक्ति के नियम नहीं निभ पाते तो क्या कोई हर्ज है ? दोनों में से किस को प्रधानता दी जाय, सेवा-कार्य को या माला-जप को ?”—तब उत्तर देते हुए उन्होंने कहा था—“कठिन सेवाकार्य हो या उससे भी कठिन अवसर हो, तो भी भगवद्भक्ति यानी रामनाम बन्द हो ही नहीं सकता। उसका बाह्य रूप प्रसंग के मुताबिक बदलता रहेगा। माला छूटने से रामनाम जो हृदय में अंकित हो चुका है, थोड़े ही छूट सकता है ?” २९ इसी तरह के एक दूसरे सवाल के जबाब में उन्होंने बतलाया था—“अनुभव कहता है कि मनुष्य किसी भी हालत में हो, चाहे सोता भी क्यों न हो, लेकिन अगर उसे आदत हो गई है और रामनाम हृदयस्थ हो गया है तो जबतक हृदय चलता है तबतक रामनाम हृदय में चलता ही रहना चाहिये।” ३०

सचमुच ही गांधीजी ने रामनाम को हृदयस्थ कर लिया था। श्रीहनुमान प्रसाद जी पोद्दार उनके संबंध में अपने “पुराने संस्मरण” सुनाते हुए लिखते हैं कि एकबार बम्बई में श्रीबालरामजी

२५, वही, पृ० ६३ (हि० नं० २१, पृ० १९२५); द्रष्टव्य—हिन्दी नवजीवन ३०।४।२५; २४, ९, २५ तथा ७, ३, २९।

२६, मायें कुमायें अनख आलस हूँ। नाम जपत मंगल दिसि इस हूँ। मा० १, २८, १।

२७, रामनाम, गांधीजी, नवजीवन प्रकाशन मन्दिर, अहमदाबाद, पृ० १३।

२८, वही, पृ० ६२।

२९, वही, पृ० ९।

३०, वही, पृ० १२।

“रामनाम के आहुतिया” महात्माजी से मिले और नाम जप के खास समय और संख्या का नियम देते हुए उनसे अपनी बही पर सही करने का अनुरोध किया। पर गांधीजी ने मुस्कराकर कहा “जब मैं अफ्रीका में था, तब तो रामनाम की माला बहुत जपा करता था ; परन्तु अब तो दिनरात जो कुछ करता हूँ, सब रामनाम के लिए ही करता हूँ। इसलिए मैं खास समय और संख्या के लिए हस्ताक्षर क्यों करूँ।”<sup>३१</sup> प्रस्तुत प्रसङ्ग से स्पष्ट है कि बापू हर समय अपने राम में निमग्न रहने लगे थे। उनका सम्पूर्ण जीवन व्यापार, उनकी सारी जन-सेवा राममय हो गयी थी। तभी तो कभी चरखे में, कभी हिन्दू-मुस्लिम एकता में, कभी अस्पृश्यता-निवारण में, कभी सत्य में, कभी अहिंसा में या जब उनकी भावना जिस रूप की ओर खिंच गयी तब उसी रूप में उन्होंने अपने राम का साक्षात्कार किया। एक जगह वे लिखते हैं—

“और रामचन्द्र ? कौन सिद्ध कर सका है कि रामचन्द्र ने लंका में खून की नदी बहायी थी ? दस सिरवाला रावण कब जन्मा था ? बन्दरों की फौज किसने देखी थी ? रामायण धर्म-ग्रंथ है, रूपक है। करोड़ों लोग जिस राम की पूजा करते हैं, वह राम घट घट व्यापो है। रावण भी हमारे ही शरीर में रहनेवाले दस सिरवाले विकराल विकारों का रूप है। उसके खिलाफ अन्तर्यामी राम सदा युद्ध करना है। वह तो दया की मूर्ति है। अगर किसी ऐतिहासिक राम ने किसी ऐतिहासिक रावण से युद्ध किया भी तो उस से हमें बहुत कुछ सीखने को नहीं मिलना। इन प्राचीन राम-रावण को खोजने की जरूरत ? आज तो वे दर दर पड़े हैं। सनातन राम ब्रह्म स्वरूप है, सत्य और अहिंसा की मूर्ति है।”<sup>३२</sup> “पूरी प्रार्थना का ब्राह्मण्ड” के प्रसङ्ग में एक भाई के पत्र का उत्तर देते हुए उन्होंने लिखा था—“पर मैं एक बात यह भी कहना चाहता हूँ कि मैं जो रोज बोलता हूँ, जो बहस करता हूँ, वह भी प्रार्थना ही है। उसीका हिस्सा है। मेरा यह सब ही भगवान के लिए है।”<sup>३३</sup> इस तरह बापू ने “जो कुछ करूँ सो पूजा” की बहुत ऊँची स्थिति प्राप्त कर ली थी। गोस्वामी तुलसीदास जी की पंक्ति “जानत तुम्हहि तुम्हहि होइ जाई”<sup>३४</sup> को उन्होंने अक्षरशः चरितार्थ

३१. कल्याण, भगवन्नाम-महिमा और प्रार्थना अङ्क, वष ३९, अङ्क १, पृ० १७८।

३२. गांधीजी, अहिंसा—प्रथम भाग, खंड १० (नवजीवन अहमदाबाद की आज्ञा से) प्रकाशक—काशी विद्यापीठ प्रकाशन विभाग, बनारस छावनी, पृ० ११९ (हिन्दी नवजीवन, १५ अगस्त १९२९); द्रष्टव्य—रामनाम की महिमा पृ० १९-२०।

३३. दिल्ली-हायरी, मोहनदास करमचंद गांधी, नवजीवन प्रकाशन मन्दिर अहमदाबाद, पृ० ३१५।

३४. मा० २, १२७, ३ (उत्तरार्द्ध)।

कर दिखाया। राम को जानकर वे राम बन गए और अपने जीवन-काल में ही अवतारी पुरुष माने गये। राष्ट्रकवि श्रीरामधारी सिंह “दिनकर” ने तो अपनी “बापू” शीर्षक कविता में उन्हें कलियुगका साक्षात् कृष्ण घोषित किया है—

“बापू तू कलि का कृष्ण विकल, आया आँखों में नीर लिये,  
थी लाज द्रौपदी की जाती, केशव-सा दौड़ा चौर लिये,”

बापू को उत्कट लालसा थी कि जिस दिन, जिस क्षण मैं महाप्रयाण करूँ उस क्षण राम को स्मरण करता रहूँ। और ३० जनवरी ४८ को ही उन्होंने मनुबहन से कहा भी था— “आखिरी क्षणक हमें रामनाम रटते रहना चाहिए।” ३५ उस दिन अपनी जीवन-लीला समाप्त करते समय बलिदान के अंतिम क्षणों में भी उनकी जिह्वा पर “हे राम” का महामंत्र था। कई जन्मों तक एकनिष्ठ तपस्या करने के बावजूद बड़े-बड़े ऋषि-मुनि जन भी अन्तिम क्षणों में राम को भूल जाते हैं—“जन्म जन्म मुनि जतनु कराहीं। अंत राम कहि आवत नाही॥” ३६ पर गांधीजी ने अपने राम-प्रेम को संसार के सामने सिद्ध कर दिखाया। रामनाम सिद्धि से उन्हें वह स्थिति भी प्राप्त हुई जिसके विषय में भगवान् ने कहा है—

“अन्तकाले च मामेव स्मरन्मुक्त्वा कलेवरम्।

यः प्रयाति समद्भावं याति नास्त्यत्र संशयः॥३७

आज घोर नास्तिकता एवं अनास्था की ओर हमारा प्रगाढ़ आकर्षण है। हम राम को, उनके नाम को, उनके बल को बड़ी तेजी से भूलते जा रहे हैं। पर गांधीजी का सम्पूर्ण जीवन और साहित्य चिन्ता-चिन्ता कर कहता है कि राम की निःशुल्ल शरणागति ग्रहण करो, तुम्हारी सारी समस्याएँ सुलभ जायेंगी। तो आइये आज गांधीशताब्दी के शुभ अवसर पर यह व्रत लें, दृढ़ संकल्प करें कि हम भी गांधीजी के राम को पहले जिह्वा पर उतारेगे और फिर धीरे-धीरे हृदय-मन्दिर में पूर्ण प्रेम-प्रतिष्ठा के साथ सदा के लिए विराजमान कर लेंगे। इसी संकल्प को साकार करके हम गांधीजी के प्रति सच्ची श्रद्धाञ्जलि अर्पित कर सकते हैं और इसीमें गांधीशक्ती मनाने की सफलता का रहस्य भी अन्तर्निहित है।

३५. बापू—मेरी माँ, मनुबहन गांधी, नवजीवन प्रकाशन मन्दिर, अहमदाबाद, पृ० ३४।

३६. मा० ४. १०. ३।

३७. गीता, अ० ८, श्लोक ५।

## गान्धी महाराज

रवीन्द्रनाथ ठाकुर

गान्धी महाराजेर शिष्य  
केड-वा धनी, केड-वा निःस्व,  
एक जायगाय आळे मोदेर मिल्—  
गरिब मेरे मराई ने पेट,  
धनीर काळे हड ने तो हे ट,  
आतङ्के मुख हय ना कभु नील ।

षण्ढा यखन आसे तेडे  
ठँचिये धुषि डाण्डा नेडे  
आमरा हेसे बलि जवानटाके,  
'ऐ ये तोमार चोख राखानो  
खोकाबासुर धुम-भाजानो,  
भय ना पेळे भय देखावे काके ।'

सिधे भाषाय बलि कथा,  
खच्छ ताहार सरलता,  
छिण्कोमैसिर नाइको असुविधे ।

गारदखानार आइनटाके  
झुँजते हय ना कयार पाके,  
जेजेर द्वारे याय से नियो सिधे ।

दले दले हरिणबाड़ी  
 चलल यारा गृह छाड़ी  
 घुबल तादेर अपमानेर शाप—  
 चिरकालेर हातकड़ी ये,  
 धुलाय खसे पड़ल निजे,  
 लागल भाले गान्धीराजेर छाप :

उदयन । शान्तिनिकेतन

१३ दिसंबर १९४०

( हिन्दी छाया अनुवाद )

गान्धी महाराज के शिष्य, कोई धनी है, कोई दरिद्र,  
 एक जगह हमारा मेल है—गरीब को मारकर पेट नहीं भरते,  
 धना के आगे झुकते नहीं, आतंक से मुख कभी विषर्ण ( काला ) नहीं होता ।  
 सण्डा ( मुसण्डा ) जब कपट कर घूसा ताने, डंडा घुमाता आता है,  
 हम उस जवान से हँसकर कहते हैं, तुम्हारा यह आँखें लाल करना  
 बट्टे की नौद भंग करनेवाला है, (हम) डरते नहीं, डराओगे किसे ।  
 सीधी भाषा में बात कहते हैं, उसकी सरलता स्पष्ट है, कूटनीति  
 का उसमें कोई जाल नहीं है । जेलखाने के कानून को बाग़जाल के बीच  
 नहीं ढूँढना पड़ता, वह सीधे जेल के द्वार पर ले जाता है । जो घर  
 छोड़ कर दलों में हरिणबाड़ी<sup>१</sup> ( जेल ) की ओर जा रहे हैं, उनके अपमान  
 का शाप मिट गया—चिरकाल से पड़ी हथकड़ी स्वयं धूल में  
 खिसक पड़ी, भाल पर गान्धी महाराज की छाप लग गई ।

( रा० तो० )

१. हरिणों का घर ; कलकत्ता में जिस स्थान पर जेल है, उसके पास हरिण-वन था ।  
 इसीसे कारावास का नाम कदाचित् हरिणबाड़ी प्रचलित हो गया है ।







शान्तिनिकेतन में प्रिनसिपल स्कूल के छात्र, १९१५ ई०।

## शान्तिनिकेतन में गान्धोजी का प्रथम आगमन

दक्षिण आफ्रिका से ऐण्ड्यूज और पियर्सन की शान्तिनिकेतन लौटे अभी कुछ ही महीने हुए थे कि अचानक इंग्लैण्ड से ऐण्ड्यूज के नाम गांधीजी का भेजा एक समुद्री तार मिला जिसमें कहा गया था कि फिनिक्स मंडली के विद्यार्थी भारत लौट रहे हैं। उसमें यह भी कहा गया था कि अगर किसी उपयुक्त आश्रम में उनकी व्यवस्था हो जाय तो गांधीजी निश्चिन्त होंगे।

गोखले के निर्देशानुसार गांधीजी अपनी पत्नी के साथ सत्याग्रह के समाप्त होने पर इंग्लैण्ड गए थे और अपने विद्यार्थियों के भारत लौटने के पहले ही उनके यहाँ पहुँचने की संभावना थी। लेकिन उनके लंदन पहुँचने के दो दिन पहले ही प्रथम महायुद्ध छिड़ गया। चायल सैनिकों की सेवा-सुधूषा के लिये इंग्लैण्ड में बसे भारतीयों का एक स्वयंसेवक दल बनाने में वे तुरत प्रवृत्त हो गए। अतएव ऐण्ड्यूज की सहायता के सिवा उनके लिये अन्य कोई चारा नहीं था। शिक्षा के उद्देश्य तथा तरीकों के बारे में यद्यपि रबीन्द्रनाथ, गांधीजी से सहमत नहीं थे फिर भी तुरत ही ऐण्ड्यूज के जरिये उन्होंने विद्यार्थियों को आने का निमंत्रण दिया। उस वर्ष की आश्रम की कठिन आर्थिक परिस्थिति भी उन्हें निरुत्साह नहीं कर सकी। उन दिनों रबीन्द्रनाथ जिस मकान में रहते थे वह देहली कहलाता था उसके ठीक बगलवाले नतुन बाड़ी में उन्होंने इन अल्पवयस्क अतिथियों के रहने का प्रबन्ध करा दिया जिसमें कि वे बिना किसी विघ्न-बाधा के अपने ढंग से रह सकें और अपना कार्यक्रम चला सकें और साथ ही ने उनकी देखरेख से अलग भी न-जा पड़े। भारत में आने के बाद उन लड़कों ने कुछ दिन हरिद्वार में स्वामी श्रद्धानन्द के गुरुकुल आश्रम में बिताए और तब शान्तिनिकेतन आए। विश्वभारती क्वार्टर्ली, फरवरी १९३८ में प्रकाशित सी० एफ० ऐण्ड्यूज के संस्मरण में इसका वर्णन किया गया है :

‘जब महात्माजी सन् १९१४ ई० में दक्षिण आफ्रिका से लंदन गए तब एक समुद्री तार भेजकर उन्होंने मुझ से अनुरोध किया था कि उन लड़कों के लिये जो फिनिक्स में उनके साथ रहते थे कुछ व्यवस्था करूँ। वे लड़के उनके भतीजे मगनलाल गांधी के साथ भारत आ रहे थे। गुरुदेव ने बड़ी प्रसन्नता से शान्तिनिकेतन में उनका स्वागत किया। कई महीनों तक वे लोग हमारे साथ रहे और आश्रम में यहाँ के जीवन में हाथ बटाया। गुरुदेव स्वयं देहली में रहते थे और उसके पास ही के मकान नतुन बाड़ी में उनके रहने का उन्होंने प्रबन्ध करा दिया था। संख्या में वे अट्ठारह थे और उनमें से कुछ तो सचमुच ही अत्यन्त कम उम्र के थे। मगनलाल इस पूरे परिवार के अभिभावक थे। फिनिक्स से आए थे विद्यार्थी अपने आश्चर्य-जनक अध्यवसाय और नित्य अपने पाठ्य-क्रम के सिलसिले में बाहर के मैदान में कठोर परिश्रम के प्रति अपने अदम्य उत्साह से हमारे विद्यार्थियों को प्रभावान्वित कर रहे थे।

इस कार्यके लिये उनके निवास स्थानके सामने ज़मीन का एक टुकड़ा उन्हें दे दिया गया था जिसमें उन्होंने आलू लगाया था और कुएँ से जल लाकर वे उसे सींचते थे। लेकिन दुर्भाग्यवश अंत में दीमकने पूरी फसल नष्ट कर दी। ऊपरी तल्ले के अपने छोटे से कमरे से गुरुदेव उनपर अपनी स्नेह दृष्टि रखते थे। गुरुदेव का वह कमरा इतना छोटा था कि मुश्किल से उसमें मसहरी के साथ उनकी छाट आती थी। अपने बच्चोंकी तरह वे उन्हें प्यार करते थे और उनके विकास में अपना बहुत समय लगाते थे और बदले में वे लड़के उनके प्रति असीम श्रद्धा रखते थे और उन्हें प्यार करते थे।'

तत्त्वबोधिनी पत्रिका ( पौष, शक संवत् १८३६ ) के आश्रम-समाचार-स्तम्भ में शान्ति-निकेतन के विद्यार्थियों ने अपने अतिथियोंके आगमन की सूचना बड़े उत्साह से प्रकाशित की थी :

‘बहुत बड़े त्यागी और लोगों की भलाई में लगे रहनेवाले श्रीयुक्त मोहनचन्द ( दास ) करमचन्द गांधी द्वारा स्थापित फिनिक्स मंडली के विद्यालय से कुछ विद्यार्थी भारत में आए हैं। श्रीयुक्त गांधी अभी इंग्लैण्ड में हैं। उनके यहाँ लौटकर आने तक ये सोलह विद्यार्थी आश्रम में रहेंगे। ये लोग मिठाई नहीं खाते और न चटपटी, कड़वी चीज़ें ही खाते हैं। उनमें से कुछ तो बी, दूध तक नहीं खाते। आश्रम के सभी आयोजनों में वे शारीक होते हैं। श्री मगनलाल गांधी जो श्री एम० के० गांधी के भतीजे हैं और इनलोगों के अध्यापक हैं इनके साथ ही इनके अभिभावक के रूप में रहते हैं। इन लड़कों में श्री एम० के० गांधी के तीन लड़के भी हैं।’

फिनिक्स विद्यालय के इन विद्यार्थियों के आने के बाद ही रवीन्द्रनाथ ने महात्मा गांधी को यह पत्र लिखा था।

‘प्रिय श्री गांधी,

भारत में आए अपने फिनिक्स विद्यालय के विद्यार्थियों के रहने योग्य मेरे विद्यालय को आपने जो उपयुक्त स्थान समझा इससे मुझे सचमुच बड़ी खुशी हुई और मेरी यह खुशी और बढ़ गई जब मैंने उन प्रिय लड़कों को यहाँ देखा। हम सभी अनुभव करते हैं कि यहाँ के लड़कों पर उनका प्रभाव बड़े काम का होगा और मैं समझता हूँ कि बदले में वे लड़के भी यहाँ से कुछ पा सकेंगे और उनका यहाँ रहना सार्थक होगा। मैं यह पत्र आपको धन्यवाद देने के लिये लिख रहा हूँ कि आपने अपने विद्यार्थियों को हमलोगों का विद्यार्थी होने का अवसर दिया और इस प्रकार हम दोनों के जीवन की साधना में एक जीवन्त योग सृज्ज स्थापित होने दिया।

आपका अत्यन्त अभिन्न,  
रवीन्द्रनाथ टैगोर।

संभवतः वह पत्र प्रारंभिक योगसूत्र था जिसने बाद के बहुसूत्र्य गांधी-टैगोर पत्रव्यवहार के मार्ग को प्रशस्त कर दिया।

अभी सुस्किल से कुछ महीने बीते होंगे कि एक तार पाकर आश्रमवासियों को यह पता चला कि गांधीजी भारत आ गए हैं और १७ फरवरी सन् १९१५ ई० को शान्तिनिकेतन में उनके आने की संभावना है। कुछ समय से गांधीजी को अपने विद्यार्थी-शिष्यों का कुछ भी समाचार नहीं मिल पाया था। जब वे बम्बई आए तब पहले पहल उन्हें पता चला कि वे लोग रवीन्द्रनाथ के संरक्षण में हैं :

‘बम्बई में उतरने पर ही मुझे पहले पहल पता चला कि फिनिक्स दल शान्तिनिकेतन में है अतएव गोखले से मिलने के बाद जितनी जल्दी हो सके उससे मिलने को मैं उत्सुक था।’

शान्तिनिकेतन के लिये वह स्मरणीय दिन था। उत्तरी भारत का भ्रमण करने के बाद शिकाइद होकर रवीन्द्रनाथ अभी-अभी कलकत्ता पहुँचे थे। ‘बलाका’ में जिन नवीन भावों और छन्दों का उत्स उन्होंने प्रत्यक्ष किया था उससे उनका काव्य-जीवन नये सिरे से प्रस्तुति हो रहा था। ब्रह्मविद्यालय और आश्रम में भी नये जीवन का संचार हो रहा था। कार्य करने की लगन और मनुष्य की सेवा की भावना से आश्रम ओतप्रोत हो रहा था। गुरुदेव की अनुपस्थिति से आश्रम-बालक ज़रा मो निरुत्साहित नहीं हुए और अपने अतिथि के स्वागत की तैयारियों में जुट पड़े। स्वागत-समारोह की पूर्वरात्रि को साढ़े बारह बजे तक काम में वे लगे रहे उसके पहले साढ़े दस बजे रात तक इतने उत्साह और आनंद से वे काम में लगे कि वह अविस्मरणीय है।

यह सुंदर स्वागत-समारोह पूर्ण रूप से भारतीयता से अनुप्राणित था। रवीन्द्रनाथ ने कलकत्ते से जो पत्र ऐण्ड्रयूज को लिखा था और उसमें जैसी आशा का पोषण किया था उसे आश्रम के बालकों ने पूर्ण रूप से निभाया। संभव है कि १८ फरवरी, १९१५ को लिखे इस पत्र में रवीन्द्र ने पहली बार गांधीजी को ‘महात्मा’ कह कर संबोधित किया था :

‘मैं समझता हूँ कि महात्मा और श्रीमती गांधी बोलपुर पहुँच गए हैं और शान्तिनिकेतन ने उनकी उपयुक्त अभ्यर्थना की है उनसे मिलने पर मैं स्वयं अपना व्यक्तिगत स्नेह व्यक्त करूँगा।’ गांधीजी भी अपनी आत्मकथा में लिखते हैं :

‘अध्यापकों और विद्यार्थियों ने अपने स्नेह से मुझे अभिभूत कर दिया। अभ्यर्थना-समारोह सादगी, कला और स्नेह का एक सुंदर संमिश्रण था।’

तत्त्वबोधिनी पत्रिका के तत्कालीन एक अंक में इसका एक सुंदर वर्णन प्रकाशित हुआ था :

‘गांधीजी और उनकी पत्नी १७ फरवरी के तीसरे पहर आश्रम में पधारे। उनके

स्वागत के लिये बनी गई सबकुछ पर चंदोबा तना था। वहाँ चंदन और फूलों से उनका स्वागत किया गया। आश्रम के संगीत अध्यापक श्री भीमराव शास्त्री ने एक स्वागत-गान गाया। संगीत के साथ सितार और इसराज-बादन हुआ। जब वे पहले तोरण को पार कर दूसरे तोरण के पास आए तो उनके पैरों को धोने के लिये जल लाया गया। भद्रेय दार्शनिक श्रीयुक्त दिनेन्द्रनाथ ठाकुर की पुत्रवधू श्री हेमलता देवी ने, जो आश्रम की मातृ-तुल्य हैं यहाँ की अन्य महिलाओं के साथ श्रीयुक्त गांधी का हिन्दू विधान के अनुसार स्वागत किया। इस द्वार के बाद वे मीतरी तोरण में आए। इसके उत्तर में पद्माकार एक मिट्टी का आसन बनाया गया था। स्वागत के लिये वैदिककालीन वेदी के जैसा यह आसन बना हुआ था। चार केले के स्तंभ और आभ्रपल्लव सहित जल से पूर्ण चार कलश चारों कोनों पर सजाए गए थे। अभ्यर्चना के चार थालों में प्रत्येक में पाँच पाँच दीपक सजाकर गांधीजी और उनकी पत्नी के सामने रखे गए थे। महिलाओं की ओर से एक बालिका ने उन्हें फूलों की माला पहनाई, भीमती गांधी के कलाई पर सिन्दूर की बिंदी लगाई और भद्रा ज्ञापन के लिये उनके चरणों की धूलि ली। पंडित क्षितिमोहन सेन शास्त्री और दो मराठी अध्यापकों ने वैदिक मंत्रों के पाठ और उनके बंगला और गुजराती अनुवाद के साथ आयोजन का समापन किया। जहाँ भी अनिधि किसी तोरण में प्रवेश करते क्षितिमोहन बाबू संस्कृत श्लोकों का पाठ करते और उनका बंगला अनुवाद करते तथा मराठी अध्यापकगण गुजराती में अनुवाद कर देते। स्वागत-समारोह के अंत में आश्रम-बालकों ने श्रीयुक्त दिनेन्द्रनाथ ठाकुर के निर्देशन में दो गान गाए।

इस प्रकार जनकुल से दूर दूरे कुंजों की छाया में आयोजित इस स्वागत समारोह के द्वारा शान्तिनिकेतन ने अपने एक अत्यन्त बड़े सुहृद् को अपनाया और पूरे बंगाल की तरफ से भारतवर्ष के भावी नेता का उनके सार्वजनिक जीवन में प्रवेश के उपकाल में ही विशुद्ध भारतीय विधि से स्वागत किया। इस स्वागत से शान्तिनिकेतन के लिये जिस प्रेम और ममत्व की भावना उनमें उत्पन्न हुई वह बराबर उनके मनमें ताज़ी बनी रही। सन् १९४५ ई० के दिसम्बर में अंतिम बार जब वे शान्तिनिकेतन आए उससे इस बात का पूरा परिचय मिल जाता है।

उस अवसर पर गांधीजी ने जो कुछ कहा था वह तत्त्वबोधिनी पत्रिका के शक संवत् १८३६ के चैत्र के अंक में प्रकाशित हुआ और उसे उद्धृत किया जा रहा है :

‘आज जिस आनंद का मैं अनुभव कर रहा हूँ वैसा इसके पहले कभी नहीं किया था। यद्यपि मुखेश्वर रवीन्द्रनाथ यहाँ नहीं हैं फिर भी अपने हृदय में हम उनकी उपस्थिति का अनुभव कर रहे हैं। मुझे इस बात से और भी खुशी है कि भारतीय ङंग से आपने स्वागत

का आयोजन किया है। बम्बई में बड़ी झुंझुम से हमारी आगमन की गई लेकिन उसमें ऐसी कोई चीज़ नहीं थी जिससे हमें प्रसन्नता होती। क्यों कि वहाँ पर पाश्चात्य ढंग की बड़ी सावधानी से नकल को गई थी। पूर्व के विधि-विधान को अपना कर ही हम अपने उद्देश्य की ओर अग्रसर हो सकेंगे, पश्चिमी ढंग को अपनाकर नहीं, क्यों कि हम पूर्व के हैं। भारतवर्ष के सुंदर रीति-रस्मों और रिवाजों को अपनाकर ही हम अपना विकास कर पाएँगे और उसकी अन्तरात्मा के वैशिष्ट्य के अनुरूप भिन्न भिन्न आदर्शवाले राष्ट्रों के साथ मैत्री-संबंध स्थापित कर सकेंगे। शास्त्र में पूर्व की अपनी संस्कृति के माध्यम से ही भारतवर्ष प्राप्त्य और पाश्चात्य जगत् के साथ मित्रता स्थापित करने में सक्षम होगा। बंगाल के इस आश्रम के साथ आज मेरा अनिष्ट संबंध हो गया है। अब मैं आपके लिये अजनबी नहीं रह गया। मैं दूर स्थित आफ्रिका को भी पसंद करता था क्यों कि वहाँ के, भारतीयों ने अपना राष्ट्रीय रहनसहन और व्यवहार को छोड़ नहीं दिया है।'

आफ्रिका के सत्याग्रह के बाद से गांधीजी रेल के तीसरे दर्जे में ही सफर करने लगे थे। बोलपुर स्टेशन पर एक अद्भुत घटना घटी जिसका वर्णन मार्क स्नू १९१५ ई० के 'आदर्श रिव्यू' में प्रकाशित हुआ है :

'हाल ही में श्रीयुक्त गांधी और श्रीमती गांधी बोलपुर गए थे। स्टेशन पर जो लोग उनकी अगवानी के लिये गए थे वे उन्हें प्रथम और दूसरे दर्जे में हूँक रहे थे। उन्हें न पाकर उन लोगों का दल चिराश होकर छोटने को था तभी उन लोगों ने देखा कि अतिथि खाली पैर तीसरे दर्जे के डब्बे से उतर रहे हैं। संजीवनी में भी कहा गया है : 'स्टेशन से आश्रम तक वे खाली पैर पैदल गए।' अपनी आत्मकथा में विनोद करते हुए उन्होंने जो लिखा है उससे उस समय की वाद और जी ताजी और स्पष्ट हो जाती है :

'अपने काठियावाड़ी कुर्ते, पगड़ी और धोती में मैं आज की अपेक्षा कुछ अधिक सभ्य दीखता था।'

शान्तिनिकेतन में शान्ति से कुछ समय बिताने की आशा लेकर गांधीजी वहाँ आए थे लेकिन दुर्भाग्य कि १८ फरवरी सन् १९१५ के तड़के ही गोखले की मृत्यु का उन्हें तार मिला। गांधीजी जब पूना से रवाना हुए थे तब गोखले सख्त बीमार थे। फिर भी इस आत्मिकता ने उन्हें किम्वदुता बना दिया। दिवंगत नेता की याद में विद्यालय बंद हो गया। शोकसभा का समापन करते हुए अन्य बातों के अलावा गांधीजी ने कहा था 'मैं असली जननायक की खोज में निकला था और समूचे भारत में केवल एक को पाया, और वह व्यक्ति गोखले थे।' उस दिन तीसरे पहर कस्तूरबा और भगनलाल के साथ गांधीजी पूनाके लिये रवाना हो गए।

बर्दवान तक ऐण्ड्रयूज उनके साथ गए। वहाँ से कल्यान तक की अपनी यात्रा में तीसरे दर्जे के यात्रियों की दुर्दशा का उन्होंने प्रत्यक्ष दर्शन किया। अपनी आत्मकथा के 'तीसरे दर्जे के यात्रियों की दुर्दशा' वाले अध्याय में उन्होंने विस्तार से इसका वर्णन किया है।

तीन दिनों बाद (२२ फरवरी) शान्तिनिकेतन लौटने पर रबीन्द्रनाथ सिर्फ अपने बाल-अतिथियों को ही पा सके। कई दिनों बाद गांधीजी पूना से लौटे।

और इसके बाद ही उनका शान्तिनिकेतन में वास्तविक अवस्थान शुरू हुआ। गांधीजी के लिये यह विश्राम नहीं था। समय का पूर्ण रूप से उपयोग करने के लिये वे पिल पड़े। उनकी 'आत्मकथा' में इसका एक रोचक वर्णन मिलता है :

‘जैसी कि मेरी आदत है बहुत जल्दी मैं अध्यापकों और विद्यार्थियों से हिलमिल गया और स्वावलंबन की चर्चा उनसे छेड़ दी। मैंने अध्यापकों से कहा कि अगर वे तथा विद्यार्थीगण रसोइये न रखकर स्वयं भोजन बनाने लग जायें तो इस से अध्यापकगण लड़कों को शारीरिक और नैतिक स्वास्थ्य की दृष्टि से रसोइघर को त्रियंत्रण में रख सकते हैं और विद्यार्थीगण उससे स्वावलंबन की शिक्षा पा सकते हैं। उनमें से एक या दो तो सिर डुला कर ना करना चाहते थे लेकिन कुछ ने इस प्रस्ताव का जोरों से समर्थन किया। और कुछ नहीं तो इसके नयेपन के लिये लड़कों ने इसका स्वागत किया। उनमें नयापन के लिये एक सहज रुक्मिणी रहती है। अतएव हमलोगों ने इस कार्यक्रम को चालू कर दिया। जब मैंने कवि से इसके संबंध में राय देने को कहा तो उन्होंने कहा कि उन्हें कोई आपत्ति नहीं होगी अगर अध्यापक सहमत हों। लड़कों से उन्होंने कहा कि 'इस प्रयोग के भीतर स्वराज की कुंजी है'।

इस कार्यक्रम को सफल बनाने के लिये पियर्सन ने अपना शरीर गलाना शुरू कर दिया। बड़ी लगन से वे इस काम में जुट पड़े। तरकारी काटने का एक दल बना, दूसरा अनाज साफ करने के लिये, इसी तरह अन्य कामों के लिये भी। नगेनबाबू (नगेन्द्रनाथ आइज) तथा कुछ अन्य लोगों ने रसोइघर और उसके आसपास की सफाई का भार लिया। कुदाल हाथ में लेकर उन्हें काम करते हुए देख मुझे बड़ी प्रसन्नता होती।

लेकिन एक सौ पच्चीस विद्यार्थियों और उनके अध्यापकों से जो पानी में बतखों के समान थे, शारीरिक भ्रमवाले इस कामको चलाते जाने की आशा रखना अत्यधिक आशावादी होने जैसा था। नित्य विचार-विमर्श होता। कुछ ने तो बहुत जल्दी ही थकावट महसूस करना आरंभ कर दिया। लेकिन पियर्सन हार मानने वालों में नहीं थे। चेहरे पर मुस्कुराहट लिए हुए कुछ न कुछ करते हुए वे रसोइघर के आसपास बराबर दोख पड़ते। रसोई के बड़े-बड़े बर्तनों के धोने का काम उन्होंने अपने जिम्मे ले रखा था। जहाँ बर्तन धोया जाता वहाँ

छात्रों का एक दल सितार बजाता जिससे कि उसकी नीरसता को मुकाबला जा सके। सब ने समान याव से उत्साह के साथ इस कार्यक्रम को प्रारंभ किया और शान्तिनिकेतन अनुभवशी के छत्ते की तरह कार्यरत हो गया।'

इस प्रयोग का जो विवरण ऊपर दिया गया है वह ऐसे व्यक्ति द्वारा है जो उसके मूल में था और उस प्रयोग के प्रति शान्तिनिकेतन वालों को क्या प्रतिक्रिया थी इसका सही सही चित्रण इसमें मिलता है। 'नित्य विचार-विमर्श होता था' अतएव यह मान लिया जा सकता है कि आश्रम के जीवन में ऐसी उथल-पुथल न हुआत आई और न गुमगुम तरीके से आई। ऐसी संस्था में जिसमें प्राण के चिह्न वर्तमान हों ऐसा होना संभव भी नहीं। इस संबंध में रवीन्द्रनाथ को उदार मनोवृत्ति का परिचय पाकर विस्मित हो जाना पड़ता है। वे जानते थे कि यह उनको पढ़ति नहीं है फिर भी अपना व्यक्तिगत प्रभाव उन्होंने किसी भी ओर नहीं डाला। नित्य के इस विचार-विमर्श से अपने को अलग कर वे सुकल (अब श्रोनिकेतन) चले गए और फाल्गुनी और उसके गान लिखने में हाथ लगाया और शान्तिनिकेतन के कार्यक्रम किस दिशा में अग्रसर होते हैं, धैर्य के साथ देखने लगे। हो सकता है कि वे उस समय की प्रतीक्षा में हों जब आश्रम के अध्यापक और विद्यार्थी अपनी ही तर्कणा से सही मार्ग ढूँढ़ लें और जबकि दूसरे व्यक्ति की अनुप्रेरणा को प्रत्यक्ष कर दें। उसी अवधि में अपने पुत्र रवीन्द्रनाथ को जो पत्र उन्होंने लिखा था उसका कुछ अंश उद्धृत किया जा रहा है जिससे उनकी विचक्षणता का पता चलता है।

'रसोई बनाने के मामले को लेकर यहाँ एक बड़ी अशान्ति फैली हुई है। गांधी जी के परामर्श से यहाँ के विद्यार्थी अपना भोजन स्वयं बना रहे हैं। बहुत सी गलत सही बातें इसे लेकर फैली हुई हैं और यहाँ पर थोड़ा उत्तेजना है।... .. यद्यपि यह काम कठिन है फिर भी शुरुआत हो गई है। सचमुच में इससे हमारी आर्थिक और अन्य कुछ समस्याओं का समाधान हो जायगा। अन्य सब कुछ छोड़ कर इससे हमारे विद्यार्थियों को उत्तम प्रशिक्षण का अवसर मिलेगा और वे इस आश्रम के वास्तविक तात्पर्य और उसकी भावना को उपलब्ध कर सकेंगे। विद्यार्थी तो उत्साह से भरे हुए हैं लेकिन कुछ अध्यापक अनिच्छुक हैं..... अगर हमलोग कुछ समय तक मौन धारण किए रहें तो सब कुछ अपने आप ठीक हो जायगा। धैर्य के साथ अगर हम प्रतीक्षा करें तब कोई कठिनाई नहीं रह जायगी।'

और अंत में इस धैर्य ने एक सहज और सुसंगत समाधान उपस्थित कर दिया। कुछ दिनों के बाद विद्यार्थी और अध्यापक इस प्रयोग को बंद कर देने के लिये सहमत हो गए।



शिक्षा के क्षेत्र में इस प्रयोग की अच्छाईयां बुराईयां दोनों ही हैं। इसके संबंध में गांधीजी ने जो कहा है वह ध्यान देने योग्य है :

‘जो हो, यह प्रयोग कुछ दिनों बाद बंद हो गया। मेरी दृष्टि में इस प्रसिद्ध संस्था का इस प्रयोग के थोड़े समय तक भी अपनाने से कुछ नुकसान नहीं हुआ और इससे जो अनुभव प्राप्त हुए वे अध्यापकों के काम के साक्षित होंगे।’

आश्रम की भावना को विकसित करने के इस प्रथम प्रयास की स्मृति शान्तिनिकेतन के लिये अत्यन्त प्रिय है। गांधीजी के कुछ दिनों के साहचर्य का यह परिणाम था। इस प्रयोग की स्मृति में प्रत्येक वर्ष १० मार्च को शान्तिनिकेतन में ‘गांधी पुण्याह’ का पालन किया जाता है।

एक आवश्यक कार्य से ११ मार्च को गांधीजी को रंगून चला जाना पड़ा। बीस दिनों बाद वे लौटकर आए और ३ अप्रैल को दलबल सहित कुंभ मेले के अवसर पर हरिद्वार चले गए। वहाँ स्वयं सेवकों के दल में शामिल होने के लिये उनके विद्यार्थियों को आमंत्रित किया गया था। ‘शान्तिनिकेतन में रह कर हम लोगों ने यह समझ लिया था कि भारतवर्ष में हमारा मुख्यकाम काजू-बूबरदार का होगा।’ महात्मा मुंशीराम से, जो स्वामी श्रद्धानन्द के नाम से विख्यात थे, उनके गुरुकुल आश्रम से मिलने के लिये तथा इनके आदर्शों से परिचित होने के लिये गांधीजी स्वयं बहुत उत्सुक थे।

शान्तिनिकेतन में गांधीजी के प्रथम आगमन की स्मृति प्रेरणादायक है। यह स्मृति बाद में उनके कई बार यहाँ आगमन को जीवन्त बनाती रही है। वास्तव में उसके बाद से ही उन्होंने शान्तिनिकेतन को अपना दूसरा घर कहना शुरू किया। शान्तिनिकेतन को अपना घर मान कर ही वे यहाँ आते रहे। बड़ोदादा१, गुरुदेव, पियर्सन और ऐण्ड्रयूज की स्मृतियों से जड़ित शान्तिनिकेतन उनके लिये मात्र अतिथिशाला नहीं रह गया था।

( विश्वभारती क्वार्टरली के गांधी पीस मेमोरियल अंक से )

अनु० रामपूजन तिबारी

## महात्मा गान्धी को शान्तिनिकेतन यात्राएं

महात्मा जी सन् १९१५ में प्रथम बार शान्तिनिकेतन आए। आकर पूना चले गए, फिर लौटे फिर रंगून चले गए, फिर आए और कुछ दिन रहकर हरद्वार चले गए। इस बार सब मिलाकर वे १५ दिन शान्तिनिकेतन में ठहरे। सन् १९२० में ५ दिन ठहरे, सन् १९२५ में तीन दिन ठहरे। सन् १९४० में तीन दिन ठहरे, यही उनकी गुरुदेव से अंतिम भेंट थी। गुरुदेव के तिरोधान के बाद सन् १९४५ में महात्मा जी अंतिम बार आए। सब मिलाकर लगभग २९ दिन महात्मा जी शान्तिनिकेतन में रहे। उनकी शान्तिनिकेतन यात्राओं का पूरा विवरण यहाँ दिया जा रहा है।

## प्रथम यात्रा

सन् १९१५ ई०

फरवरी १७, बुधवार

बर्दवान में ऐण्ड्रयूज और सन्तोष बाबू आये। खिस्तीके घर गया। बोलपुर रातको पहुँचा। ठेठ पुराने ढंग के अतिथि-सत्कार का आनंद मिला।

फरवरी १८, बृहस्पतिवार

ऐण्ड्रयूज के साथ बातचीत।

फरवरी १९, शुक्रवार

ऐण्ड्रयूज के साथ और बातचीत।

फरवरी २०, शनिवार

राजनैतिक गुरुके स्वर्णवास का तार मिला। बोलपुर से रवाना।..... बर्दवान तक ऐण्ड्रयूज साथ आये। खूब बातचीत हुई। शिक्षकों के सुधारों के संबंध में बातलाप।

मार्च ६, शनिवार

शान्तिनिकेतन पहुँचा। गुरुदेव से मुलाकात।

मार्च ७, रविवार

ऐण्ड्रयूज के साथ गुरुदेव के घर गया।..... गुरुदेव ने व्याख्यान दिया।

मार्च ८, सोमवार

गुरुदेव कलकत्ते गए। ऐण्ड्रयूज के साथ उनके व्यवहार के सम्बन्ध में बातचीत हुई। रात को शिक्षकों से मिला। शिक्षण के विषय में चर्चा की।

मार्च ९, मंगलवार

स्वास्थ्य-सफाई-समिति के साथ सब कुछ देखा। गन्दगी की सीमा न थी।

मार्च १०, बुधवार

शिक्षकों से बात। लड़कों से मुलाकात। स्वयं रसोई बनाने का प्रयोग आरम्भ। सबेरे फलाहार। शाम को मन्दिर में भाषण।

मार्च ११, बृहस्पतिवार

ऐण्ड्रयूज और सरोद बाबू के बीच गरमागरमी। ऐण्ड्रयूज ने क्षमा माँगी। रातका कलकत्ता जाने के लिए निकला। हरिलाल और रामदास साथ आये। गुरुदेव से स्टेशन पर मिला। लड़कों के लिए ऐण्ड्रयूज को २०० रुपये दिये। दत्तात्रेय से रुपया लिया।

( रंगून के लिए चले गए )

मार्च ३१, बुधवार

विद्यार्थियों से दो शब्द ।..... बोलपुर रवाना । मारवाड़ियों ने बोलपुर जाने के लिए ३०० रुपये दिये । रातको बालपुर पहुँचा । प्राणकाल मेरे साथ आया ।

अप्रैल १, श्रद्धस्पर्तिवार, वैशाख बदी १

एक बीमार लड़के को देखने गया । ऐण्ड्रयूज की कष्टमय स्थिति समझी । गुरुदेव के साथ मुलाकात ।

अप्रैल २, शुक्रवार

ऐण्ड्रयूज के सम्बन्ध में गुरुदेव के साथ बातचीत । बाव में शिक्षकों के साथ । अन्त में शिक्षकों के सम्मुख ऐण्ड्रयूज से बातचीत । कुंजरू की ओर से तार कि हम सबको ५ तारीख तक हरद्वार पहुँच जाना चाहिए । नेपाल बाबू की सार-संमाल ।

अप्रैल ३, शनिवार

गुरुदेव की अघ्यक्षता में लड़कों के साथ अन्तिम बार बातचीत । मयनलाल तथा रामदास को बोलपुर में रसोई के काम में मदद देने के लिए रखा । बाकी को लेकर हरद्वार के लिए रवाना । शकर पंडित साथ आये ।

महात्मा गान्धीजी की डायरी से—

( सम्पूर्ण गान्धी वाङ्मय—खण्ड १३,

पृ० १६३ और आगे )

## महात्मा जो जो पहलो शान्तिनिकेतन यात्रा का वर्णन

१

श्री गान्धी तथा श्रीमती गान्धी का बोलपुर आगमन १९

### प्रफुल्लचन्द्र चौधुरी

जब हम १५ तारीख को रात्रि योजन कर रहे थे मैंने अचानक एक विद्यार्थी से सुना कि श्री एण्ड्रयूज को श्री गान्धी जी का एक तार मिला है कि वे १७ तारीख को शाम की गाड़ी से बोलपुर पहुँच रहे हैं। यह समाचार सुनकर हम बड़े प्रसन्न हुए तथा पुलकित भी हुए क्योंकि उन्हें देखने के लिए उत्सुक थे क्योंकि वे भारत के महानतम व्यक्तियों में से एक हैं। एक अत्यंत समृद्ध व्यक्ति के पुत्र होते हुए तथा दक्षिण आफ्रीका के बहुत बड़े बैरिस्टर होते हुए भी उन्होंने अपना जीवन अपने देश के लिए अर्पित कर दिया है।

अतएव मैं यह समाचार सुनकर बहुत प्रसन्न हुआ। यह सुनकर मैं और भी प्रसन्न हुआ कि श्रीमती गान्धी उनके साथ आ रही थीं, मैं उनकी श्रद्धा करता था क्योंकि वे अपनी मातृभूमि के लिए जेल गई थीं।

तब सभी लड़के आश्रम की सफाई में जुट गए। कुछ लड़के श्री पियर्सन के कमरे के समीप शौचालय बनाने लगे और हमलोग उन ईंटों और कूड़े को वहाँ से उठाकर छोटे टीले के पास के गड्ढे में फेंकने लगे। सब काम हमने बहुत जल्दी कर डाला, कारण कि उस समय हमारे मन में एक असाधारण शक्ति आ गई थी और हर काम हमने प्रसन्नतापूर्वक मनोयोग से किया। हममें से कुछ आश्रम की मुख्य सड़क की मरम्मत करने लगे और उन्होंने लगभग पाँच दिन के काम को एक दिन में कर डाला और अपना काम केवल दो दिन में पूरा कर लिया। हममें से कुछ छासिम वृक्षों के नीचे स्थित वेदी तथा जमीन साफ़ करने लगे तथा आश्रम की सभी गंदी जगहों को साफ़ करने लगे। जब हमलोग कूड़ा हटा रहे थे और श्रीमती गान्धी के लिए स्नानघर बना रहे थे तब हममें से कुछ लोगों को 'चोटें' आ गईं। १५, १६ तथा १७ तारीख को आश्रम की सफाई करने श्री गांधी और श्रीमती गांधी का स्वागत करने के लिए तोरण और झंडा बनाने के अतिरिक्त और कुछ नहीं किया।

---

१. शान्तिनिकेतन से 'आश्रम' नामक हस्तलिखित पत्रिका निकलती थी। श्री प्रफुल्लचन्द्र चौधुरी नहीं कक्षा के विद्यार्थी थे जब गान्धी जी आश्रम में पधारे थे। १७ फ़रवरी से २० फ़रवरी १९१५ ई० में गान्धी जी शान्तिनिकेतन में ठहरे। श्री चौधुरी ने १५ मार्च को यह लेख लिखा। आश्रम पत्रिका के जून-जुलाई अंक में लेख लिखा है।

१७ तारीख को जब स्टेशन आने का समय आया तो घंटों बजाई गई और हम सब लोग रफ्त बनाने के लिए दौड़े और टोल्बियों में बिभक्त होकर तेजी से हमलोग स्टेशन की ओर चले, क्योंकि समय बहुत कम रह गया था। जब हमलोगों ने स्टेशन की सीमा में प्रवेश किया तो गाड़ी आने की घंटों बजी और हम जितनी तेजी से दौड़ सकते थे दौड़े और दोनों—हम और रेलगाड़ी स्टेशन पर एक ही समय पहुँचे।

कुछ मिनट तक हमलोगों ने श्री तथा श्रीमती गान्धी की स्टेशन के मुख्य फाटक पर प्रतीक्षा की किन्तु कुछ समय बाद हमें मालूम हुआ कि वे दूसरे रास्ते से स्टेशन के बाहर निकल आए हैं, अतः हम उस जगह पहुँचे जहाँ वे खड़े हुए थे और मैं स्तम्भित रह गया क्योंकि मैंने देखा कि वे बहुत ही साधारण पोशाक पहने हुए हैं और श्रीगान्धी के पैरों में जूते नहीं हैं। उन्होंने आश्रम चलने के लिए उस गाड़ी में चढ़ना स्वीकार नहीं किया जो उनके लिए श्री द्विजेन्द्रनाथ ठाकुर ने भेजी थी। वे हमारे साथ पैदल चलने लगे। हममें से एक उनके आगमन का समाचार देने के लिए आश्रम की ओर दौड़ा।

पहले वे श्री द्विजेन्द्रनाथ ठाकुर<sup>२</sup> के पास गए और उनसे मिलने के बाद पहले तोरण पर पहुँचे। वहाँ क्षितिमोहन बाबू<sup>३</sup> श्री राजगम और श्री दत्तात्रेय<sup>४</sup> तथा कुछ अन्य लड़कों ने एक मंत्र का पाठ किया और उन्हें माला पहनाई। फिर वे दूसरे तोरण-द्वार पर पहुँचे। मैं यह लिखना भूल गया कि उनका स्वागत करने के लिए तीन द्वार बनाए गए थे। दूसरे द्वार पर उन्होंने पैर धोए, और यह हिन्दुओं की एक रीति है। दूसरे द्वार पर भी उन्हें माला पहनाई गई। फिर वे तीसरे दरवाजे पर पहुँचे और यह सबसे सुन्दर और सबसे बड़ा था।

जब उन्होंने अपने आसन ग्रहण कर लिए तो क्षितिमोहन बाबू, श्री राजगम और श्री दत्तात्रेय ने कुछ मंत्रों का पाठ किया। मंत्रपाठ के पश्चात् श्री विनेन्द्रनाथ ठाकुर<sup>५</sup> ने अपनी संगीत मण्डली के साथ एक गीत गाया। इसके पश्चात् श्री अशितकुमार हल्दार<sup>६</sup> ने श्री और श्रीमती गान्धी को पूरे आश्रम के प्रतिनिधि रूप में एक बहुत सुन्दर चित्र भेंट किया। मैं जो लिख रहा हूँ कि चित्र बहुत सुन्दर था, वास्तव में यह मेरी कल्पना है क्योंकि मैंने चित्र को कभी नहीं देखा। इसके पश्चात् श्री गान्धी ने बहुत ही सुन्दर भाषण दिया।

२. रवीन्द्रनाथ ठाकुर के बड़े भाई।
३. आचार्य क्षितिमोहन सेन।
४. श्री बालकृष्ण दत्तात्रेय कालेलकर ( श्री काकासाहेब कालेलकर )।
५. गुरुदेव के अतीजे, रवीन्द्र संगीत के गायक आचार्य।
६. प्रसिद्ध कलाकार, अबनीन्द्रनाथ ठाकुर के शिष्य।

उनके स्वागत के बाद हमलोग नैश भोजन के लिए गए। उस दिन श्री गांधी के एक मित्र श्री लल्लुभाई ने दावत दी थी। श्री गान्धी, श्रीमती गान्धी, श्री गांगुली, श्री सी० एफ० एण्ड्रयूज० श्री डबलू० डबलू० पियसन८ भोज में सम्मिलित हुए। उसके अनंतर श्री गांधी ने अध्यापकों से हमें एक दिन की छुट्टी देने के लिए कहा और दूसरे दिन हमारी छुट्टी हो गई।

२० तारीख को जब हमें पता लगा कि श्री गोपाल कृष्ण गोखले की मृत्यु हो गई तो एक सभा का आयोजन किया गया जिसके समापति श्रीगांधी थे। श्री गोखले के विषय में उन्होंने बहुत बातें बताई और उसी दिन श्रीमती गांधी के साथ वे किसी आवश्यक काम से पूना चले गए। पूना से वे रंगून के लिए रवाना हो गए हैं। वे दीर्घायु हों और शान्ति पूर्वक रह सकें।

१५, ३, १९१५ ई०

—(अंग्रेजी से)

### मन्दिर में गान्धी जी का भाषण

आज संध्या को मेरी एक आकांक्षा है कि मेरा हृदय आपके हृदय को छू सके और हम लोगों के बीच सच्चा सौहार्द स्थापित हो। आप सब को तुलसीदास की रामायण के विषय में ज्ञात होगा। सबसे आकर्षक प्रसंग है—सत्संग—प्रसंग। हम उनका संग करें जिन्होंने कष्टसहन करते हुए प्राणोत्सर्ग किए हैं, उनका संग न करें जो सत्य, सद् और सुंदर के प्रति झूठे हैं। एक जिन्हें हम प्यार करते हैं श्री गोखले हैं, वे ऐसे थे। वे रहे नहीं, किन्तु उनके कार्य का अंत नहीं हुआ है, क्योंकि उनकी आत्मा जीती है। उनके जीवन की बारीकियों की चर्चा मैं नहीं करना चाहता, किन्तु केवल एक पक्ष का उल्लेख करना चाहता हूँ—वह है धार्मिक पहलू, जो उनके जीवन का मूल स्रोत था। उनके सब कार्यों, उनकी राजनीति के भी पीछे वह था। यही कारण है कि उन्होंने सर्वेन्ट्स आफ् इण्डियन् सोसाइटी (भारत सेवक समाज) की स्थापना की, जिसका आदर्श था राष्ट्र के राजनीतिक तथा सामाजिक जीवन में आध्यात्मिकता लाना।

मैं आपके सामने एक उदाहरण दूंगा जो मेरी स्मृति में सदा ताज़ा रहेगा। एक बार हिन्दू संन्यासी का वेश धारण किए हुए एक सज्जन श्री गोखले के पास आए जो हिन्दू और

७. दीनबंधु एण्ड्रयूज (१८७२-१९४० ई०)

८. गुरुदेव के सहयोगी, शांतिनिकेतन के कर्ता-वर्ता

मुसलमानों के बीच के भेद को समझाना चाहते थे, श्री गोखले ने उनकी ओर देखते हुए कहा, “यदि यह हिन्दुत्व है तो उससे मेरा कोई प्रयोजन नहीं है” । और वे उठ गए ।

उनके जीवन के सभी कार्यों में निर्भयता थी । और जैसे वे निर्भय थे वैसे ही हर काम को विधिपूर्वक करनेवाले । शास्त्रों का उनका अत्यंत प्रिय श्लोक यह था जिसका भाव है, ‘सच्ची कुटुमाजी किसी कार्य को आरंभ करने में नहीं है किन्तु आरंभ किए हुए कार्य की पूरा करने में है ।’ एक बार उन्हें विशाल श्रोतासमूह के सामने भाषण देना था, और उस सभा के लिए छोटा सा भाषण तैयार करने में तीन दिन लग गए । और उन्होंने मुझसे यह भाषण लिखने के लिए कहा ताकि वे उसके विषय में सोच सकें । मैंने भाषण लिखा । उन्होंने उसे देखा, वे मुस्कराए, मेरे साथ उसके विषय में चर्चा की और कहा, “इसे फिर लिखिए, कुछ और अच्छी चीज मुझे दीजिए ।” तीन दिन उन्होंने उस पर विचार किया, और जब व्याख्यान दिया तो उसने सम्पूर्ण श्रोताओं को मुग्ध कर दिया । वे अपने भाषण अपने सामने टिप्पणियाँ रख कर नहीं देते थे क्योंकि वे पूरी तैयारी करके भाषण देते थे, ऐसा प्रतीत होता होता था जैसे अपने रक्त से वे भाषण लिखते थे । जिस प्रकार सम्यक् रीति से काम करने का उनका स्वभाव था तथा वे निर्भीक थे उसी प्रकार वे विनम्र थे । उन लोगों के साथ अपने व्यवहार में जो उनके संपर्क में आए वे शिक्षा से नख तक मानव थे । कभी कभी वे अघोर हो जाते थे किन्तु वे अपनी स्वामाधिक मुत्कान के साथ भागे बढ़ यह कहकर क्षमा मांग लेते थे, चाहे वह नौकर हो या बड़ा आदमी, “मैं जानता हूँ, तुम मुझे क्षमा कर दोगे ! क्या नहीं करोगे ?”

अपने जीवन के बिल्कुल अन्तिम दिनों में उन्हें बड़ा संघर्ष करना पड़ा, अपनी अंतःरात्मा के साथ संघर्ष । उन्हें यह निर्णय करना था कि अपने स्वास्थ्य की चिन्ता न कर संघर्ष में भाग लेते रहना चाहिए जिसकी वे प्रभावित कर सकते थे । उनके जीवन का प्रत्येक कार्य अन्तरात्मा से अनुशासित होता था । उनमें दिखावट नहीं थी, उनकी निष्ठा सत्य थी । अतएव वे अभी भी जीवित हैं, और हममें इतनी शक्ति हो कि हम उनकी अंतिम इच्छा का पालन कर सकें । भारत सेवक समाज के उन सदस्यों के प्रति जो अंतिम समय में उनके पास थे, उनके अंतिम शब्द ये थे, “मैं नहीं चाहता कि मेरा कोई स्मारक बनाया जावे या मूर्ति स्थापित की जावे । मैं चाहता हूँ कि लोग अपने देश को प्यार करें और अपना जीवन उत्सर्ग करके उसकी सेवा करें ।”

यह संदेश सम्पूर्ण भारत के लिए है, केवल उनके अपने अनुयायियों के लिए नहीं है ।

सेवा के द्वारा ही उन्होंने अपने देश को पहचानना सीखा । भारत के लिए उनका प्रेम



सच्चा था और इसलिए भारत के लिए ऐसा कुछ नहीं चाहते थे जो समग्र मानवता के लिए भी वे न चाहते हों। यह अंध प्रेम नहीं था क्योंकि उनकी दृष्टि से उसके दोष और कमियाँ ओझल नहीं थीं। यदि हम भारत को उसी तरह प्रेम कर सकें जैसा वे करते थे ता सान्तिनिकेतन में हमारा जाना इसलिए सार्थक होगा कि हम भारत के प्रति अपना कर्तव्य यहाँ आकर सीख सकेंगे। उस उत्साह का अनुकरण कीजिए जो उनके द्वारा किए हर काम में दिखता था, उस प्रेम का जो उनके जीवन का नियम था, उस सच्चाई का, जो उनके प्रत्येक कार्य का पथ-प्रदर्शन करती थी और उस कार्यक्षमता का, जो उनके हर कार्य का विशेष लक्षण था।

भारत एक वीरात्मा की खोज में था जो सत्यनिष्ठ हो। वह मुझे श्री गोखले के रूप में मिला। भारत के प्रति उनका प्रेम और भ्रष्टा सच्ची थी। देश सेवा के लिए उन्होंने अपने सुखों का त्याग कर दिया। रोगशय्या पर भी वे भारत के हित की चिन्ता में व्यस्त रहते थे। कुछ दिन पहले जब वे रोग से पीड़ित थे हममें से कुछ को उन्होंने बुलाया और भारत के उज्ज्वल भविष्य के संबंध में अपनी कल्पना बताई। डाक्टरों ने उन्हें काम न करने की सलाह दी, किन्तु उन्होंने उसे न माना। कहा, “मुझे कार्य से मृत्यु ही अलग कर सकता है”—और अन्त में मृत्यु ने ही उन्हें विधाम दिया। ईश्वर उन्हें सद्गति दे।

( इस्तलिखित भाष्रम पत्रिका तथा तत्त्वबोधिनी पत्रिका से )

## आश्रम में श्रीयुक्त मोहनचौध करमचौध गान्धी और उनकी सहधर्मिणी

### श्री सुधाकान्त रायचौधुरी<sup>१</sup>

सत्यनिष्ठ और कर्मवीर श्रीयुक्त गान्धी महाशय की अभ्यर्थना के लिए उनके आगमन के प्रायः एक महीने पहले से ही हमारे बीच चर्चा शुरू हो गई थी। जिनके नेतृत्व में अशिक्षित मजदूर वर्ग ने भी आत्मसम्मान के लिए विदेश में रहकर, दिन पर दिन असह्य उत्पीड़न सहन करते हुए भी अन्याय का दमन करने का यथासाध्य प्रयत्न किया है, जिनकी अदम्य शक्ति ने समग्र आफ्रिका प्रवासो भारतवासियों को अन्याय के विरोध में खड़ा करने के लिए तैयार किया, उनका सपत्नीक आश्रम में दर्शन होगा—इस आनंद की कल्पना से हम अधीर हो गए थे। जिस दिन तार पहुँचा कि गान्धी महाशय सपत्नीक फरवरी की १७ तारीख को आश्रम में आवेंगे—सम्पूर्ण आश्रम में उस दिन आनंद की धूम मच गई। आश्रम के छात्र अपरिमित आनन्द के साथ आयोजन में लग गए जिससे उनकी अभ्यर्थना सुचारु रूप से तथा भारतीय ढंग से हो। अभ्यर्थना के पूर्व दिन की रात साढ़े बारह बजे और उसके पहले दिन की रात डेढ़ बजे तक सबको पर अभ्यर्थना का आयोजन करने के लिए ध्रम किया। ऐसे उत्साह के साथ, ऐसे आनन्द के साथ उन्होंने इस परिश्रम को बहन किया जो कभी भुलाया नहीं जा सकता।

इस अभ्यर्थना के नेतृत्व का भार आश्रम के सुयोग्य अध्यापक श्रीयुक्त क्षितिमोहन सेन महाशय ने ग्रहण किया। विगत १७ फरवरी को सायंकाल गान्धी महाशय ने सपत्नीक आश्रम में प्रवेश किया। उनको अभ्यर्थना करने के लिए आश्रम के नवीन तैयार किए हुए मार्ग के सिरे पर एक चंदोवा तैयार किया गया। वहाँ उनको यथारीति पुष्प चन्दनादि का अर्घ्य दिया गया। इस समय भारतीय वाद्ययंत्रों (एसराज और सितार) के साथ आश्रम के संगीताचार्य श्रीयुक्त भीमराव शास्त्री ने गान किया। पहले द्वार-तोरण को पार करके उन पतिपत्नी ने दूसरे तोरण-द्वार में प्रवेश किया। वहाँ पैर धोने के लिए जल दिया गया। इस तोरण पर आश्रम को मातृस्थानीया दार्शनिक पण्डित पूज्यपाद श्रीयुक्त द्विजेन्द्रनाथ ठाकुर महाशय की पुत्रवधू श्रीमती हेमलता देवी तथा अन्यान्य उपस्थित महिलाओं ने गान्धीजी की पत्नी का हिन्दू रीति के अनुसार यथायोग्य ब्रह्म द्वारा अभ्यर्थना की। यहाँ से वे अंत में 'अन्तः तोरण' पर आए। इस तोरण के सामने उत्तर की ओर मिट्टी का एक पसपुष्पाकार

१. शान्तिनिकेतन के पुराने छात्र और कार्यकर्ता (१८९४—१९६९)। प्रस्तुत विवरण में और श्री प्रफुल्लचन्द्र चौधुरी के विवरण में समानता है, फिर भी दोनों यहाँ दिए जारहे हैं—दोनों ही रोचक हैं। —संपा०

भासन बनाया गया था। यह भासन भी वैदिक युग की अभ्यर्चना प्रणाली के भासन के अनुकरण पर निर्मित हुआ था। इस भासन के पूर्व, पश्चिम, उत्तर और दक्षिण दिशा के कोनों में यथारीति चार केलों के वृक्ष तथा आम के पत्तों से आच्छादित चार मिट्टी के बड़े स्थापित किए गए थे। इसके अतिरिक्त जिस भासन पर गान्धीजी और उनकी पत्नी आसीन थे—उसके सामने पंचप्रदीपों को चार पंक्तियाँ सजाई गई थीं। यहाँ महिलावर्ग की ओर से एक बालिका ने दोनों अतिथियों की पुष्पमाला द्वारा अभ्यर्चना की तथा गांधीजी की पत्नी के ललाट पर सिन्दूर लगाया। सिन्दूर लगाने के पश्चात् बालिका ने आशीर्वाद रूप में दोनों की चरणरेणु लेकर माथे पर लगाई। यहाँ भी पंडित क्षितिमोहन सेन महोदय तथा अन्य दो महाराष्ट्र के अध्यापकों ने वेदमंत्रों का पाठ किया तथा बंगला और गुजराती में अनुवाद करके अभ्यर्चना समाप्त की। प्रत्येक तौरण में प्रवेश के समय भी क्षितिमोहन बाबू ने वेदमंत्रों का पाठ किया और उनका बंगला अनुवाद किया, महाराष्ट्र के अध्यापक ने उनका गुजराती अनुवाद किया। अंतिम अभ्यर्चना के अंत में श्रीयुक्त दीनेन्द्रनाथ ठाकुर महाशय के नेतृत्व में आश्रम के बालकों ने दो गीत गाए। अभ्यर्चना के अंत में गान्धीजी ने इस प्रकार अपना मन्तव्य प्रकट किया—आज जिस आनन्द का अनुभव हुआ—इसके पहले ऐसे आनन्द का अनुभव कभी नहीं हुआ। आज आश्रमगुरु रवीन्द्रनाथ यद्यपि स्वयं यहाँ हमारे बीच उपस्थित नहीं हैं, तथापि उनके साथ प्राणों के योग का अनुभव कर रहा हूँ। भारतीय परंपरा के अनुसार यहाँ अभ्यर्चना का आयोजन हुआ है, यह देखकर मैं अत्यंत आह्लादित हुआ हूँ। बंबई में यद्यपि बड़े समारोह के साथ हमारी अभ्यर्चना हुई थी तथापि आनन्द अनुभव करने लायक वहाँ कोई बात नहीं थी; क्योंकि उस अभ्यर्चना में पश्चिमी ढंग का विशेष रूप से अनुकरण किया गया था। हमलोग अपने आदर्श के माध्यम से ही अपने लक्ष्य के समीप पहुँच सकते हैं, विदेशी आदर्श के माध्यम द्वारा नहीं, क्योंकि हम प्राच्य हैं। भारतवर्ष की सुन्दर रीतिनीति द्वारा ही हम मनुष्य बनेंगे एवं इस आदर्श द्वारा ही हम मित्रादर्श अवलम्बी जातिको बन्धुरूप में अपनावेंगे। भारत प्राच्य आदर्शों के द्वारा ही पूर्व और पश्चिम को बन्धुरूप में स्वीकार करेगा। बंगाल के इस आश्रम में आज मैं अत्यंत परिचित हूँ, मैं आपके लिए अन्य नहीं हूँ। सुदूर आफ्रीका में भी मुझे अच्छा लगा था। कारण, वहाँ आफ्रीकाप्रवासी भारतीय लोगों ने प्राच्य रीतिरिवाजों को छोड़ा नहीं है; यह कहकर उन्होंने समवेत लोगों को धन्यवाद देते हुए नमस्कार करके भासन ग्रहण किया।

आश्रम में गान्धी महोदय की पाकर हम लोगों को उनका अन्तरंग परिचय प्राप्त करने का अवसर मिला। स्वदेश को प्रेम करने पर मनुष्य को स्वदेश के लिए कितना त्याग स्वीकार करना

पक्ता है, कितना आत्मसंबन्धी होना होता है कितना आत्माभिमान से रहित होना होता है और मन कितना बलवान् होता है—गान्धी महाशय के जीवन में प्रत्यक्ष देखा । गान्धी महाशय यद्यपि आधुनिक विश्वविद्यालय के एक प्रसिद्ध स्नातक हैं और श्रेष्ठ बैरिस्टर हैं किन्तु तो भी पाश्चात्य सभ्यता की विलासिता और आरामप्रियता का उनके ऊपर किसी प्रकार का कोई प्रभाव नहीं दिखा । उनको देखते ही मन में आता है कि वे शुद्ध भारतवासी हैं और सच्चे देशनायक हैं । नेतृत्व ग्रहण करने पर मन में कितनी शक्ति की आवश्यकता होती है और जिस मात्रा में न्यायनिष्ठ होना पक्ता है—गान्धी महाशय के मन में उस मात्रा में शक्ति है और वे अत्यन्त न्यायनिष्ठ हैं । उनकी स्त्री तथा पुत्रों में भी विलासिता का कोई प्रभाव नहीं है । गान्धी महाशय—जैसे एक ओर सर्वसाधारण की अपेक्षा बहुत ऊँचे हैं उसी प्रकार दूसरी ओर वे दीनतम व्यक्ति के साथ हैं, उसके साथ अपनेपन से मिल सकते हैं । दीनतम व्यक्ति भी गान्धी महाशय के समीप बिल्कुल निर्भय होकर उपस्थित हो सकता है । हमलोग गान्धी महाशय से बड़े डरे हुए से बातचीत करते थे । उसका एकमात्र कारण यह है कि देश की सेवा के लिए वे दुःखदैन्य की, आत्मत्याग की, स्वार्थत्याग की जिस भूमि पर पहुँच गए हैं, हमारी वाक्यराशि वहाँ पहुँचने पर भी हम इस स्थान से बहुत दूर पड़े हुए हैं । अपने में, अपने सिद्धान्त के विषय में दृढ़ विश्वास की रक्षा करना ही गान्धी महाशय के चरित्र की आश्चर्यपूर्ण दृढ़ता है । इस दृढ़ता के लिए ही उनके समीप आफ्रिका प्रवास के समय की काराव्यवस्था, अन्याय, अत्याचार तथा अन्याय नानाविध दुःख कष्ट असह्य नहीं हुए । गान्धी महाशय को केवल आदर्श कर्मवीर कहना उनको छोटा करना है । वे केवल आदर्श कर्मवीर नहीं हैं, आदर्श न्यायनिष्ठ भारत के सेवक हैं । हम जो कुछ बिन उनके समीप रहे—बन थोड़े से दिनों में ही उनको देखकर हमने अपने आपको धिक्कारा है । बातों के द्वारा कर्म की व्याख्या करना गान्धी महाशय का स्वभाव नहीं है, कर्म के द्वारा ही कर्म की व्याख्या करना उनका स्वभाव है । पहले कहा है कि गान्धी महाशय केवल आदर्श कर्मवीर ही नहीं हैं—न्यायनिष्ठ सत्यनिष्ठ भी हैं । स्वर्गीय गोखले गान्धी के राष्ट्रगुरु थे । गोखले ने किसी कारण से गान्धी से आफ्रिका के किसी एक कार्य से विरत होने के लिए कहा था । गान्धी महाशय ने उनके अनुरोध पत्र के उत्तर में लिखा था, “आपके लिए जीवन दे सकता हूँ, किन्तु सत्य को—कमी अस्वीकार नहीं कर सकूँगा ।” कहना व्यर्थ है यह एक षटना ही गान्धी महाशय की न्यायनिष्ठा का प्रमाण है ।

गान्धी महाशय के कुछ पुत्र और कुछ छात्र हमारे आश्रम में कुछ महीनों से रह रहे हैं । गान्धी महाशय की इच्छा थी, कि वे कुछ महीने सपत्नीक साथ आश्रम में रहेंगे, किन्तु

उनकी यह भाषा पूर्ण नहीं हुई। विगत १९ फरवरी को सुबह गान्धी महाशय को तार भिजाकि महात्मा गोखले इस जगत में नहीं रहे। इस आकस्मिक निदारुण समाचार से वे विशेष दुःखी हुए। उनके उज्ज्वल मुखमण्डल पर विषाद की काली रेखा छा गई। स्वदेश के एकनिष्ठ सेवक गोपालकृष्ण गोखले की मृत्यु के समाचार से आश्रम में विषाद छा गया। तार पाते ही विद्यालय का कार्य बंद हो गया। शोक प्रदर्शन के लिए तत्क्षण एक सभा आयोजित की गई। श्रीयुक्त गान्धी महाशय ने सभापति का आसन ग्रहण किया। आश्रम के छात्रों को स्वर्गीय कर्मवीर की जीवनी संक्षेप में बताने के लिए आश्रम के सर्वजनप्रिय अध्यापक श्रीयुक्त नेपालचन्द्र राय महाशय से अनुरोध किया गया। उन्होंने अत्यंत प्राञ्जल भाषा में विषय को समझाया। उसके पश्चात् सभापति महोदय ने अपना वक्तव्य इस प्रकार व्यक्त किया।

श्रीयुक्त गोखले, जिन्होंने कुछ दिन पहले सशरीर हमसे भेंट की थी, आज परलोकवासी हैं। उनके वियोग से देश की सामूहिक क्षति हुई है, उस पर और अधिक कहने की आवश्यकता नहीं है, सर्वसाधारण गोखले की कार्यकुशलता से ही परिचित था। सभी ने उनकी कर्ममूर्ति को ही देखा था, बहुत ही कम लोग उनके धर्मजीवन की बात जानते थे। सत्य, धर्म ही उनकी कर्मशक्ति के मूल में थे। गोखले प्रकृत सत्यनिष्ठ योद्धा थे। देश के प्रति उनमें अकृत्रिम प्रीति तथा भ्रद्धा थी। देश की सेवा के लिए उन्होंने समस्त सुख, समस्त स्वार्थ को एकदम छोड़ दिया था। रोगशय्या पर पड़े हुए भी देश की मंगल चिन्ता से वे मुक्त नहीं हुए। कुछ दिन पहले एक दिन रात को जब वे रोगशय्या पर अत्यंत कातर पड़े हुए थे—उन्होंने हममें से कुछ लोगों को बुलवाकर देश की बातें कहीं, देश के संबंध में अपनी अविष्य की भाषा की बात उन्होंने बताई। चिकित्सकों ने बार बार उनसे काम से विश्राम लेने की सलाह दी थी। किन्तु उन्होंने उनको बात पर ध्यान नहीं दिया। उन्होंने कहा, “मृत्यु को छोड़कर और कोई मुझे कर्म से विरत नहीं कर सकता।” उसी मृत्यु ने उन्हें शान्ति दी। भगवान् उनकी आत्मा को शान्ति दें।”

पीछे कहा है, गान्धी महाशय कुछ भी बातों से नहीं, आचरण के द्वारा व्यक्त करते हैं। गोखले की मृत्यु से वे व्यथित हुए, किन्तु अधीर नहीं हुए। गोखले की ‘सर्वेंट्स आफ इण्डिया सोसायटी’ के काम में कोई अव्यवस्था उत्पन्न न हो, इसलिए वे बिना विलम्ब किए उसी दिन पूना के लिए रवाना हो गए।

आश्रम से गान्धी महाशय और उनकी पत्नी दोनों ने नी पैंर बोलपुर स्टेशन की यात्रा की। आश्रम के बहुत से व्यक्ति उन्हें विदाई देने के लिए स्टेशन गए थे। यह देखकर कि वे

प्लेटफार्म पर खड़े हैं उनके लिए आश्रमकुर्सी लाई गई, किन्तु वे उस पर बैठे नहीं। वे केवल फलमोजी हैं, अन्य चीजें नहीं खाते। उस दिन वह भी नहीं खाया। सम्पूर्ण देश में जो प्राणसंचार करने आए हैं—उनके जीवन का लक्ष्य क्या होना चाहिए और उनका जीवन कितना सीधा-सादा होना चाहिए, गान्धी महाशय की ओर देखने से यह अच्छी तरह समझा जा सकता है। स्टेशन पर गाड़ी पहुँचने पर वे तीसरे दर्जे में बैठे। गान्धीजी की पत्नी गान्धी की छाया के समान हैं। प्रत्येक विषय में स्वामी का अनुसरण करके नारीसमाज में धन्य हुई हैं। उनकी चरणधूलि पाकर हम धन्य हो गए हैं।

आश्रम से गान्धी महाशय के दूर चले जाने पर भी उन्हें हम फिर आश्रम में पा सकेंगे—यही हमारी आशा है।

[ बंगला तत्त्वबोधिनी पत्रिका सन् १९१५ के फरवरी अंक से ]

—संक० ११० ती०

१९२० ई०

१९२० ई० में १३ से १७ सितंबर तक गांधीजी शान्तिनिकेतन में ठहरे। १७ सितंबर को उन्होंने जो भाषण दिया वह २६ सितंबर के नवजीवन में गुजराती में प्रकाशित हुआ था। संपूर्ण गांधी बाल्य खण्ड १८ के पृ० २८६—२८८ पर वह प्रकाशित हुआ है। उसे यहाँ उद्धृत किया जा रहा है। गान्धीजी की इस यात्रा का और कोई विवरण प्राप्त नहीं है। १७ सितंबर, १९२०।

भाइयो और बहनो,

आपके साथ थोड़े दिन के सहवास का जो आनन्द मिला, वह तो अवर्णनीय है। मैं अपनी गिरी हुई तन्दुस्ती सुधारने यहाँ आया था और आप को यह जानकर आनन्द होगा कि मैं बिल्कुल स्वस्थ होकर नहीं, तो भी पहले से काफी अच्छी सेहत लेकर जरूर जाऊँगा।

मुझे यह बुरा लग रहा है कि आपके साथ बंगला में बातें नहीं कर सकता। मेरे ख्यालसे किसी दिन आपके साथ बंगला में बात करने की मेरी आशा चाहे पूरी न हो, तो भी मेरी यह आशा तो हरगिज अनुचित नहीं कि आप मेरी हिन्दुस्तानी समझ सकेंगे। जबतक आपके स्कूल में हिन्दुस्तानी अनिवार्य विषय न हो जाये और आप इसे सीख न लें, तबतक आपको शिक्षा सम्पूर्ण नहीं कहा जा सकती। और एक बात मैं आप से छिपाना नहीं चाहता कि मैं आपकी पाठशाला को, धीरे-धीरे ही सही, अत्यन्त उद्यमी मधुमक्षिकाओं से भरा हुआ सुन्दर छत्ता बना हुआ देखने की आशा रखता हूँ। जबतक हमारे हृदय के साथ हमारे हाथों का सुन्दर सहयोग न हो तबतक हमारा जीवन सच्चा जीवन नहीं बनेगा।

मुझे लगता है कि मैं अभी तक जिस काम में लगा रहा हूँ, उसका रहस्य छोटे बच्चों के सामने भी रखा जा सकता है। फिर भी मैं जो कहनेवाला हूँ, वह केवल बालकों के लिए नहीं है। मैंने अपने बच्चों से और दक्षिण आफ्रिका में जिन्हें मैंने अपने ही बच्चे मान लिया था, उनसे कभी कोई बात छिपा नहीं रखी।

मेरे लिए तो केवल एक धर्म है। वह है हिन्दू धर्म। मैं अपने को हिन्दू कहता हूँ और उसमें गर्व का अनुभव करता हूँ, मगर मैं कोई कट्टर कर्मकाण्डी हिन्दू नहीं हूँ। मैं हिन्दू धर्म को जिस प्रकार समझता हूँ, तदनुसार वह अत्यन्त व्यापक है। उसमें अन्य सब धर्मों के लिए समावेश है, आदर है। इसलिए मैं अपने धर्म की रक्षा के लिए जिनने उत्साह और वेग से प्रयत्न कहेगा, उतने ही उत्साह और वेग से इस्लामकी रक्षा करते हुए आप मुझे देखते हैं। इस्लाम का बचाव करने में मुझे बेइद प्रसन्नता होती है, क्योंकि मुझे लगता है कि ऐसा करके मैं अपने धर्म का बचाव करने की योग्यता प्राप्त कर रहा हूँ। पशुबल पर आधार रखने वाले यूरोप के शक्तिशाली देशों का खतरा जितना इस्लाम पर मँडरा रहा है, उतना ही हिन्दू धर्म पर मँडरा रहा है। आज इस्लाम की बारी है, कल हिन्दू धर्म की बारी आ सकती है। मेरे विचार से हिन्दू धर्म पर खतरा तो तभी से है जब से ब्रिटिश हुकूमत इस मुल्कमें आई है। यह खतरा बहुत सूक्ष्म रूप में रहा है। मैंने देखा है कि हमारे विचारकों की जड़ें पाश्चात्य प्रभाव से हिल उठी हैं। पाश्चात्य सभ्यता शैतानकी रचना है। अनेक वर्षों से हम (उसकी) अजीब माया के भुलावे में पड़े हुए हैं। मेरी आँखें तो दरअसल पिछले साल ही खुलीं। मित्र-राष्ट्र युद्ध में शरीक हुए, तब उनका प्रगट उद्देश्य तो निर्बल राष्ट्रों की रक्षा करना था, परन्तु इस उद्देश्य को आड़में उन्होंने अनेक छल-कपट के प्रयोग किये। फिर भी पिछली अगस्तसर कांग्रेस के समय सरकार के साथ सहयोग करने के लिए मैंने देश से अत्यन्त आग्रहपूर्वक और सच्चे दिल से अनुरोध किया, क्योंकि मुझे उम्र बक्त तक भरोसा था कि ब्रिटिश प्रजा अपने पापों के लिए पश्चात्ताप करेगी और ब्रिटिश (प्रधान) मंत्री अपने वचनों का पालन करेंगे। परन्तु पंजाब के काण्ड को जिस तरह निपटाया गया, उसे देखकर और टर्की की सुन्ह की शर्तों प्रगट होने पर मेरा वह सारा विश्वास जाता रहा। मैं इस नतीजे पर पहुँचा कि मनुष्य के जीवन में एक बार ऐसा अवसर अवश्य आता है, जब उसे खुदा या शैतान दोनों में एक को चुनना पड़ता है। ब्रिटिश राजसत्ता के साथ इतने वर्षों के सहयोग के परिणामस्वरूप मैंने यह देखा कि इन सत्ता-धारिओं के साथ जिसका पाला पड़ता है, उसकी अवनति होती है। मुझे निश्चित प्रतीति हो गई है कि जब तक भारत अपना आदर्श समझ न जाये और हमारी सारी जनता को यह भान न हो

जाये कि इंग्लैंड के लोगों के साथ उनका नाता बराबरी का है तब तक ब्रिटिश संबंध जारी रहने से हमारी अवनति होती ही रहेगी। मैंने यह भी देखा है कि मुसलमानों के साथ हमारी एकता बनाए रखना ब्रिटिश-संबंध कायम रखने की अपेक्षा कई गुना अधिक कीमती है और यदि मुसलमानों को हम उनके इस नाजुक समय में मदद न दें, तो यह एकना टिकाये रखना मुश्किल है। इसके सिवा, यदि राष्ट्र-शरीर का चौथाई भाग इस तरह पंगु हो जाये तो जनता में स्वदेशाभिमान का विकास होना असंभव है।

इसलिए मैंने शौकत अली के साथ दोस्ती की और उन्हें अपना भाई बनाया। उनके साथ का अपना सम्पर्क मेरे लिए आनन्द और अभिमान की बात है। कुछ बातों में मेरा उनका मतभेद है। मैं अहिंसा-धर्मको माननेवाला हूँ। वे हिंसा-धर्म को मानते माछूम होते हैं। वे यह मानते हैं कि कुछ परिस्थितियों में मनुष्य-मनुष्यका शत्रु हो सकता है, और दुश्मनों को कत्ल किया जा सकता है। परन्तु फिर भी मैं उनके साथ काम कर रहा हूँ, तो उसका कारण यह है कि मैंने उनमें कुछ भव्य गुण देखे। वे वचन के पक्के हैं, अत्यन्त बफादार मित्र हैं, अत्यन्त शूरवीर हैं। उन्हें ईश्वर पर भारी श्रद्धा है। मुझे तुरन्त लगा कि इतने गुण तो धार्मिक मनुष्य में ही हो सकते हैं। उनकी धर्म-निष्ठा पर मुग्ध होकर ही मैंने उनका साथ किया और मैंने तो सदा ही विश्वास रखा है कि मेरे अहिंसा के सफल प्रयोग से वे अहिंसा की खूबी समझ सकेंगे।

अंग्रेजी शब्द 'इनोमेंस' में अहिंसा शब्द के जितने भाव आते हैं, उतने किसी अन्य शब्द में नहीं आते। इसलिए अहिंसा और 'इनोमेंस' शब्द लगभग समानार्थी कहे जा सकते हैं। मेरा विश्वास है कि अहिंसा के मार्ग पर चलने वाले की सभी तरह कुशल है। अहिंसा के मार्ग पर चलनेवाले को जो शस्त्र प्राप्य हैं, वे हिंसामार्गी को मिल सकनेवाले शस्त्रों से अधिक जोरदार हैं। हिंसाकी योजना को मैं एक जंगली योजना कह सकता हूँ। उसमें पाशविकता अवश्य रहती है। अहिंसा-धर्म का सम्पूर्ण पालन करने वाला ही पूरी मर्दानगी दिखा सकता है। एक आदमी भी पूरी तरह अहिंसामय जीवन बिताने को तैयार हो, तो संसार को बश में कर सकेगा। मैं नज़्मता से कहूँगा कि आज अपने इस जर्जर शरीर से भी इतनी भारी लड़ाई छेड़ने की मुझमें जो शक्ति है, तो वह मेरे अहिंसा-धर्म के पालन के कारण ही है। और हिन्दू अपना धर्म पहचान कर उसका पालन करें तो दुनिया पर अपना असर जरूर डाल सकेंगे। जिस दिन भारत हिंसा-धर्म को प्रधानता देगा, उसी दिन मेरा जीवन शून्यरूप हो जायेगा।

परन्तु मेरा विचार अब भी अखण्ड है। और यदि आप हिन्दू माता-पिता की संतान यह समझ लें कि हिन्दू के नाते विश्व के प्रति आप का कर्तव्य क्या है, तो आप कभी अन्याया



और दुर्जनों के साथ सहयोग नहीं करेंगे । दुर्जनों का संग न करने के बारे में तुलसी दास जी ने जो अमर दोहे लिखे हैं उनके सौन्दर्य की तुलना नहीं हो सकती । ब्रिटिश राज्य इस समय जिस प्रकार का है, उस से भारत को किसी शुभ की आशा रखना ऐसा ही है, जैसा आकाश को बाहुपाश में बांधने की कोशिश करना । मैंने तो इस राज्य के साथ कई वर्ष तक घनिष्ठ सहयोग किया है और उस सहयोग के अन्त में मुझे कुछ जबरदस्त अनुभव हुए हैं । उन अनुभवों के परिणामस्वरूप ही मैंने यह भयंकर किन्तु उदात्त और तेजस्वी युद्ध छेड़ा है और आप सबको उसमें सम्मिलित करने के लिए खप रहा हूँ । इस धर्म-मंदिर में मैं आप से इतना ही मांगता हूँ कि आप यह प्रार्थना करें कि आत्म-विकास के इस युद्ध में ईश्वर मुझे आरोग्य और सन्मति दे और दोष तथा कातरता से सदा ही दूर रखे ।

१६२५ ई०

गान्धीजी शुक्रवार, मई २९ को रात में बालपुर पहुँचे । स्टेशन पर चार्ली फ्रियर एण्ड्यूज ने अन्य लोगों के साथ उनका स्वागत किया और शान्तिनिकेतन ले गए । यहाँ पहुँचने पर शान्तिनिकेतन भवन के फूलों से सजे एक कमरे में उन्हें ले जाया गया । गान्धीजी ने गुरुदेव से प्रश्न किया, “नव बंधू के इस घरमें मुझे क्यों लाया गया है ?” गुरुदेव ने मुस्कराते हुए कहा, “हमारे हृदयों की चिरयुवा रानी शान्तिनिकेतन आपका स्वागत करती है ।”

इस बार गान्धीजी तीन दिन ( शनिवार, रविवार, सोमवार, २९, ३०, ३१ मई ) शान्तिनिकेतनमें ठहरे । गुरुदेव तथा एण्ड्यूज से उन्होंने चर्चा और खादी कार्यक्रम के विषय में विचार विनिमय किया । एंग्लो-इण्डियनों के प्रश्न पर डा० मोरेनो से बातचीत की तथा शान्तिनिकेतन के विद्यार्थियों को संबोधित करते हुए संक्षिप्त भाषण दिया । इस यात्रा का विस्तृत विवरण नहीं मिलता ।

#### भाषण

“मैं तुमसे तुम्हारी कविता, साहित्य या संगीत छोड़ने के लिए नहीं कहता । मैं इतना चाहता हूँ कि इन बातों के साथ तुम प्रतिदिन आधा घंटा चर्खे के लिए दो । अभीतक यह बहाना किसी ने नहीं प्रकट किया कि उसके पास आधा घंटा भी नहीं है । चर्खा हमें अपनी संकीर्णता पर विजय पाने में सहायता करेगा । आज उत्तरी भारत का एक व्यक्ति बंगाल जाता है तो उसे बताना पड़ता है कि वह भारतीय है । अन्य प्रान्तों में रहनेवाले बंगाली अपने को विदेशी समझते हैं । इसी तरह, दक्षिण भारतीय विदेशी हो जाते हैं जैसे ही वे उत्तरी भारत में पैर रखते हैं । चर्खा ही केवल एक ऐसा तरीका है जो हम



बड़ो दादा ( द्विजेन्द्रनाथ ठाकुर ) तथा गांधीजी  
सन १९२५



सबको यह अनुभव कराता है कि हम सब एक ही देश की संतान हैं। अभी तक हम कुछ नहीं पा सके हैं। हमें कम से कम कोई छोटी सी चीज़ तो किसी तरह पा लेनी चाहिए। विदेशी कपड़ों का बहिष्कार ऐसी बात है जिसे सब समान रूप से अपना सकते हैं, जिसमें सब समान रूप से समय योगदान दे सकते हैं। अस्पृश्यता केवल हिंदुओं को ही आघात पहुँचाती है। हिंदू और मुसलमानों के बीच के झगड़े भी कभी न कभी खतम होंगे ही; किन्तु यदि खादी नहीं रहे तो पूरा देश बेहद गरीबी में डूबा रहेगा। मध्य आफ्रीका में एक बीमारी है जो सोने की बीमारी कहलाती है। जब वह किसी पर आक्रमण करती है तो वह बेहोश हो जाता है और महीनों लकवे की स्थिति में पड़ा रहता है और अंत में मर जाता है। हमारे अपने देश में भी एक तरह की सोने की बीमारी जैसी फैली है, और इस बीमारी के लिए एकमात्र इलाज है, खादी।”

### शान्तिनिकेतन

और क्या यह एक ही आकर्षण है जो बंगाल मेरे सम्मुख प्रस्तुत करता है? अनेक हैं। शान्तिनिकेतन बिना गए मैं कैसे रह सकता हूँ? वे टिप्पणियाँ मैं वहाँ से मौन दिवस को लिख रहा हूँ। शान्तिनिकेतन के निवासी मुझे चरम शान्ति से मग्न कर देते हैं। लक्ष्मियाँ मीठे गीत गाती हैं। मैंने कवि से घंटों बात की है और मेरे हृदय को पूर्ण संतोष मिला है। मैंने उनको और अच्छी तरह समझा है, मैं तो यह कहूँगा वे मुझे और अच्छी तरह समझने लगे हैं। मेरे प्रति उनका स्नेह असीम है। उनके बड़े भाई द्विजेंद्रनाथ ठाकुर, जो बड़ो दादा के नाम से प्रसिद्ध हैं, मेरे प्रति वैसा ही प्रेम रखते हैं, जैसा पिता का पुत्र के प्रति होता है। वे मेरे दोषों को एकदम देखना ही नहीं चाहते उनकी दृष्टि में मैंने कभी कोई भूल नहीं की; मेरा असहयोग, मेरा चरखा, मेरा सनातनी होना, हिन्दू-मुस्लिम एकता के संबंध में मेरे विचार और अस्पृश्यता के प्रति मेरी घृणा सभी उचित बातें हैं। स्वराज के मेरे विचार को उन्होंने अपना बना लिया है। ममतालु पिता अपने पुत्र के दोषों को नहीं देखता चाहता; इसी प्रकार बड़ो दादा मेरे दोषों को नहीं देखना चाहते। मुझे उल्टो आसक्ति और उनका प्रेम ही दिखते हैं। मैं उसका वर्णन नहीं कर सकता। उस प्रेम के योग्य बनने का मैं प्रयत्न कर रहा हूँ। उनकी अवस्था अस्सी वर्ष से भी अधिक है। किन्तु वे साधारण से साधारण से भी अपने को अवगन रखते हैं। वे जानते हैं कि भारत में कहाँ क्या हो रहा है। वे दूसरों से पढ़ाकर जानकारी प्राप्त करते हैं। दोनों ही साइ्यों को वेदादि का गंभीर ज्ञान

है। दोनों ही संस्कृत जानते हैं। उपनिषदों तथा गीता के मंत्र, श्लोक सदा उनके मुख से सुनाई पड़ते हैं।

शान्तिनिकेतन में चरखे के पुजारी भी हैं। कुछ नित्य नियम से कातते हैं कुछ कभी-कभी। अधिकांश खादी पहनते हैं। मैं आशा करता हूँ कि इस विश्वविख्यात संस्था में चरखे का और अधिक प्रचार होगा।

### नन्दिनी वाला१

कदाचित् कम ही गुजराती लोग जानते होंगे कि यहाँ कुछ गुजराती बच्चे रहते हैं। उनके कुछ परिवार भी यहाँ रहते हैं। ऐसा एक माटिया परिवार था और उनके एक पुत्री पैदा हुई। उसकी माँ बहुत बीमार हो गई और उसका दिमाग खराब हो गया। अतएव गुरुदेव की पुत्रवधू ने उस लड़की को गोद ले लिया और अब वे उसे पाल-पोस रही हैं। लड़की लगभग ढाई वर्ष की है। गुरुदेव को वह बड़ी प्यारी है। सब उसे उनकी नातिन के रूप में जानते हैं। आजकल गुरुदेव विश्राम कर रहे हैं। चूँकि वे हृदयरोग से पीड़ित हैं, डाक्टरों ने उनका घूमना-फिरना रोक दिया है। वे बड़ा दिमागी काम भी नहीं कर सकेंगे। अतः दिन में दो तीन बार वे इस लड़की—नन्दिनी से सहज मज़ाक करते हैं और उसे नाना प्रकार की कहानियाँ सुनाते हैं। यदि उसे कहानी नहीं सुनाते तो वह चिढ़ जाती है। अभी वह मेरे उपर नाराज़ी प्रकट कर रही है। वह फूलों का एक हार मुझसे लेने को राज़ी हो गई किन्तु अब मेरे पास बिलकुल नहीं आना चाहती। कौन जानता है वह मुझसे बदला ले रही हो क्या कि उसको कहानी सुनाने के समय मैं गुरुदेव से बातें कर रहा था। एक शिशु या एक राजा को नाराज़ी का पता कोई कैसे लगा सकता है? अगर एक राजा खीझे तो मेरे जैसा सत्याग्रही जानता है कि उससे कैसे निपटा जाय। किन्तु एक बच्चे की खीम्ह के सामने मेरा तेज़ इधियार अपनी चमक खो देता है। फिर मौन दिवस आड़े आ गया। और मैं नन्दिनी को प्रसन्न किए बिना ही शान्तिनिकेतन से चला जाता हूँ। अपनी असफलता की यह दुःखद कहानी मैं किससे कह सकता हूँ।

३१ मई १९२५।

( दी कलेक्ट्रेड वर्क्स अब महात्मा गांधी, भाग २७,

पृ० २११—२२३ )

१. गुरुदेव के पुत्र रवीन्द्रनाथ ठाकुर की पोष्य दुहिता—डा० गिरिधारी लाला की पत्नी, शान्तिनिकेतन में ही रहती हैं।



शान्तिनिकेतन में महात्माजी का शुभागमन  
सन् १९४०



श्यामली में महात्माजी, गुरुदेव तथा कस्तूर बा  
सन १९४०



आम्रकुंज में गांधीजी का स्वागत समारोह  
सन १९४०





श्रीनिकेतन में गान्धीजी का स्वागत, १९४० ई०।

[सौजन्य में शम्भु साहा]



गस्टरव और गान्धीजी, अन्तिम भेट ।



रोग शय्या पर सी० एफ० एण्डबूज, पास में गांधीजी एवं विधान चन्द्र राय  
सन १९४०

१६४० ई०

इस यात्रा में महात्माजी दो दिन शान्तिनिकेतन ठहरे। फरवरी की सत्रह तारीख को वे शान्तिनिकेतन पहुँचे और १९ फरवरी को प्रातःकाल कलकत्ता के लिए रवाना हुए। मार्च, १९४० की 'विश्वभारती न्यूज़' में इस यात्रा का संक्षिप्त विवरण प्रकाशित हुआ था, जिसमें कहा गया है, 'इस महीने की सबसे बड़ी घटना महात्माजी और कस्तूरीबाई की दो दिन की यात्रा है। वे फरवरी १७ को हमारे आश्रम में दो दिन विश्राम करने के लिए पहुँचे।

'हमारी सावधानी धरतने के बावजूद शान्तिनिकेतन में दर्शकों की बाढ़ आ गई, महात्माजी अपने मन के अनुसार विश्राम कर सकें इसके लिए हमें बड़ा प्रयास करना पड़ा।

'यहाँ पहुँचते ही और उसके बाद महात्माजी ने गुरुदेव से श्री सी० एफ० एण्ड्यूज़ की गंभीर बीमारी के विषय में चर्चा की, अपने भावणों में उन्होंने एण्ड्यूज़ का उल्लेख किया और इस अवसर पर उनकी अनुपस्थिति पर दुःख प्रकट किया।

'अपने निवास के दिनों में महात्माजी ने शान्तिनिकेतन तथा धीनिकेतन के विभिन्न विभाग देखे और चण्डालिका का अभिनय देखा जिसका आयोजन विशेष रूप से उनके लिए किया गया था। अनेक लोगों ने उनसे भेंट की तथा उन्होंने गुरुदेव से परामर्श किया। पुराने परिचितों से मिलकर तथा परिचित स्थान देखकर वे आनंदित हुए। १९ फरवरी को प्रातःकाल महात्माजी ने आश्रमवासियों से विदा ली और कलकत्ता के लिए रवाना हो गए।'

### महात्माजी का स्वागत

सूर्यरश्मियों से आलोकित आश्रमकुंज में महात्माजी का औपचारिक स्वागत १७ फरवरी के तीसरे पहर साढ़े तीन बजे किया गया। वे श्यामली में ठहरे थे। वहाँ से स्वागत समारोह स्थल तक पैदल ही आए। आश्रमवासियों के अतिरिक्त बोलपुर तथा आसपास के गाँवों से विशाल जनसमूह एकत्रित हो गया था जो आश्रमकुंज को घेर कर खड़ा था। आश्रमकुंज वैदिक मंत्रों की ध्वनि से गूँज रहा था।

गुरुदेव ने महात्माजी को माला पहनाई और यह कहते हुए स्वागत किया,

“मैं आशा करता हूँ कि अपने आश्रम में हम आपका स्वागत करने में प्रेम की मीन अभिव्यक्ति के निकट रह सकेंगे और वाक्यों के आहंबरपूर्ण प्रदर्शन में बह जाने से बचेंगे। महान पुरुषों के प्रति श्रद्धा निवेदन सहज भाषा में ही अभिव्यक्त होता है और हम ये शब्दों से

शब्द आपको यह प्रकट करने के लिए अर्पित कर रहे हैं कि हम आपको संपूर्ण मानवता के होने के कारण अपना समझते हैं।

इस समय ऐसी समस्याएँ हैं जो हमारे माग्य को अंधकारमय बनाए हैं। आपके मार्ग को ये अवरुद्ध कर रही हैं और हम में से कोई भी उनके आक्रमण से मुक्त नहीं है। थोड़ी देर के लिए हम इस उथल-पुथल की सीमाओं से अपने को दूर हटा लें और अपनी इस समा को आज हृदयों का सहज मिलन बनाने जिसकी स्मृति तब भी रहेगी जब हमारी विक्षिप्त राजनीति की सभी नैतिक गड़बड़ियों का अवसान हो जावेगा और हमारे सप्रेवास के शाश्वत मूल्य प्रकट होंगे।”

हिन्दी में उत्तर देते हुए महात्मा गांधी ने सी० एफ० एन्ड्रयूज का स्नेहपूर्ण उल्लेख किया और कहा कि वे कलकत्ता में गंभीर रूप से बीमारी में पड़े हैं :

“सबसे पहले मैं एण्ड्रयूज का स्मरण कर रहा हूँ जिन्हें आज सुबह मैं सब कुछ छोड़कर देखने गया था। उनकी उत्कट इच्छा थी कि मुझे और कवि को यहाँ शान्तिनिकेतन में मिलते हुए देख सकें। आज के समारोह में उनकी अनुपस्थिति हम सब को कष्टकर प्रतीत हो रही है। हमें प्रार्थना करनी चाहिए कि वे शीघ्र स्वस्थ हो जाएँ और परमात्मा उन्हें शान्ति प्रदान करे।

यद्यपि मैं इस यात्रा को तीर्थयात्रा समझता हूँ तथापि मुझे यह कहने की अनुमति दें कि यहाँ मैं आगन्तुक नहीं हूँ। मैं अनुमन करता हूँ जैसे मैं अपने घर आया होऊँ। इस इस प्रसंग में आश्रम के प्रारंभिक दिनों की १९१५ की याद कर रहा हूँ जब मुझे और मेरे परिवार को आतिथ्य सुलभ किया गया था, उस समय हमारे लिए अन्यत्र सुविधा प्राप्त नहीं थी।

तब से लेकर यह अनुमन करने के अनेक अवसर मेरे सामने आए हैं कि गुरुदेव का प्रेम मेरे प्रति कैसा है। स्वाभाविक है कि जैसे ही मुझे अवसर मिला मैं उनका आशीर्वाद प्राप्त करने यहाँ आया हूँ। सदा की भाँति मैं अपने विज्ञान-कार्य में सफल हुआ हूँ। मुझे गुरुदेव का आशीर्वाद प्राप्त हो चुका है और मेरा मन आनंद से परिपूर्ण हो गया है। मैं और नहीं बोलूँगा, क्योंकि जहाँ प्रेम का संबंध होता है शब्द किसी काम के नहीं रह जाते।”

अपनी इस यात्रा का विवरण महात्माजी ने २ मार्च, १९४० के हरिजन के अंक में इस प्रकार दिया था, “शान्तिनिकेतन की यात्रा मेरे लिए तीर्थयात्रा थी। शान्तिनिकेतन मेरे लिए नया नहीं है। प्रथम बार मैं वहाँ १९१५ में गया था जब वह प्रारंभिक अवस्था में

जा, और विकसित हो रहा जा, ऐसा नहीं है कि वह अभी भी विकसित नहीं हो रहा है। गुरुदेव स्वयं विकसित हो रहे हैं। कृदावस्था उनके मस्तिष्क की सजगता में कोई अंतर नहीं ला सकी है। अतएव, जबतक गुरुदेव की आत्मा की छाया उसके ऊपर है, शान्तिनिकेतन का विकास संकेत नहीं। वे शान्तिनिकेतन के हर व्यक्ति और हर वस्तु में हैं। प्रत्येक के मन में उनके प्रति जो श्रद्धा है वह उत्साहवर्धक है क्योंकि वह हार्दिक है। उसने वास्तव में उत्साहित किया।

कृतज्ञ छात्रों और अध्यापकों ने जो उपाधि उन्हें दी है वह उस श्रद्धा का ठीक परिचय देती है जो शान्तिनिकेतन के निवासी उनके प्रति रखते हैं। ऐसा इसलिए है कि उन्होंने उस स्थान के निवासियों में अपने की खो दिया है। मैंने देखा कि वे अपनी अत्यंत प्रिय रचना विश्वभारती के लिए जी रहे हैं, वे चाहते हैं कि वह फले-फूले और उसके भविष्य के संबंध में निश्चित होना चाहते हैं। उसके विषय में मेरे साथ उन्होंने विस्तार से बातचीत की, किन्तु उनके लिए वह पर्याप्त नहीं थी और इसलिए जैसे हम लोग बिछुड़े, उन्होंने मेरे हाथों में यह मूल्यवान् पत्र रख दिया :

प्रिय महात्माजी,

उत्तराचन,

१९. २. ४०

अभी आज प्रातःकाल आपने हमारे क्रियाकलाप केंद्र विश्वभारती का विहंगमलोकन किया। मैं नहीं जानता उसको विशेषता के संबंध में आपने क्या धारणा बनाई है। आप जानते हैं कि यद्यपि यह संस्था अपने प्रकृत पक्ष में राष्ट्रीय है तथापि अपनी क्षमता के अनुसार शेष संसार को भारतीय संस्कृति का आतिथ्य प्रदान करते हुए अपनी आत्मा में यह अंतर्राष्ट्रीय है ; एक बार संकट के समय आपने उसे पूर्ण नष्ट होने से बचाया और उसे अपने पैरों पर खड़े होने में सहायता दी। इस मैत्रीपूर्ण कार्य के लिए हम सदा आपके आभारी हैं।

और अब, आपके शान्तिनिकेतन से विदा होने के पूर्व मैं आपसे अपना आंतरिक निवेदन करता हूँ। इस संस्था को अपने संरक्षण में स्वीकार करें ; उसे स्थायित्व आश्वासन प्रदान करें यदि आप उसे राष्ट्रीय सम्पत्ति समझे। विश्वभारती एक जलपोत के समान है जो मेरे जीवन के सर्वश्रेष्ठ कोश का माल-असबाब लिए जा रहा है और मैं आशा करता हूँ कि मेरे देशवासियों से वह अपने संरक्षण के लिए विशेष ध्यान पाने का दावा कर सकती है।

प्रेमपूर्वक,

रबीन्द्रनाथ ठाकुर

संस्था को अपने संरक्षण में लेनेवाला मैं कौन हूँ ? उसे परमात्मा का संरक्षण प्राप्त है क्योंकि वह एक पवित्रात्मा की सृष्टि है, यह दिखाने की चीज़ नहीं है। 'गुरुदेव स्वयं' अंतर्राष्ट्रीय हैं। क्योंकि वे वास्तव में राष्ट्रीय हैं। इसलिए उनकी सब रचना अंतर्राष्ट्रीय है और विश्वभारती सर्वोत्तम है।

मेरे मन में किसी प्रकार का संदेह नहीं है कि जहाँ तक उसके भविष्य से संबंधित आर्थिक प्रश्न का सवाल है गुरुदेव को पूरी चिन्ताओं से मुक्त रखना चाहिए। उनके मर्मस्पर्शी आवेदन के उत्तर में जितनी भी सहायता करने की मुझमें सामर्थ्य है, मैंने देने का वादा किया है। यह टिप्पणी उस प्रयत्न का प्रारंभ है।'

गुरुदेव के पत्र का महात्माजी ने जो उत्तर दिया था वह इस प्रकार है :

कलकत्ता के मार्ग में

१९, २, ४०.

प्रिय गुरुदेव,

मर्मस्पर्शी पत्र जिसे आपने मेरे हाथों में रख दिया था जब हम विदा ले रहे थे, सोचा मेरे हृदय में प्रवेश कर गया है। अवश्य ही विश्वभारती राष्ट्रीय संस्था है। निस्संदेह वह अंतर्राष्ट्रीय भी है। उसके स्थायित्व को सुनिश्चित करने के सम्मिलित प्रयास में जो मैं कर सकता हूँ वह सब मेरे करने के संबंध में आप आश्वस्त रह सकते हैं।

मैं आशा करता हूँ दिन में नियमित रूप से लगभग एक घंटा सोने के अपने वादे का आप रखेंगे।

यद्यपि शान्तिनिकेतन को सदा मैंने अपने दूसरे घर के समान समझा है इस यात्रा ने पूर्वापेक्षा मुझे उसके और निकट ला दिया है।

श्रद्धा और प्रेमपूर्वक,

आपका

मो० क० गाँधी



गान्धीजी का बोलपुर स्टेशन पर आगमन, १९४७ ई० ।





एण्ड्रयू जे भवन का शिलान्यास करते हुए गांधीजी, रथीन्द्रनाथ ठाकुर एवं क्षितिमोहन सेन  
सन १९४५

१९४५ ई०

मंगलवार, दिसंबर १८ को विशेष रेलगाड़ी से महात्माजी बोलपुर पहुँचे ।

संख्या समय था, शान्तिनिकेतन पहुँचते ही महात्माजी सीधे प्रार्थना स्थल पहुँचे ।

शान्तिनिकेतन के केंद्र गौरप्राज्ञ में मध् तैवार किया गया था । वहाँ क्षान का प्रार्थना की ।

बुधवार, दिसंबर १९—मंदिर में प्रातःकाल साप्ताहिक प्रार्थना में भाग लिया ।

तीसरे पहर शान्तिनिकेतन से लगभग एक मील दूर विनय भवन के समीप दीनबन्धु एण्ड्रयूज स्मारक अस्पताल का शिलान्यास किया ।

संख्या की प्रार्थना के बाद विश्वभारती के विभिन्न विभागों के अध्यक्षों से विश्वभारती की समस्याओं पर विस्तार से विचार विनिमय किया ।

शुक्रस्तिवार, दिसंबर २०—कलाभवन में शिल्पाचार्य नंदलाल बोस द्वारा आयोजित कला प्रदर्शनी देखी । बाद में विश्वभारती के अध्यापकों तथा कर्मचारियों से मिले । दोपहर को रामपुरहाट के लिए रवाना हुए ।

( महात्माजी की इस अंतिम शान्तिनिकेतन यात्रा का वर्णन महात्माजी के निजी सचिव श्रीप्यारेकाल ने 'ए पिलग्रिमेज' नाम से लिखा है—'विश्वभारती न्यूज' से हम उसका हिन्दी रूपान्तर दे रहे हैं । )

## शांतिनिकेतन-यात्रा

प्यारेलाल

गांधीजी की हाल की शांतिनिकेतन-यात्रा मधुर और कटु स्मृतियों से आपूरित थी। वे शांतिनिकेतन में किसी भी प्रकार अपरिचित न थे। दक्षिण अफ्रीका से भारत लौटने के पहले भी वे भारत में चलनेवाली घटनाओं एवं भारतीय राष्ट्रीयवाद के तत्कालीन गण्यमान नेताओं के चरित ध्यानपूर्वक देखते रहे थे। गुरुदेव उन्हीं नेताओं में से थे। बाद में दीनबंधु चार्ली एण्ड्यूज़ उन दोनों के बीच सम्पर्क के माध्यम बन गए और १९१५ में गांधीजी के दक्षिण अफ्रीका से लौटने पर प्रीनिक्स आश्रम मंडली को, जो उनसे पहले भारत लौट आयी थी, शांतिनिकेतन में शरण मिली। गांधीजी उनमें कुछ बाद में सम्मिलित हुए।

उनके और गुरुदेव के बीच व्यक्तिगत सम्बन्ध तभी स्थापित हुआ। गुरुदेव ने उनसे उस अवसर पर कहा था : “मैं तो एक गायक हूँ। मैं शांतिनिकेतन के संचालन-पक्ष में हस्तक्षेप नहीं करना चाहता। आप जो चाहें, करने के लिए स्वतंत्र हूँ।” और गांधीजी जबतक वहाँ रहे, अपनी आदत के अनुसार कठिपय प्राथमिक बातों जैसे सफ़ाई, रसोई, रोगी की परिचर्या आदि से प्रारम्भ कर उन्होंने वहाँ कुछ मूल सुधार लाने का प्रयत्न किया। तदन्तर वे गुजरात चले गए और वहाँ बस गए, परन्तु जैसे-जैसे वर्ष बीतते गए, गुरुदेव के साथ उनका स्नेह-सम्बन्ध बढ़ता गया और पाँच वर्ष पूर्व गांधीजी के अंतिम बार शांतिनिकेतन आने के समय दोनों में वस्तुतः बहुत घनिष्ठता हो चुकी थी। कदाचित् अपने सन्निकट अंन का पूर्वाभास पाकर गुरुदेव ने गांधीजी को दो दायित्व सौंपे थे : पहला, रुपए-पैसे के लिए कोई व्यवस्था करना और दूसरा संस्थान के प्रबन्धकीय मामलों में और गहरी रुचि लेना। गांधीजी ने पहले के सम्बन्ध में यथाशक्ति पक्का बादा किया था और दूसरे के सम्बन्ध में उन्होंने गुरुदेव से कहा था कि वे चाहे जहाँ रहें, शांतिनिकेतन के मामलों में रुचि लेंगे।

प्रस्तुत यात्रा उन्हीं दायित्वों के निर्वाह के सम्बन्ध में थी। गुरुदेव के दिवंगत होने के अनन्तर उनकी यह पहली संस्थान-यात्रा होनी थी। बंगाल की सरकार ने आवश्यकता समझ कर उनके लिए एक विशेष ट्रेन का प्रबन्ध कर दिया था। शामको, प्रायः प्रार्थना के समय, ट्रेन बोलपुर स्टेशन पहुँची। गांधीजी के डब्बे के सामने का फर्श अल्पना अथवा श्वेत कलात्मक अधिकल्पन से अलंकृत किया गया था। बोलपुर की एक बहन ने परम्परागत

भारतीय पद्धति से गांधीजी की भारती उतारी। वहाँ की प्रत्येक वस्तु पर सादगी से सन्निहित कलात्मकता को मुहर थी। पुख एवं स्त्री-स्वयंसेवकों के आचरण में वहाँ के वातावरण को शांत-गरिमा प्रतिबिम्बित थी। उन्होंने दो पंक्तियों में खड़े होकर गांधीजी के निकलने के लिए रास्ता बनाया। दर्शन के लिए कोई शोर, कोई चक्कमचक्का नहीं हुआ। सारा वातावरण गहरे, संयत आवावेश से परिध्यात था।

स्टेशन से गांधीजी को सीधे शांतिनिकेतन के प्रार्थना प्रांगण में ले जाया गया जहाँ सब आश्रमवासी सान्ध्य-प्रार्थना के निमित्त एकत्र थे। धुँधलका छा रहा था। वातावरण कुछ भटित होने को संभावना से भारी-सा था। सघन कुँजों से आवृत एक निर्दुःख-क्षेत्र के बीच गांधीजी के लिए एक ऊँचा चबूतरा तैयार किया गया था। सामने ही छोबान झुलगा रहा था। ऊपर हरित पत्तियों के बंदनवार और तोरण सन्ध्या की निस्तब्ध नीरबता में निबल झूक रहे थे। गुरुदेव के सुकोमल संगीत ने उस अवसर के गान्धीर्य को और गहरा दिया था।

प्रार्थना के उपरान्त गांधीजी ने एक संक्षिप्त प्रवचन दिया जिसमें उन्होंने गुरुदेव की तुलना अपने बोंसले में पंख फैलाकर अंडे सेते हुए पक्षी से की : “उनकी बाँहों के कृष्ण संरक्षण में शांतिनिकेतन अपने वर्तमान आकार में विकसित हुआ है। बंगाल उनके गीतों से गुंजरित है। उन्होंने न केवल अपने गीतों से अपितु अपनी लेखनी और तूखिका से भी भारत का नाम सारे संसार में महिमाम्बित किया है। हम सब उनकी संरक्षक बाँहों के स्नेह से विरहित हो चुके हैं। लेकिन हमें संतप्त न होना चाहिये। अपने शोक का उपचार हमारे अपने ही हाथों में है...महान् विभूतियों की सच्ची स्मारिकाएँ संगमरमर, काँच अथवा सुवर्ण की प्रतिमाएँ नहीं होतीं। वास्तवमें उनका सर्वोत्तम स्मारक उनके रिक्त को संभारना और परिवर्द्धित करना है। जो पुत्र अपने पिता के रिक्त को विस्तृत कर देता है अथवा उसे विनष्ट कर देता है वह उसके उत्तराधिकार के अयोम्य ठहराया जायगा।”

“यद्यपि शांतिनिकेतन को गुरुदेव की महत् परम्परा के वस्तुतः योग्य बनाने का पुनीत कर्त्तव्य मुख्यतः रधीबाबू और उनके सहचर्मियों पर रहना चाहिये, तथापि वह वास्तव में उन सब लोगों पर भी उससे कम नहीं है जिन्होंने गुरुदेव की बाँहों का स्नेह प्राप्त किया है, अर्थात् शांतिनिकेतन से प्रत्यक्षतः सम्बद्ध न हों।

सभी मरणधर्माओं को एक दिन यह संसार अवश्य छोड़ देना है। पर गुरुदेव वह सब कुछ उपलब्ध करने के अनन्तर दिवंगत हुए हैं जिसे कोई मनुष्य अपने जीवन में प्राप्त करने की आकांक्षा कर सकता है। इसलिए उनकी आत्मा अब शांति में अवस्थित है। अब यह

आश्रमवासियों और उसके कार्यकर्त्ताओं का दायित्व है—वास्तव में उन सभी का दायित्व है जो गुरुदेव की भावना से अनुप्राणित हैं—कि वे सामूहिक रूप से उनके आदर्श का प्रतिनिधित्व करें।”

प्रवचन समाप्त हुआ, और उन्हें गुरुदेव की सृणुटी, श्यामली, में ले जाया गया, जिसे यह संज्ञा उसके श्यामवर्णी होने के कारण दी गयी है। गुरुदेव कुछ-कुछ आध्यात्मिक भ्रमणकर्त्ता थे। वे अधिक समय एक मकान में स्थिर नहीं रह सकते थे। इसलिए वे क्रम-क्रम से उदयन, उदीप्ति और पुनश्च, केवल कुछ का ही नामोल्लेख करें, में रहा करते थे, जो सब के सब उत्तरावण नामक क्षेत्र में संगुच्छित थे। ‘पुनश्च’ का शाब्दिक अर्थ है ‘पश्च-लेख’। बाद में होने वाले ‘अनुबोध’ की भांति ‘पुनश्च’ के निर्माण का विचार भी बाद में किया गया था।

गांधी जी ने शांतिनिकेतन के लोगों से कहा था कि वे स्वयं को हमलोगों के स्वागत-सत्कार में न लगाएँ बल्कि हमलोगों को अपनों जैसा समझें। शांतिनिकेतन के लड़के-लड़कियों ने इसका अक्षरशः पालन किया। उन्होंने हमारे साथ ऐसा व्यवहार किया कि उनके बीच हमलोगों ने पूरी तरह चरेलू वातावरण का अनुभव किया। सुखद संयोगवश माणिकलाल गांधी जिन्होंने उस फ्रीनिक्स आश्रमवर्ग का संगठन किया था जिसे गुरुदेव के परिवार द्वारा तीन दशक पूर्व अपनाया जा चुका था, गांधी जी के दल के साथ थे। उन्होंने वर्तमान और अतीत के बीच एक जीवित श्रृंखला का कार्य किया।

मौसम सुहाना था, हवा स्फूर्तिदायक थी। सुबह तबके ही हम बैतालिक की संगीत-जहरी द्वारा जगा दिए गए, जबकि गायक मंडलियां पूर्ण शरच्चंद्र के तले गुरुदेव के प्रिय गीतों का गायन करती हुई आश्रम की परिक्रमा कर रही थीं। उन्होंने उदीप्ति में एक कक्ष के वातावरण के नीचे, जहाँ कविबर बैठा, और काम किया करते थे, एक अंतिम सहगान और प्रणाम के साथ अपना कार्यक्रम समाप्त किया। रात में उसी सुमधुर संगीत की तान सुनकर हम सोने गए। यह एक अविस्मरणीय अनुभव था।

( २ )

प्रत्येक बुधवार को शांतिनिकेतनवासी सम्मिलित प्रार्थना के निमित्त मंदिर में एकत्र होते हैं। गुरुदेव, जब तक वे जीवित रहे, इस अवसर पर एकत्र लागों को अपना साप्ताहिक धर्मोपदेश दिया करते थे। बुधवार, १९ दिसम्बर को यह धर्मोपदेश क्षिति बाबू के अनुरोध पर गांधी जी के द्वारा दिया गया था।

प्रार्थना के बीच उन्होंने देखा कि कुछ लड़के सीधे होकर नहीं बैठे हैं। कुछ लड़के चुकचुका रहे हैं और कुछ उदासीन हैं। उन्होंने इसके लिए इनको मार्त्सना करते हुए कहा :

“इस संस्थान के लड़के और लड़कियों को अपने छोटे से छोटे काबों में शांतिनिकेतन की छाप लगानी चाहिये।” उन्होंने आगे कहा : “युद्ध समाप्त हो गया है, पर पृथ्वी पर शांति स्थापित नहीं हुई है। इससे तो केवल यही हुआ है कि धुरी-राष्ट्रों की शक्ति पर मित्र-राष्ट्रों के सस्त्रों की विजय हो गयी है। संसार अशांति की ज्वाला में जल रहा है। यूरोप में आज लाखों-लाख लोग भुखमरी और जाड़े की सर्दी के कारण मृत्यु की भयंकर आर्शका से प्रस्त हैं। और, यहाँ पास में भी, अपने प्रदेश बंगाल की स्थिति कोई उससे अच्छी नहीं रही है। पीड़ाग्रस्त संसार को शांति का संदेश देना गुरुदेव का जीवन-कर्म था। शांतिनिकेतन के छात्र-छात्राओं को शांति की स्थापना के निमित्त संघर्ष करते हुए शांति के प्रहरी बनकर संसार में निष्कल पकना चाहिये जिससे कि शांतिनिकेतन वस्तुतः शांति का आवास बनकर अपने नामको सार्थक कर सके। इसके लिए यह अपेक्षित है कि तुम्हारा ईश्वरमें सक्रिय विश्वास हो। संगमरमर का टुकड़ा मूर्तिकार की अनुभूति की अभिव्यक्ति का माध्यम बन जाता है। ठीक उसी प्रकार गुरुदेव की भावना तुममें सजीव रहे और तुम्हारे माध्यम से स्वयं को प्रचारित करे।”

मंदिर से गांधीजी मुकुल दे की शिल्पशाला और कला-बीथी देखने गए। वे ने भारतीय कला शैली की पाँच हजार से ऊपर दुर्लभ कलाकृतियाँ एकत्र की थीं जिनमें लगभग १५०० कलाकृतियाँ गगनेन्द्रनाथ की भी सम्मिलित थीं। इनमें से बहुत सी कलाकृतियों का निजी घरों और पुरानी बीजों बेचने वालों से उद्धार किया गया था जहाँ वे दीमकों का प्रास बन रही थी। उन्होंने गांधीजी को अपने कुछ ऐसे चित्र फलक दिखाए जिनपर उन्होंने अजंता की गुफाओं के अमर भित्ति-चित्रों की अनुकृति कर ली थी। वहाँ इन चित्रों के काल और मौसम के साथ हो जापरवाही और अनभिज्ञ लोगों के हस्तक्षेप के कारण विनष्ट हो जाने का भय था। वे उन्हें कलकत्ता से उस समय ले आए थे जब वहाँ हवाई-इमलों का खतरा था। अब वे कलाकृतियाँ हमारे समक्ष एक विपुल संघर्ष के रूप में प्रस्तुत थीं जिसके कारण उनकी नग्न-सी कुटिया कलाकृति-रूपी खजाने से युक्त बिल्कुल अलीबाबा की गुफा के रूप में परिणत हो गयी थी। उनकी यह अभिलाषा थी कि वे कलाकृतियाँ राष्ट्र के द्वारा अर्जित कर ली जाय और भारत की एक राष्ट्रीय कला-बीथी का मुख्य केन्द्र बनें।

समयमात्र के कारण गांधीजी खान-मकान नहीं जा सके, जिसमें ५०,००० से ऊपर चीनी प्रबंध सुरक्षित हैं। उनमें से अधिकांश चीन की राष्ट्रीय सरकार द्वारा प्रदत्त उपहार हैं। हमें बताया गया कि उनमें से कुछ जला दिये जाने अथवा युद्ध के दौरान विनष्ट कर दिये जाने के कारण अब चीन में भी सुलभ नहीं हैं। चीन-मकान के अध्यक्ष प्रोफेसर

तान युन-शान ने गांधीजी से कहा : “एक समय ऐसा था जबकि कुछ भारतीय बौद्ध-ग्रंथ केवल चीनी भाषा में ही सुलभ थे, मूल प्रतिवाँ जो भारत में थीं, विलुप्त हो गयी थीं। अब यह प्रक्रिया उलट गयी है।”

गांधीजी नंदबाबू के कला सभन में आधे घंटे से अधिक समय न दे सके जहाँ नंदबाबू के कतिपय अत्युत्कृष्ट चित्रों के सम्मोहन ने उन्हें मंत्रमुग्ध कर लिया था। उन्हें उन विचित्र खिलौनों को भी देखकर आनन्दातिरेक हुआ था जो अबनीबाबू के द्वारा अति तुच्छ उपादान-सामग्री से बनाए गए थे। उदाहरण के लिए, एक सुलामी हुई टहनी को बिगड़ल बोड़े पर सवार एक मदनोन्मत्त कवि की मुद्रा में मोड़ दिया गया था। एक जीर्ण काष्ठखंड को अपने घोंसले में अंडे सेते हुए पक्षी का रूप दिया गया; तिनकों के टुकड़ों को सजीव टिड्डों के रूप में परिवर्तित कर दिया गया था। ऐसा प्रतीत होता था कि मानो उनकी कला की कीमियागरी प्रायः प्रत्येक वस्तु को, चाहे वह व्यर्थ ही क्यों न हो, ‘सुन्दर वस्तु, सदा आनन्ददायी’ के रूप में परिवर्तित कर सकती है। गांधीजी यह जानकर दुखी हुए कि कलाकार स्वयं शैथ्याग्रस्त होकर कलकत्ता में पड़े हुए हैं।

कलकत्ता लौटने पर गांधीजी ने मुझे एक व्यक्तिगत संक्षिप्त पत्र देकर अबनीबाबू के पास उनके स्वास्थ्य के विषय में पूछताछ करने और यह कहने के लिए भेजा कि भारत को अपनी और अनेक सुन्दर कलाकृतियाँ प्रदान करने के लिए वे अबश्य ही दीर्घजीवी हों। अबनीबाबू को भारतीय कला आन्दोलन में अद्वितीय स्थान प्राप्त है। उनकी कला का मुख्य लक्षण चित्रकला की पाश्चात्य शैली के यथार्थवाद से असम्बन्धित होकर भारतीय शैली का अंगीकार है, जो आत्माविध्यिक पर बल देती है। वे मात्र बाह्य रूप के स्थान पर आत्मतत्त्व को ही व्याख्यायित करने का प्रयास करते हैं।

अबनीबाबू का स्वास्थ्य बहुत गिर गया था। यहाँ तक कि अपने छज्जे से बैठक तक टहल कर जाने के श्रम से भी उनकी साँस फूलने का दौरा पड़ने लगता था। उनकी दाढ़ी कई दिनों से, शायद हफ्तों से, नहीं बनी थी। पर उनकी नेत्र-ज्योति पहले से अधिक चटक थी। वे अपने प्रति गांधीजी के स्नेह और चिन्ता-भाव से अभिभूत थे। उन्होंने अतीत का सिंहावलोकन करते हुए स्मरण किया : “मैंने १९२१ में गांधीजी की एक प्रतिकृति तैयार की थी, जब वे गुरुदेव के आवास पर गुरुदेव से भेंट करने आए थे। परन्तु मैं महात्मा से प्रत्यक्ष रूप में कभी नहीं मिल पाया हूँ। मेरे जैसे व्यक्ति को यह सौभाग्य मिल भी कैसे सकता है ? इसके लिए तो पुष्कल पुण्य की आवश्यकता है।” कुछ देर रुकने के बाद उन्होंने आगे कहा : “महात्मा जी के आश्रमन का भारत पर जो

प्रभाव हुआ है उसे बहुत कम लोग जानते हैं। उनके आने के पूर्व के भारत और आज के भारत में जो अंतर है वही उनके आगमन का प्रभाव है।" अपने इस कथन को उदाहरित करने के निमित्त उन्होंने अपनी उस चित्रश्री को रंगवाया जिसकी रचना उन्होंने १९२१ में की थी। वह एक ऐसे किशोर के क्रमागत नैतिक और आध्यात्मिक विकास के तीन सोपानों का चित्रण करती है, जो कलाकार की सेवा में रहा है। पहले चित्र में उसे गाँव से काम की तलाश में अमी-अमी आए हुए एक ऐसे ग्रामीण बालक के रूप में प्रदर्शित किया गया है जो गंदे और अर्धे वस्त्र पहिने हुए है, कुशा-पीड़ित एवं उबर उर्जशित है और जो चेहरे से निःशुद्ध और दुःख लग रहा है। सभी असहयोग आन्दोलन प्रारम्भ होता है। बालक समाचार-पत्र पढ़ने लगा है। उसके चेहरे पर बुद्धि का आलोक निखरता है। तीसरे चित्र में वह गांधी टोपी धारण किये पूरा खहरवारो बन गया है। उसके कंधे पर स्वयं सेवकों वाला तिरंगा झन्डा लगा हुआ है और चेहरे पर स्वामिमान की गौरवपूर्ण झलक है। वह स्वयं को आध्यात्मिक दृष्टि से कई इंच ऊँचा उठा हुआ अनुभव करता है। अपनी बाबू ने कहा : "वह अपने जैसे लाखों में से एक है। उसका यह इतिहास महात्मा जी के चर्खा और अहिंसा विषयक निबंधन के प्रभावस्वरूप भारत की कायापलट की गाथा को प्रतिकृति करता है। यही कारण है कि मैं महात्मा की पूजा करता हूँ।"

उसी दिन दोपहर में गांधी जी ने दीनबंधु स्मृति चिकित्सालय का शिलान्यास संपन्न किया। उस अवसर पर उनके मस्तक पर मंगल-तिलक दो संघालों द्वारा लगाया गया था, जिनमें से एक महिला थीं। उसी अवसर पर गीतांजलि के इस गीत का गायन भी समान रूप से आनंददायी था—

जेधाय थाके सवार अधम, दीनेर ह'ते दीन

सेइलाने जे चरण तोमार राजे

सवार पिछे, सवार नीचे

सब हारादेर माझे।

अर्थात् जहाँ सबसे अधम दीन से भी दीन रहता है, वहीं तुम्हारे चरण सबसे पीछे, सबसे नीचे सब हाराओं के बीच बिराजते हैं।

गांधी जी की अभ्युक्तियों से और बिरकि का भाव प्रतिबिम्बित हो उठा। चारों एण्ड्रयूज उनके लिए सहोदर आतावत थे। एण्ड्रयूज के द्वारा विपक्षों एवं पक्षधरों के उद्देश्य के अप्रतिहत समर्थन के प्रति कृतज्ञतापूर्ण ज्ञापन के रूप में भारत के लोगों ने उन्हें स्नेहपूर्वक



दीनबंधु की उपाधि दी थी। कोई भी ऐसी बात नहीं होती थी जिसमें दीनबंधु गांधीजी के साथ सम्मिलित न होते हों, पर तब भी गांधीजी उनके देहान्त पर शोकाकुल नहीं हुए :

“जीवन और मरण एक ही सिक्के के दो पहलू हैं। वे एक दूसरे से पृथक् नहीं हैं। वे एक ही वस्तु के भिन्न-भिन्न पक्ष हैं। परन्तु अपनी अज्ञानता के कारण हम एक का स्मरण करते हैं और दूसरे से कतराते हैं। यह गलत है। प्रियजनों की मृत्यु पर शोक प्रकट किये जाने की भूल हमारी स्वार्थपरता में निहित है, विशेषकर चाँची एण्ड्रयूज जैसे प्रियजनों की मृत्यु पर जिन्होंने इतनी गरिमा के साथ अपने कर्तव्य का सम्यक् निर्वाह किया है। दीनबंधु दिवंगत हो जाने पर भी उतने ही पूज्य हैं जितने पहले थे। उनके जैसे महापुरुषों की मृत्यु दुखी होने की घड़ी नहीं है। इस सम्बन्ध में अपनी बात कहते हुए मैं कह सकता हूँ कि मैंने अपने मित्रों और प्रियजनों की मृत्यु पर दुखी होना प्रायः छोड़ दिया है और मैं चाहता हूँ कि आप भी ऐसा ही करना सीखें।”

(३)

जब किसी संस्थान को अनाथ छोड़कर गुरुदेव जैसे किसी महत् एवं संरक्षक व्यक्ति का तिरोधान हो जाता है तब यह प्रश्न सदा उठता है कि कौन अथवा क्या उसका स्थान ग्रहण करे। समसामर्थ्यवान् उत्तराधिकारी कभी-कभी मले ही मिल जाय। शांतिनिकेतन गुरुदेव की काव्यात्मक प्रेरणा की सृष्टि था। उसका निर्माण किसी निश्चित योजना के अनुसार नहीं किया गया था। वह तो क्रमशः विकसित हुआ है। जबतक गुरुदेव वहाँ रहे, उन्होंने विभिन्न विभागों और शांतिनिकेतन की गतिविधियों के बीच सक्रिय सम्बन्ध स्थापित किया। उनके सर्वातिशायी एवं समन्वयकारी व्यक्तित्व के माध्यम से सारे विभाग सहज सम्बद्ध हो गए थे। गांधीजी से पूछा गया कि गुरुदेव की उस प्रेरणाशक्ति को पुनरुज्जीवित करने के लिए क्या किया जा सकता है ?

उन्होंने उत्तर दिया कि गुरुदेव प्रभुत्व को आज्ञानुसार निर्मित नहीं कराया जा सकता। इसलिए कोई अकेला व्यक्ति उनका स्थान नहीं ले सकेगा। परन्तु वे समवेत रूप में उनके आदर्श को निरूपित कर सकते हैं यदि उनमें से प्रत्येक व्यक्ति संस्थान को सर्व प्रमुख स्थान दे और अपने को अंतिम।

शामको विभिन्न विभागों के अध्यक्ष गांधीजी के समक्ष अपनी कठिनाइयाँ रखने और उस सम्बन्ध में उनका निर्देशन प्राप्त करने के लिए एक औपचारिक सभा में एकत्र हुए। गांधीजी ने उनसे कहा कि यदि निकेतन गुरुदेव के द्वारा प्रस्तुत आदर्शों को निरूपित कर पाने में असफल रहा है तो वे उनसे यह बताने में संकोच न करें। “उम्मे कोरी स्वेड समझे।

अबतक मेरे पास कही-सुनी बातें ही हैं और कही-सुनी बातों का मेरे जीवन में बहुत कम महत्व है। मैं ठोस तथ्य चाहता हूँ। तथ्यों की पूरी जानकारी के बिना मैं आपकी अधिक सहायता न कर सकूँगा।”

अध्यक्षों को कुछ हिचकते हुए देखकर उन्होंने फिर कहना शुरू किया : “यह तो है नहीं कि आपको कुछ कहना ही न हो ; क्योंकि इसका मतलब यह होगा कि निकेतन पूरी तरह से ठीक है जबकि संसार में कोई वस्तु पूर्ण और बिल्कुल ठीक नहीं होती। निकेतन की छात्रियों के विषय में मुझे निस्संकोच बनाइये। अच्छी वस्तुएँ स्वयं अपना प्रमाण होती हैं, बुरी नहीं; मेरे लिए तो किसी भी स्थिति में नहीं।”

नंद बाबू ने चुप्पी तोड़ी। उनके विभाग में विद्यार्थियों को संख्या बराबर बढ़ती जा रही थी। कलासवन का प्रारम्भ एक चित्रशाला के रूप में हुआ था पर अब वह एक शिक्षण संस्थान हो गया था। शिक्षण और प्रबन्धकीय कार्य उनका बहुत समय ले लेने थे। परिणामस्वरूप कला-साधना को क्षति पहुँचती थी। मुख्य कठिनाई एक ऐसा उपयुक्त उत्तराधिकारी प्राप्त करने की थी जो अपने सहयोगियों की हार्दिक निष्ठा अर्जित कर सकने के साथ ही संस्थान की मूल भावना का योग्यतापूर्वक प्रतिनिधित्व भी कर सके।

और भी बहुत-सी कठिनाइयों का उल्लेख किया गया। रथी बाबू ने आर्थिक कठिनाइयों के विषय में बात की। क्षिति बाबू ने यह शिकायत की कि प्रशिक्षण हेतु वहाँ आए होनहार युवक अपने प्रशिक्षण की समाप्ति पर धन और मान प्राप्ति के प्रलोभन में वहाँ से चले जाते हैं। शांतिनिकेतन कहावत के उस कौवे के घोंसले के सदृश्य हो गया है जिसमें कौयल के अंडे सेए जाते हैं। अनिल बाबू ने शिकायत की कि विश्वभारती के विश्वविद्यालय-विभाग ने आश्रम को अव्यवस्थित कर दिया है। विभूतिभूषण गुप्त ने अनावासीय छात्रों के प्रवेश से उत्पन्न समस्या की चर्चा की। कृष्ण कृपालानी ने तो यह शिकायत करके सम्पूर्ण वर्ग को सावना को स्वर प्रदान किया कि वे वहाँ किसी जलपोत के कर्णधार बिहीन नाविकगण की भाँति अनुभव करते हैं। “हमें इस बात का कोई स्पष्ट बोध नहीं कि हम कहाँ, किस ओर निरुद्देश्य अटक रहे हैं, और आखिर हम बनना क्या चाहते हैं?”

जब वे सब अपनी-अपनी बात कह चुके तब गांधीजी बोले : “आप लोगों ने बड़ी रुचि के साथ जो कुछ बताया उसका एक-एक शब्द मैं समझ गया हूँ और मुझे इससे बहुत कुछ ज्ञात भी हुआ है। जो कुछ कहा गया है, उस पर मैं विस्तारपूर्वक कहना, अथवा जो मात्र इस क्षण मेरे अंतर्मन में उठ रहे हैं उन सबको व्यक्त करना, नहीं चाहता। मैं केवल एक-दो सामान्य बातें ही कहूँगा।

नंद बाबू और श्रुति बाबू जो कुछ कह रहे थे उसे सुनते समय मैंने अपने मन में कहा : 'यह एक वास्तविक कठिनाई है, पर एक ऐसी कठिनाई है तो हमारी अपनी खड़ी की हुई है। यदि कोई व्यक्ति किसी बड़े विभाग का संचालन करता है जो उससे यह आशा की जाती है कि वह जिन आदेशों का प्रतिनिधित्व करता है उन्हें वह किसी ऐसे व्यक्ति को सम्प्रेषित करे जिसे उसका उत्तराधिकारी कहा जा सके। परन्तु उन दो अनुभवी व्यक्तियों की सबसे बड़ी शिकायत यह है कि वे अपने-अपने विभागों के लिए उपयुक्त उत्तराधिकारी प्राप्त करने में असमर्थ हैं। यह सही है कि इन विभागों का एक विशिष्ट स्वरूप है। मैं इन विभागों को जानता हूँ और मैं उनके विषय में गुरुदेव के जो विचार थे, उन्हें भी जानता हूँ। सामान्यतः क्या मैं यह सुझाव दे सकता हूँ कि इसमें कोई कठिनाई की बात नहीं है, और जो है उसे तपश्चर्या के साहचर्य से दूर किया जा सकता है। 'तपश्चर्या' शब्द का अनुवाद प्रायः असंभव है। इसका निकृष्टतम वास्तविक अर्थ कदाचित् 'अनन्य निष्ठा' है। परन्तु तपश्चर्या का अर्थ इससे बहुत व्यापक है। अपने नानाविध कार्य-कलापों के संदर्भ में जब कभी मुझे इस प्रकार की समस्या का सामना करना पड़ा है, इस अनन्य निष्ठा ने उसका समाधान ऐसे ढंग से कर दिया है जिसकी मुझे बहुत कम आशा थी। अमागे दक्षिणी अफ्रीका में, जहाँ निकृष्टतम कल्पनीय स्थितियों में मैंने अपने ईश्वर का साक्षात्कार किया, अपने २० वर्षों के सुदीर्घ प्रवास के दौरान मैंने यह बराबर अनुभव किया कि सही सहायक ऐन मौके पर प्रकट हो जाता है।

सुदीर्घ और अमसाध्य संघर्ष के उपरान्त मेरी यह दृढ़ धारणा बनी है कि एक शक्ति के रूप में गुरुदेव अपने कार्यों से बहुत बड़े थे; वे इस संस्था से भी बड़े थे जहाँ कौंफिक राग-द्वेष से ऊपर उठकर उन्होंने गीतों का गायन किया। उन्होंने इस संस्थान में अपनी समस्त आत्मशक्ति उड़ेल दी और अपने जीवन-रक्त से इसे सम्बोधित किया। और तब भी मैं यह कहने का साहस करता हूँ कि उनकी महानता इसके द्वारा अथवा इसके माध्यम से पूर्ण तरह व्यक्त नहीं हो पाई। कदाचित् ऐसे सभी महान और उत्तम मनुष्यों के बारे में सत्य है कि वे अपने कार्यों से बड़े हुआ करते हैं। ऐसी स्थिति में, यदि आपको उस भ्रेष्टता अथवा महानता को निरूपित करना है जिसकी सिद्धि के लिए गुरुदेव प्रयत्नशील रहे, पर जिसे वे इस संस्थान के माध्यम से भी पूर्णतः निरूपित नहीं कर पाए, तो ऐसा आप केवल तपश्चर्या के माध्यम से कर सकते हैं।

तुलसीदास की रामायण में इस आशय की महत्वपूर्ण चौपाइयाँ मिलती हैं कि जो कार्य किसी अन्य साधन से सम्भव नहीं हो सकता वह तपश्चर्या से सम्भव हो जाता है। यह

उक्ति हिमालय की पुत्री, पार्वती, के संदर्भ में है। देववि नारद ने यह सविष्यवाणी की थी कि पार्वती अपने जीवन-साथी के रूप में ऐसा वर प्राप्त करेगी जो औषध, अस्माद्वेषित और घुसकड़ भगवान् वांकर की तरह होगा। पर यदि वे लक्षण स्वयं भगवान् वांकर के बजाय धूर्त के व्यक्तित्व में मिले तो पार्वती का जीवन बिगड़ जायगा। इस प्रकार की विमर्श का निवारण कैसे किया जाय—यह एक समस्या थी। उल्लिखित चौपाइयों की रचना इसी संदर्भ में हुई है। मैं आपके सतर्क परिशोधन के लिए चौपाइयाँ संस्तुत करता हूँ। आप चौपाइयों को उनकी कड़िवादिता से पृथक् कर पढ़ें।

बातचीत के दौरान आपने आर्थिक समस्या की चर्चा की थी। मैं आपसे यह साम्प्रद निवेदन करता हूँ कि आप 'अर्थ' शब्द को अपने मन से बिल्कुल निकाल दें। मुझे विश्वास है कि किसी निष्ठावान् कार्यकर्ता के लिए 'अर्थ' कभी कोई वास्तविक कठिनाई उपस्थित नहीं करता। हमारा तो आपके पीछे लगा रहता है, वह आपके पदचिन्हों का अनुसरण करता है, यदि आप वस्तुतः महत्वपूर्ण उद्देश्य की सिद्धि के लिए प्रयत्नशील हैं। यहाँ मुझे एक चेतावनी देनी है। हो सकता है कि कोई कार्यकर्ता पूर्ण योग्य हो और तब भी उसका उद्देश्य महत्वपूर्ण न हो। ऐसी स्थिति में बिगड़ना रहेगा। उसके प्रतीयमान अपवाद भी अवश्य हैं। संसार मूर्खों और सफल पाखंडियों से भरा पड़ा है। परन्तु जहाँ तक निष्ठावान् स्त्री-पुरुषों की बात है, मुझे यह विश्वास है कि यदि उनका साध्य भी साधनवत् उचित और श्रेष्ठ है तो आर्थिक कठिनाई न तो कभी उनका मार्ग अवरुद्ध कर सकती है और न उनका उत्साह ही अंग कर सकती है। आपने एक बड़ी जिम्मेदारी हाथ में ली है और भविष्य में और भी बड़ी जिम्मेदारियाँ आपको संभालनी पड़ेगी। और तब यह प्रश्न फिर उठेगा : 'धन कहाँ से आए?' वैसी स्थिति में आपसे निवेदन करूँगा कि आप धन के लिए व्यर्थ चिन्तित न हों; और तब आप देखेंगे कि कठिनाई घनाभाव विषयक न होकर कहीं अन्यत्र है। उस कठिनाई का निवारण कर लीजिए, धन अपनी धिता अपने आप ही कर लेगा।"

विभूतिभूषण गुप्ता से गांधीजी ने कहा : "आपकी कठिनाई एक व्यापक कठिनाई है। आप एक साथ दो घोड़ों की सवारी नहीं कर सकते। यदि आप पूर्णकालिक छात्रों के साथ दिवा छात्रों को भी प्रवेश देते हैं तो स्वाभाविक है कि वे पूर्णकालिक छात्रों पर पूरी तरह छा जायेंगे और उनके प्रशिक्षण की संभालना को खत्म कर देंगे। आपके संस्थान की परिकल्पना मिश्रित छात्रों के लिए नहीं की गयी थी।"

गांधीजी ने कहना जारी रखा कि विभूति बाबु के बाद कृष्णा कृपाळानी ने कहा था कि वे लोग नहीं जानते कि उनका लक्ष्य क्या है अथवा वे किस आदर्श की सिद्धि के लिए

प्रयत्नशील हैं, और शान्तिनिकेतन एवं श्रीनिकेतन—दोनों की कुल शक्तियों की सार्थकता क्या है ? “मेरा उत्तर यह है कि आपका आदर्श केवल बंगाल या कि भारत का प्रतिनिधित्व करना नहीं है, आपको सारे संसार का प्रतिनिधित्व करना है। गुरुदेव का भी यही आदर्श था। उन्होंने समग्र मानवता का प्रतिनिधित्व किया था। परन्तु उन्होंने जबतक भारत का उसकी लाखों-लाख अकिंचन और मूढ़ जनता सहित निरूपण नहीं कर लिया तब तक वे समग्र मानवता का प्रतिनिधित्व नहीं कर पाए थे। आपकी भी यही आकांक्षा होनी चाहिये। जबतक आप भारत के जनमानस का प्रतिनिधित्व नहीं करेंगे तबतक आप मानव के रूप में गुरुदेव को प्रतिरूपित नहीं कर पाएँगे। आप गायक, चित्रकार, यहाँ तक कि महाकवि के रूप में भी उनकी प्रतिष्ठा भले ही कर लें, परन्तु इससे आप उनके सहज मानवीय रूप का उपस्थापन नहीं कर पाएँगे और ऐसी स्थिति में इतिहास यह कहेगा कि उनका यह संस्थान असफल रहा। मैं नहीं चाहता कि इतिहास यह निर्णय दे।”

रथी बाबू ने आग्रह किया था कि गांधीजी को शान्तिनिकेतन में ठहरने के लिये हर वर्ष अपेक्षाकृत अधिक समय नियत करना चाहिये। इस पर गांधीजी ने कहा : मैं सहमत हूँ। यदि मुझे अपने इस दावे की सार्थकता पूरी तरह प्रमाणित करनी है कि मैं आप में से ही एक हूँ तो मुझे अवश्य ही अधिक समय तक आपके बीच रहना चाहिये। मैं सदैव ऐसा कहूँगा। परन्तु मेरी भावी व्यवस्थाएँ ईश्वराधीन हैं।”

( ४ )

अगले दिन जब गांधी ने विभिन्न विभागों के कर्मचारियों, अधिकारियों और अध्यापकों की एक बैठक की तब चर्चा फिर शुरू की गयी। गांधीजी ने उनसे कहा : “मैं आपके ही मुख से यह सुनना चाहता हूँ कि ऐसा क्या है जो आपको यहाँ रहने के लिए प्रेरित करता है और वे कठिनाइयाँ क्या हैं जो आपके सामने उपस्थित हैं।” यह कहने के साथ ही गांधीजी ने उनसे प्रश्न आमंत्रित किये। चूँकि उनमें से कुछ लोग हिन्दुस्तानी अच्छी तरह नहीं जानते थे, या बिल्कुल ही नहीं जानते थे गांधीजी ने उनके प्रश्नों के उत्तर अंग्रेजी में दिये। पर उन्होंने उन लोगों को आगाह कर दिया था कि अगली बार जब वे उनसे मिलेंगे तब उन्हें हिन्दुस्तानी में ही बात करनी होगी। उस समय वह किसी भी कीमत पर हिन्दुस्तानी छोड़ किसी दूसरी भाषा में बात नहीं करेंगे। प्रश्न और उत्तर यहाँ प्रस्तुत किये जा रहे हैं—

प्रश्न : “क्या शान्तिनिकेतन में राजनीतिक कार्यों में प्रवृत्त होने की अनुमति मिलनी चाहिये ?

उत्तर : मुझे यह कहने में कोई कठिनाई नहीं है कि शान्तिनिकेतन एवं विश्वभारती को

राजनीति में कदापि नहीं फँसना चाहिये। प्रत्येक संस्थान की अपनी सीमाएँ होती हैं। इस संस्थान को भी अपनी सीमाओं में रहना चाहिये अन्यथा यह महत्त्वहीन हो जायगा। जब मैं यह कहता हूँ कि शान्तिनिकेतन को राजनीति में नहीं फँसना चाहिये तो इससे मेरा आशय यह नहीं है कि उसका कोई राजनीतिक आदर्श हो न हो। इसका राजनीतिक आदर्श 'पूर्ण स्वतंत्रता' होना चाहिये, जैसे कि यह देश का राजनीतिक आदर्श है। परन्तु प्रस्तुत आदर्श की भी सिद्धि के लिए यह आवश्यक है कि शान्तिनिकेतन वर्तमान राजनीतिक हलचल से दूर रहे। मुझसे यह प्रश्न तब भी पूछा गया था जब तीस बघे पहले मैं यहाँ आया था और उस समय इसका जो उत्तर मैंने दिया था वह वही था जो आज मैंने दिया है। तथ्य तो यह है कि आज मेरा उक्त अभिमत अधिक प्रभावी ढंग से लागू किया जा सकता है।"

प्रश्न : "क्या विश्वभारती को वास्तव में एक अंतर्राष्ट्रीय विश्वविद्यालय के रूप में प्रतिष्ठित करने के लिये हमें विश्वविद्यालय के भौतिक साधनों में अभिवृद्धि नहीं करनी चाहिये और क्या सारे देश से असाधारण प्रतिभासंपन्न विद्वानों एवं शोधार्थियों को यहाँ आकृष्ट करने के लिए अधिक सुख सुविधाओं और जीवन के सामान्य सुखों की व्यवस्था नहीं करनी चाहिये?"

उत्तर : "मेरा अनुमान है कि भौतिक साधनों से आपका तात्पर्य आर्थिक साधनों से है। यदि मेरा अनुमान सही है, तो मुझे यह कहना है कि आपका उक्त प्रश्न एक ऐसे व्यक्ति से पूछा गया है जो भौतिक साधन-संपन्नता में कतई विश्वास नहीं करता। 'भौतिक-साधन' तो अंततः एक तुलना-सापेक्ष पद है, उसकी सीमाएँ तुलना द्वारा स्पष्ट की जा सकती हैं। उदाहरण के लिए, मैं खाने-कपड़े के बिना नहीं रह सकता। मैंने अपने ढंग से भारत के औसत आदमी की भौतिक संपन्नता के स्तर को ऊँचा उठाने की कोशिश की है, और शायद दूसरे लोगों से अधिक ही की है। परन्तु मेरी यह निश्चित धारणा है कि यदि विश्वभारती भौतिक संपन्नता अथवा प्रदत्त भौतिक आकर्षणों पर निर्भर करती है तो वह विद्वानों और उपयुक्त प्रतिभाओं को आकृष्ट करने में असफल रहेगी। विश्वभारती का आकर्षण तो अवश्य ही नैतिक अथवा आचारिक होना चाहिये, नहीं तो वह भी भारत की अन्य तमाम शैक्षिक संस्थाओं की तरह होकर रह जायगी। यह वह उद्देश्य, वह आदर्श नहीं है जिसकी सिद्धि के लिए गुरुदेव जीवित रहे और जिसके लिए वे अंततः मर-मिटे। इससे मेरा आशय यह नहीं है कि शान्तिनिकेतन के कर्मचारियों और अध्यापकों को भौतिक सुख-सुविधाएँ दी ही नहीं जानी चाहिये। पर यहाँ तो पर्याप्त सुख-सुविधाएँ पहले से ही मिली हुई दिखाई देती हैं। यदि मैं यहाँ अधिक समय तक रहूँ और अपना रास्ता अपनाऊँ तो इनमें भी

कटौती हो सकती है। जैसे जैसे विश्वभारती विकसित होती जाती है और अधिकाधिक उपहार एवं दान उसे मिलते जाते हैं वैसे-वैसे, यदि वह चाहेगी तो भविष्य में वह विद्वानों और शोध कर्त्ताओं को अधिक सुविधाएँ प्रदान करने में समर्थ हो सकेगी। पर यदि मुफ्तसे राय माँगी गयी तो मैं कहूँगा : 'इस प्रलोभन के वशोभूत न हो जाओ।' विश्वभारती को अपना आधार नैतिक समुज्ज्वल ही बनाना चाहिये। यदि इसे वह अपने आधार रूप में ग्रहण नहीं करता तो उसका कोई महत्त्व नहीं।"

प्रश्न : "संस्थान के उदात्त नैतिक प्रभाव का हास न हो, इसके लिए क्या किया जाना चाहिये? आप किस उपाय की राय देते हैं?"

उत्तर : "आप में से प्रत्येक को नैतिक गुण का महत्त्व समझना चाहिये। भौतिक गुण से भिन्न नैतिक गुण का आधार नैतिक मूल्यों के प्रति आस्था है। भौतिक गुण लक्ष्मी-पूजा की ओर अप्रसर करता है। जंगली जानवर से जो वस्तु मनुष्य को पृथक् कर देती है वह नैतिक गुण का स्वरूप ही है। अर्थात्, जिस व्यक्ति में जितना अधिक नैतिक गुण होगा वह उतने ही अधिक सम्मान का पात्र होगा। यदि आप इस आदर्श में विश्वास रखते हैं तो आपको स्वयं अपने से यह पूछना चाहिये कि आप यहाँ क्यों हैं और क्या कर रहे हैं, यह नहीं कि आपको कितना वेतन मिल रहा है अथवा कौन-कौन सी भौतिक सुख-सुविधाएँ मिल रही हैं।"

यह ठीक है कि प्रत्येक कर्मचारी को स्वयं अपने और अपने आश्रितों के लिए खाना-कपड़ा अवश्य चाहिये। पर आप विश्वभारती के अंग केवल इसलिए नहीं हैं कि विश्वभारती आपके लिए अन्न, वस्त्र और दैनिक सुविधाएँ जुटाती हैं। आप इसके अंग इसलिए हैं कि आप इसके अंग बने रहने के अतिरिक्त और कुछ कर नहीं सकते, और इसलिए भी हैं कि इसके आदर्शों की सिद्धि के लिए कार्य करने से आपकी नैतिक शक्ति दिनोदिन विकसित और परिष्कृत होती है। अतएव, उमर कर सामने आनेवाले प्रत्येक दोष, विश्वभारती के कार्य-संचालन में बाधा पहुँचानेवाली प्रत्येक कठिनाई का सूत्र अंततः आपके नैतिक गुण विषयक दृष्टिकोण के ही किसी दोष में निहित मिलेगा। मैं गत ६० वर्षों से अनेक संस्थाओं से सम्बद्ध रहा हूँ और मैं इस निष्कर्ष पर पहुँचा हूँ कि उन लोगों के कार्य-संचालन में उत्पन्न होनेवाली कठिनाई नैतिक मूल्यों को ठीक से न समझ पाने के कारण ही उत्पन्न हुई थी।"

प्रश्न : "हम गाँववालों की सेवा करने का यत्न कर रहे हैं। इस क्रम में हमें यह अनुभव होता है कि गाँव के सामाजिक परिवेश के कारण हमारी क्रियाशीलता, हमारा प्रयास

हर कदम पर अवलम्ब हो जाता है। वहाँ की निरानन्द जीवनशैली, जड़ता और सहित सामाजिक स्थितियों का भारी बोझ—ये सब हमारे प्रवास में विघ्न उपस्थित करते हैं। इसके पूर्व कि हम अपने दूसरे कामों में सकलता की भाषा करें, क्या हमें गाँव की इन बुराइयों को जड़-मूल से नष्ट करने के लिए प्रयत्नशील नहीं होना चाहिये ? और यदि होना चाहिये तो इसे कैसे किया जा सकता है ?”

उत्तर : “जब से मैं भारत आया हूँ, मैंने अनुभव किया है कि राजनीतिक क्रांति अर्थात् अंग्रेजी राज के अधीन अपनी वर्तमान परतंत्रता की समाप्ति की अपेक्षा सामाजिक क्रांति लाना कहीं अधिक कठिन है। कुछ ऐसे लोग हैं जो हमसे यह कहते हैं कि भारत सामाजिक स्वतंत्रता प्राप्त करने के पहले राजनीतिक और आर्थिक मुक्ति प्राप्त नहीं कर सकता। मैं इस प्रकार के कथन को हमें हैरान और परेशान करने के लिए जाल बिछाना कहता हूँ। मेरा तो यह अनुभव है कि राजनीतिक स्वतंत्रता का अभाव सामाजिक एवं आर्थिक स्वातन्त्र्य लाने के हमारे प्रयत्नों में जो गतिरोध उत्पन्न करता है। साथ ही, यह भी सच है, कि सामाजिक क्रांति के बिना हम भारत को पहले से अधिक सुसाहल नहीं बना सकेंगे। लेकिन सामाजिक क्रांति के लिए मैं आपको कोई सरल मार्ग नहीं बता सकता सिवाय इसके कि हम अपने जीवन के प्रत्येक क्षेत्र में वह क्रांति लाएँ।

कुछ देशों में सामाजिक क्रांति लाने के लिए शक्ति का प्रयोग किया गया है। मैंने अपने विचार-विवेचन से उसे सौहार्द निकाल दिया है। आपको मेरी यह सलाह है : पुनः पुनः प्रयत्न कीजिये और कभी मत कहिये कि आप असफल हो गए हैं। आप अधिक होकर यह न कहें कि लोग अच्छे नहीं हैं ; इसके बजाय आप यह कहें कि मैं अच्छा नहीं हूँ। यदि आप के द्वारा निर्धारित समय तक लोग आपकी बात नहीं मान लेते तो यह आपकी असफलता है, उनकी नहीं। यह काम कभी-कभी अप्रशंसित और श्रमसाध्य लग सकता है। पर आप अपने कार्य के लिए प्रशंसा की अपेक्षा ही न करें। जो कार्य प्रेमभाव से किया जाता है वह बोझ नहीं लगता, वह तो विशुद्ध आनन्द है।”

प्रश्न : “वेतन-प्रणाली का सूत्रपात किसो आश्रम को ऊँचा उठाता है या गिराता है ?”

उत्तर : “मुझे यह कहने में कोई कठिनाई नहीं है कि चाहे आपको एक निश्चित वेतन मिले चाहे आपके सब खर्चों के लिए भुगतान कर दिया जाय, इससे कोई अंतर नहीं पड़ता। दोनों पद्धतियाँ प्रयुक्त करके देखी जा सकती हैं। जिस खतरे के विरुद्ध आपको चौकसी बरतना है वह यह है : यदि आप किसी व्यक्ति को उसके बाजार-मूल्य के हिसाब से रूपाय देते हैं तो आप आश्रम की भावना का निर्वाह नहीं करते। यदि प्रतिभासालो और योग्य



व्यक्ति भी हमसे अपना बाज़ार-मूल्य ही मांगे, तो हमें उनके बिना ही अपना काम चला लेना चाहिये, चाहे वे परमोच्च कोटि के प्रतिभावान और विद्वान क्यों न हों। दूसरे शब्दों में, हमें तबतक प्रतीक्षा करनी चाहिये जबतक प्रतिभाएँ स्पष्ट-पैसे के कारण नहीं, अपितु किसी दूसरी ही वस्तु के कारण, जिसके लिए यह संस्थान प्रयत्नशील है, संस्थान की ओर स्वयं आकृष्ट न हों। इसके अतिरिक्त, आपका 'आवश्यकता के अनुसार' वाला सिद्धान्त भी आपको बाज़ार-मूल्य से भागे न ले जाय। यह कोई शिकायत की बात नहीं है कि विश्वभारती में वेतन-प्रणाली है। जिन कठिनाइयों की चर्चा आपने की है उनका निवारण केवल ऊपरी जोड़-गाँठ से नहीं किया जा सकता। आपको उन दोषों के मूल कारणों को खोज निकालना और दूर करना चाहिये जिनके विषय में आप सोच रहे हैं।”

प्रश्न : “नवयुवकों में जो लगन की कमी अथवा उदासीनता की प्रवृत्ति दिखाई देनी है उसके रहते हम कैसे प्रगति कर सकते हैं ?”

उत्तर : “जब आप मुझसे यह प्रश्न पूछते हैं तब मुझे निराशा की एक लम्बी साँस लेनी पड़ती है। जब आप यह देखते हैं कि आपके शिष्यों में निष्ठा अथवा लगन की कमी है तो आपको स्वयं अपने से कहना चाहिये : ‘मैं निष्ठाहीन हूँ’। मुझे स्वयं अपने अनुभवक्रम में बार-बार इस तथ्य का साक्षात्कार हुआ है और प्रत्येक बार यह साक्षात्कार मेरे लिए एक स्फूर्ति दायक स्नान के सदृश्य रहा है। बाइबिल की यह उक्ति कि ‘अपने पड़ोसी की आँख की किरकिरी पर उँगली उठाने के पहले तू अपनी आँख की सहजीर दूर कर ले’ वास्तव में गुरु-शिष्य के संदर्भ में कहीं अधिक उपयुक्त है। शिष्य आपके पास अपने से बहुत अच्छी कुछ चीज़ प्राप्त करने के लिए आता है। ऐसी स्थिति में यह शिकायत करने के बजाय कि ‘हा! उसमें निष्ठा नहीं है, लगन नहीं है, मैं कैसे उसमें निष्ठा उत्पन्न कर सकता हूँ, यह कहीं अच्छा होगा कि आप अपने पद से त्यागपत्र दे दें।”

प्रश्न : “गुरुदेव की बौद्धिक परम्परा का निर्बाह यहाँ प्रायः ठीक ही हो रहा है, पर मुझे भय है कि जिस आदर्शवाद की प्रतिष्ठा के लिए वे आजीवन संवर्ष रत रहे उसे विकसित होने का पूरा अवसर यहाँ नहीं मिल रहा है। जिस संस्था का हाल यह हो इसमें अवश्य ही कोई खामी है। इसका उपचार क्या है ? और फिर, क्या हमारा संस्थान आम जनता को ही संस्कृत बनाने का कार्य करे ?—आपका सिद्धान्त तो यही है। परन्तु क्या कोई ऐसा स्थान भी नहीं होना चाहिये जहाँ संस्कृत लोगों के लिए उच्च संस्कृति सुरक्षित रखी जा सके ?—और यह आदर्श गुरुदेव का था। इस प्रकार का संस्थान अनिवार्यतः कुछ विशिष्ट और चुने

हुए लोगों के लिए ही होगा। मैं आपके और गुरुदेव—दोनों के सिद्धान्तों का अनुयायी हूँ परन्तु दोनों के सिद्धान्तों के पारस्परिक विरोध में उलझ गया हूँ।”

उत्तर : दूसरे प्रश्न को पहले लेता हूँ। यह गुरुदेव और स्वयं मुझ पर, दोनों पर, आक्षेप है। मुझे दोनों के बीच कोई वास्तविक विरोध नहीं दिखाई देता। मैंने गुरुदेव और अपने बीच विरोध की स्थिति पकड़ने को प्रवृत्ति अपनायी थी परन्तु अन्त में इस सुखद निष्कर्ष पर पहुँचा कि हमारे बीच कोई विरोध ही नहीं है।

उहाँ तक आपके पहले प्रश्न का सम्बन्ध है, जो कुछ मैं कह सकता हूँ वह यह है कि यह धारणा कि ‘मैं तो सही हूँ, संस्था में ही कोई दोष है’ आपके आत्म-दम की ही प्रकट करती है। यह घातक बन जाती है। जब आप अपने अंतर्धर्म में यह अनुभव करें कि आप तो सही हैं और आप के चतुर्दिक प्रत्येक वस्तु सदीय है, तो आपको अपने आप उससे जो निष्कर्ष निकालना चाहिये वह यह है कि बाकी सब कुछ ठीक है, आप ही में कहीं कोई दोष है।

गांधीजी ने इस बैठक के लिए आधे घंटे का समय नियत किया था। वे ठठने की तैयारी कर ही रहे थे कि इंदिरा देवी ने एक अंतिम प्रश्न पूछ लिया : “क्या यहाँ बहुत अधिक नृत्य गान नहीं होता ? क्या यहाँ के स्वर-संगीत में जीवन-संगीत के बिलीन हो जाने का भय नहीं है ?”

परन्तु तब गांधीजी के पास उनके प्रश्न का उत्तर देने के लिए पर्याप्त समय नहीं रह गया था। यद्यपि वे शांतिनिकेतन में अधिक समय तक ठहरना चाहते थे तथापि जिस उद्देश्य से वे बंगाल आए थे वह अंततः उन्हें कलकत्ता ले ही गया। उन्होंने अनिच्छापूर्वक विदा ली और सौंठर में बैठ गए, जो उनकी प्रतीक्षा कर रही थी। परन्तु उनका चिन्तन बाढ़ में भी चलता रहा। और, कलकत्ता पहुँचकर उन्होंने एक पत्र लिखा जिसमें उन्होंने इन्दिरा देवी के प्रश्न के उत्तर के साथ ही कुछ और प्रश्नों के उत्तर भी लिख भेजे जो उनसे यहाँ पूछे गए थे पर समयानाव के कारण जिनका उत्तर वे यहाँ नहीं दे पाए थे :

“मैं विश्वविद्यालयीय परीक्षाओं के लिए छात्र-छात्राओं को तैयार करना पसन्द नहीं करता। विश्वभारती तो एक विशिष्ट और स्वयं-सिद्ध विश्वविद्यालय है। उसे किसी सरकार के मान्यता-पत्र की आवश्यकता नहीं होनी चाहिये। पर आप विद्यार्थियों को विश्वभारती की उपाधियाँ देने के साथ ही साथ उन्हें मान्यताप्राप्त विश्वविद्यालय की तरह तैयार भी कर रहे हैं। आपको तो एक उच्च आदर्श की सिद्धि के लिये जीना है और उस पर अमल करना है। विश्वविद्यालयीय उपाधियाँ तो एक प्रलोभन हैं जिनके चंगुल में आपको नहीं फँसना चाहिये। जिस मानसिक दौर्बल्य की छूट गुरुदेव ने छुलेआम दे रखी थी वह छूट उनकी अनुपस्थिति में विश्वभारती नहीं दे सकती। इस छूट की शुरुआत

यहाँ परम्परागत मेट्रीकुलेयन परीक्षा के सूत्रपात के साथ हुई थी। मैं उस समय भी इससे सहमत नहीं हो सकता था और आज भी मैं यह नहीं जानता कि हमें इससे क्या मिला है। इस समय मैं असहमति प्रकट करने के साथ से उसपर कतई विचार नहीं कर रहा हूँ। सम्प्रति तो मैं इसके लिए आतुर हूँ कि शांतिनिकेतन उस परमोच्च आदर्श की प्रतिष्ठा करे जिसके लिए गुरुदेव सतत् प्रयत्नशील रहे।

शांतिनिकेतन का संगीत मनोहारी अवश्य है, परन्तु क्या वहाँ के संगीताचार्य इस निष्कर्ष पर पहुँचे हैं कि बंगाली संगीत ही संगीतों में सर्वश्रेष्ठ है? क्या हिन्दुस्तानी संगीत अर्थात् मुस्लिम काल के पूर्व और पश्चात् के संगीत, के पास संगीत-जगत् को देने के लिए कुछ है? यदि है, तो शांतिनिकेतन में उसे उसका उचित स्थान मिलना चाहिये। वास्तव में, मैं तो यहाँ तक कहूँगा कि पाश्चात्य संगीत, जिसका बहुत विकास हो चुका है, का भी भारतीय संगीत के साथ समन्वय किया जाना चाहिये। विश्वभारती को तो एक अंतर्राष्ट्रीय विश्वविद्यालय समझा जाता है। वैसे, मेरा यह मत एक अविज्ञ व्यक्ति का प्रासंगिक विचार मात्र है, जिसे वहाँ के संगीत-शिक्षक तक पहुँचा भर देना है।

मुझे एक शंका यह है कि शायद वहाँ जीवन के लिए उचित संगीत की अपेक्षा अधिक संगीत है; इस विचार को दूसरे शब्दों में यों रखा जा सकता है कि वहाँ के स्वर-संगीत में जीवन-संगीत के विलीन हो जाने का भय है। मैं पूछता हूँ, कि हमारे चलने फिरने में, हमारी गति में, हमारी प्रत्येक गतिविधि एवं हमारे प्रत्येक कार्य कलाप में संगीत क्यों नहीं है? मैंने मंदिर में प्रार्थना के समय लड़के-लड़कियों को अव्यवस्थित ढंग से बैठे देख कर जो बात कही थी, वह कोई निरर्थक टिप्पणी थी? मैं समझता हूँ कि हमारे लड़के-लड़कियों को यह जानना चाहिये कि वे टहलें कैसे, चलें कैसे, बैठें कैसे, खानें कैसे, संक्षेप में, जीवन का प्रत्येक कार्य कैसे करें। संगीत के विषय में मेरी यही अवधारणा है। जहाँ तक मैं जानता हूँ, गुरुदेव ने अपने व्यक्तित्व में इन सबको समाविष्ट करने का प्रयत्न किया था।

गाँवों का सच्चा पुनर्निर्माण तब तक नहीं होगा जबतक कि आप उसका आरम्भ बुनियादी हस्त-शिल्प, अर्थात् हाथ से कनाई-बुनाई, से नहीं करेंगे। हाथ की कताई-बुनाई के बिना बुनकर-कच्चा निर्जीव है। आप जानते हैं कि मैंने गुरुदेव से इसके लिए आग्रह किया था। पहले तो मेरा आग्रह निष्फल रहा, लेकिन बाद में उन्होंने मेरे अभिप्राय पर गौर करना शुरू कर दिया था। यदि आप समझते हैं कि कताई-बुनाई के मामले में मैंने गुरुदेव के विचारों को सही रूप में समझा है तो आप शांतिनिकेतन को चरखों की संगीतात्मक धनियाँ से गुंजायमान बनाने में आगा-पीछा नहीं करेंगे।

[ अनु०—प्रेमकान्त टंडन ]

## महात्मा गान्धी

रवीन्द्रनाथ ठाकुर<sup>१</sup>

भारतवर्ष की समस्त एक भौगोलिक मूर्ति है। इसके पूर्वप्रान्त से पश्चिम प्रान्त तक तथा उत्तर में हिमालय से दक्षिण में कन्या कुमारी तक जो एक सम्पूर्णता विद्यमान है, प्राचीन समय में उस चित्र को हृदयंगम करने की इच्छा देश में थी, ऐसा दिखता है। किसी समय, देश के मन से जो विभिन्न कालों में विभिन्न स्थानों में बिच्छिन्न हो पड़ा था, उसे संग्रह कर, एक देखने की चेष्टा महाभारत में खूब स्पष्ट रूप से जाग्रत देखता हूँ। उसी प्रकार भारतवर्ष के भौगोलिक स्वरूप को हृदय बीच उपलब्ध करने का अनुष्ठान तीर्थ भ्रमण था। देश के पूर्वतम अंगल से पश्चिमतम अंगल तक तथा हिमालय तक सर्वत्र इसके पवित्र पीठस्थान हैं, जहाँ तीर्थ में स्थापित होकर भक्ति के ऐक्यकाळ में समस्त भारतवर्ष को मन के भीतर लाने की सहज उपाय सृष्टि की है।

भारतवर्ष एक बृहत् देश है। इसे सम्पूर्ण रूप से मन के भीतर ग्रहण करना प्राचीनकाल में संभव नहीं था। भाषा सर्वेक्षण द्वारा, मानचित्र बनाकर, भूगोल विवरण प्रथितकर भारतवर्ष की जिस धारणा को मन में लाना सहज हुआ है, प्राचीन समय में वह नहीं था। एक प्रकार से वह अच्छा ही था। सहज रूप में जो मिल जाता है—मन के भीतर गहरे रूप में वह अंकित नहीं होता। कुछ साधन कर भारत परिक्रमा द्वारा जो जानकारी प्राप्त होती है वह अत्यन्त गहरी होती है तथा मन से सहज ही दूर नहीं होती।

महाभारत के बीच गीता प्राचीन काल के उस समन्वय तत्त्व को उज्ज्वल बनाती है। कुल्लुक्षेत्र के केन्द्रस्थल में यह जो बोझी दार्शनिक चर्चा है इसे, काव्य की ओर से असंगत कहा जा सकता है; ऐसा भी कहा जा सकता है कि मूल महाभारत में यह नहीं था। बाद में जिन्होंने प्रक्षिप्त किया वे जानते थे कि उबार काव्य परिधि के बीच भारत की निम्नभूमि के मध्य में इस तत्त्व कथा की अवतारणा का प्रयोजन था। सम्पूर्ण भारतवर्ष को अन्तर-बाहर से उपलब्ध करने का प्रयास भर्मानुष्ठानों के अंतर्गत ही था। महाभारत पाठ हमारे देश में धर्म-कर्म के बीच श्रेय माना गया, वह मात्र तत्त्व की ओर से ही नहीं देश की उपलब्धि करने के लिए भी इसकी आवश्यकता है। और, तीर्थयात्री भी लगातार घूमते हुए देश को स्पर्श करते अत्यन्त अंतरंग भाष से क्रमशः इसके ऐक्यरूप को मन के भीतर ग्रहण करने की चेष्टा करते रहे हैं।

---

१. महात्माजी की अक्षुब्ध वर्षागाँठ के अवसर पर दिया गया भाषण।

यह पुराने समय की बात हुई।

पुराने समय का परिवर्तन हुआ है। आज देशवासी अपने प्रादेशिक कोने के भीतर संकीर्णता के बीच आबद्ध रहते हैं। संसार और लोकाचार के जाल में हम जकड़े हुए हैं, -लेकिन महाभारत के प्रशस्त क्षेत्र में मुक्ति की हवा है। इस महाकाव्य के विराट प्राज्ञ में मनस्त्व की कितनी ही परीक्षाएँ हैं। साधारणतः हम जिसे निन्दनीय कहते हैं, वह भी यहाँ स्थान पाए हुए है। यदि हमारा मन प्रस्तुत है, तब अपराध, दोष सब कुछ अतिक्रम कर महाभारत की बाणी उपलब्ध की जा सकती है। महाभारत में एक उदात्त शिक्षा है, वह नकारात्मक नहीं, सकारात्मक है — अर्थात् उसमें एक 'स्वीकृति' है। बड़े-बड़े वीर पुरुष जो अपने माहात्म्य के गौरव से उन्नत शीर्ष हैं उनमें भी दोष-त्रुटि है, किन्तु उन सब दोष-त्रुटियों को आत्मसात् कर ही वे बड़े हुए हैं। मनुष्य को यथार्थ रूप से विचार करने की यह प्रकाण्ड शिक्षा हम महाभारत से पाते हैं।

पाश्चात्य संस्कृति के साथ योग होने के बाद और भी कुछ चिन्तनीय प्रश्न आ गए हैं, जो पहले नहीं थे। प्राचीन काल में, भारत में देखता हूँ स्वभाव या कार्य से जो पृथक थे उन्हें अलग श्रेणी में विभक्त कर दिया गया। तथापि खंडित करने पर भी ऐक्य साधन की प्रवृत्ति थी। सहसा पश्चिम का सिंहद्वार भेद कर शत्रु का आगमन हुआ। उसी पथ से आकर एक दिन आयौ ने पंचनदी के तीर पर उपनिवेश स्थापित किया था और उसके बाद विन्ध्याचल अतिक्रमण कर धीरे-धीरे समस्त भारतवर्ष में अपने को परिब्याप्त कर लिया। भारत उस समय गान्धार आदि पड़ोसी प्रदेशों के साथ एक समग्र संस्कृति में परिवेष्टित रहने के कारण, बाहरी आघात से बचा रहा। उसके बाद एक दिन बाहर से संचात आया। वह संचात विदेशी था; उनकी संस्कृति पृथक थी। जब वे लोग आये तब मालूम पड़ा कि हमलोग एकत्र थे, लेकिन एक नहीं हुए थे। इसी कारण सारे भारतवर्ष में विदेशी आक्रमण की आड़ आ गई। तदुपरान्त हमलोगों के दिन दुःख और अपमान की श्लानि में कट रहे हैं। किसीने विदेशी आक्रमण की आड़ लेकर एक दूसरे के साथ युक्त होकर अपना प्रभाव विस्तार किया, किसी ने खण्ड-खण्ड जगहों में विभ्रंखल रूप से अपनी स्वातंत्र्य-रक्षा के लिए विदेशियों को बाधा देने की चेष्टा की। किसी प्रकार भी वे सफलभीत नहीं हो सके। राजपुताना, महाराष्ट्र, बंगाल में युद्ध-विग्रह बहुत दिनों तक शान्त नहीं हुआ। इसका कारण यह है कि जितना बड़ा देश है ठीक उसके समानान्तर एकता नहीं। बहुत शताब्दियों बाद, दुर्भाग्य होकर हमने जानकारी प्राप्त की। विदेशी आक्रमण का मार्ग इन्हीं अनैक्य की सुविधाओं से प्रशस्त हुआ। निकट के शत्रु के उपरान्त भूतलके के साथ,

विदेशी शत्रु समुद्र पार करके अपनी आधिपत्य नौका के साथ आ पहुँचे ; पुर्तगाली, डच, फ्रांसीसी, अंग्रेज सब आये। सबने आकर पूरी शक्ति के साथ हमला किया : देखा कि ऐसा कोई बेफा नहीं— जो दुर्लभ हो। हम अपनी सम्पदा ; अपना सम्बल सब देने लगे, हमारी विद्या-बुद्धि में क्षीयता आई, मन की ओर से भी सम्बल हीन और रिक्त हो गए। इस प्रकार बाहर की निःस्वता भीतर भी निःस्वता छाती है।

ऐसे दुःसमय में हमारे साधक पुरुषों के मन में जो चिन्ता उदित हुई वह है परमार्थ की ओर लक्ष्य कर भारत की स्वतंत्रता को उद्बोधित करने की आध्यात्मिक प्रवेष्टा। तब से हमारा सम्पूर्ण मत पारमार्थिक पुण्य उपार्जन की ओर गया है। हमारी पार्थिव सम्पदा वहाँ नहीं पहुँची जहाँ मयार्थ रूप में दैन्य और शिक्षा का अभाव है। पारमार्थिक संबल के लोभ से जो पार्थिव संबल हम खर्च करते हैं वह महन्त और पंडों के गर्व से फूले हुए जठरों में चला जाता है। इससे भारत को क्षय छोक—वृद्धि नहीं हो रही है।

विपुल भारतवर्ष के विराट् जनसमाज के बीच और एक श्रेणी के लोग हैं जो जप-तप-ध्यान-धारणा के लिए मनुष्य का परित्याग करके दारिद्र्य और दुःख के हाथों संसार को छोड़कर चले जाते हैं। इन असंख्य उदासीन मण्डली, मुक्तिकामियों को जिन्होंने अन्न जुटाकर दिया है, उनकी दृष्टि में वे मोहग्रस्त संसारासक्त हैं। एकबार किसी गाँव में इसी प्रकार के एक संन्यासी से मेरी भेंट हुई थी। मैंने उनसे कहा 'गाँव में दुराचारी, दुखी और पीड़ाग्रस्त हैं, इनके लिए आपलोग कुछ क्यों नहीं करते ?' मेरे इस प्रश्न से वे विस्मित और अप्रसन्न हुए, कहने लगे "क्या, जो सांसारिक मोहग्रस्त आदमी हैं, उनके लिए मुझे चिन्ता करती होगी मैं एक साधक हूँ, विशुद्ध आनन्द के लिए संसार त्याग कर आया हूँ, फिर उसी जंजाल में अपने को डाल दूँ।" यह बात जिन्होंने कही थी उन्हें एवं उन्हीं के समान संसार से अन्य भीतराणी उदासीन लोगों को बुलाकर पूछने की इच्छा होती है कि उनके चिकने-चुपके, मोटे-ताजे कान्तियुक्त शरीर की परिपुष्टि हेतु किन्होंने साधन जुटाए ? जिन्हें वे पापी और हेय कहकर त्याग आये हैं, उन्हीं सांसारिक लोगों ने उनके लिए अन्न जुटाए हैं। परलोक की ओर निरंतर दृष्टि रखने के कारण शक्ति का कितना अपव्यय हुआ है, यह नहीं कहा जा सकता। अनेक शताब्दियों से भारत की यही दुर्बलता चली आ रही है। इसका जो दण्ड है, इहलोक के विघाता ने वह दण्ड हमें दिया है। उन्हींने हमें आदेश दे भेजा है, सेवा द्वारा, त्याग द्वारा इस संसार के लिए उपयोगी बनना होगा। उस आदेश की अवमानना की है, अतः दण्ड तो भोगना ही होगा।

हाल में, यूरोप में स्वातंत्र्य प्रतिष्ठा को चेष्टा चक रही है। किसी समय इटली ने विदेशी

संयुक्त में धिक्कारपूर्ण जीवन बिताया था ; उसके बाद इटली के स्वामी वीर मेजिनि और गैरिबाल्डी ने विदेशी अधीनता के जाल से मुक्त करके अपने देश को स्वतंत्रता दी थी। संयुक्त राष्ट्र अमेरिका में भी देखता हूँ इसी स्वातंत्र्य रक्षा के लिए कितना दुःख, कितनी चेष्टाएँ और कितने संग्राम हुए। मनुष्यों को मनुष्योचित अधिकार देने के लिए पाश्चात्य देश के कितने ही लोगों ने अपनी बलि चढ़ा दी। विभागों की सृष्टि कर जो प्रताड़ना की जाती है, उसके विरुद्ध पश्चिम में आज भी विद्रोह हो रहा है। उन देशों में जनसाधारण—सर्वसाधारण मानव गौरव के अधिकारी हैं, इसलिए राष्ट्र के समस्त अधिकार सर्वसाधारण के बीच परिध्यात हैं। उन देशों के कानून में धनी-दरिद्र, ब्राह्मण-शूद्र आदि का भेद नहीं है। एकताबद्ध होकर स्वातंत्र्य प्रतिष्ठा की शिक्षा हम लोगों ने पाश्चात्य इतिहास से पाई है। समस्त भारतवासी जिससे अपने देश का स्वयं नियंत्रण कर पाने का अधिकार पायें—यह इच्छा हमें पश्चिम से मिली है। इतने दिनों तक हम अपने गांवों और पड़ोसियों को लेकर अलग-अलग, छोटी-मोटी संकीर्ण परिधि के भीतर काम करते रहे और सोचते-बिचारते रहे। गांव में तालाब और मंदिर की प्रतिष्ठा कर अपने को सार्थक मानते रहे और उसी गांव को हम जन्मभूमि या मातृभूमि कहते रहे। भारत को मातृभूमि रूप से स्वीकार करने का अवकाश नहीं मिला। जब हम प्रान्तीयता के जाल में आबद्ध और दुर्बलता से अभिभूत हुए पड़े थे तब रानाडे, सुरेन्द्रनाथ, गोखले आदि प्रमुख महान व्यक्ति जनसाधारण को गौरव प्रदान करने आये। उनके द्वारा आरंभ की गई साधना को प्रबल शक्ति और द्रुत वेग से चमत्कारपूर्ण सिद्धि के पथ पर ले गए, उन्होंने महात्मा की कथा का स्मरण करने आज हम यहाँ एकत्रित हुए हैं—वे महात्मा गांधी हैं।

बहुत से लोग यह पूछ सकते हैं, क्या ये ही पहल-पहल आए हैं ? इसके पूर्व कांग्रेस में क्या और भी बहुतों ने काम नहीं किया ? काम किया है, यह सत्य है ; किन्तु उन नामों को लेते ही देखते हैं कि उनका साहस कितना ग्लान था, उनकी ध्वनि कितनी क्षीण थी।

पहले दिनों में कांग्रेसी लोग नौकरशाही के पास कमो तो आवेदन-निवेदनों की ढाली ले जाते, तो कभी छाल-छाल आंखें दिखलाने का मिथ्या प्रदर्शन करते। उन्होंने सोचा था, कमी तीक्ष्ण और कमी सुमधुर वाक्यवाण छोड़कर वे मेजिनि और गैरिबाल्डी के समगोत्रीय बन जायेंगे। उस क्षीण अवास्तव शौर्य को लेकर आज हमारे पास गर्व करने योग्य कुछ भी नहीं। आज जो आये हैं, वे राष्ट्रीय स्वार्थ के कलुष से मुक्त हैं। राष्ट्रीयता के अनेक पाप और दोषों में से एक बहुत बड़ा दोष है—स्वार्थान्वेषण। राष्ट्रीय स्वार्थ चाहे जितना बड़ा स्वार्थ क्यों न हो, फिर भी स्वार्थ की पंक्तिता उसमें आये बिना नहीं रहती।

नेता' नामक एक वर्ग है, उनका आदर्श बड़े आदर्शों के साथ नहीं मिलता। वे अनगिनत झूठ बोल सकते हैं, वे इतने हिंसक हैं कि अपने देश की स्वाधीनता देने के बहाने दूसरे देशों के पर अधिकार करने का क्रोश-संवरण त्याग नहीं पा रहे हैं। पाश्चात्य देशों में, देखते हैं, उन्होंने एक ओर अपने देश के लिए प्राण दिया तो दूसरी ओर देश की दुहाई दे दुर्नीति को प्रश्रय दिया है।

एक दिन पाश्चात्य देशों ने जिस मूसल को जन्म दिया, आज उसी की शक्ति यूरोप के सिर पर सवार है। आज जो स्थिति है, उससे सन्देह होता है, आज के बाद कल यूरोपीय सभ्यता टिकेगी भी या नहीं। वे जिसे 'पेट्रियाटिज्म' कह रहे हैं—वह 'पेट्रियाटिज्म' अन्त में उन्हीं की मार डालेगी। वे जब मरेंगे, तब अवश्य ही हमारे समान निर्जीव भाव से नहीं मरेंगे, मरकर अग्नि उत्पादित कर भीषण प्रलय में जल मरेंगे।

हममें भी असत्य भाव है ; जो नेतावर्ग के हैं, उन्होंने दलबन्दी का विष फैलाया है। आज इस राजनीति के कारण ही छात्र-छात्राओं में भी दलबन्दी के विष ने प्रवेश किया है। नेता लोग कामकाजी हैं, वे समझते हैं कार्यसिद्धि के लिए मिथ्यात्व की आवश्यकता है। लेकिन विचारा के विधान में वह छल चतुर्य पकड़ा जायगा। नेताओं की, इन सब चतुर विषयी लोगों की हम प्रशंसा कर सकते हैं लेकिन (उनकी) भक्ति नहीं कर सकते। भक्ति कर सकते हैं—महात्मा की, जिनकी साधना सत्य की है। उन्होंने मिथ्या के साथ मिश्रित होकर सत्य की सार्वभौमिक धर्मनीति को अस्वीकार नहीं किया है। भारत की युगसाधना में यह एक परम सौभाग्य का विषय है। ये ही एकमात्र व्यक्ति हैं जिन्होंने सनी स्थितियों में सत्य को स्वीकारा है, उसमें तात्कालिक सुविधा हो अथवा न हो ; उनका यह दृष्टान्त हमारे लिए महान् दृष्टान्त है। विश्व में, स्वाधीनता एवं स्वातंत्र्य काम का इतिहास रक्तधारा से रंजित है, अपहरण और दस्युवृत्ति द्वारा कलंकित है। किन्तु परस्पर का हनन न कर, हत्याकाण्ड का आश्रय न लेकर भी स्वाधीनता प्राप्त की जा सकती है, उन्होंने अपनी यह राह दिखाई है। लोगों ने अपहरण किया, विज्ञान ने देश के नाम पर दस्युवृत्ति की। देश के नाम पर उनका यह गौरव, यह गर्व स्थायी न होगा। हमलोगों में से ऐसे व्यक्ति बहुत ही थोड़े हैं, जो हिंसक वृत्ति को मन से दूर कर देना सकते हैं। इस हिंसक प्रवृत्ति को स्वीकार किये बिना भी हम जीयी होंगे, यह बात क्या हमलोग मानते हैं ? महात्मा यदि वीरपुरुष होते अथवा लड़ाई करते तो आज हम इस भांति उनका स्मरण नहीं करते। क्योंकि लड़ाईयाँ लड़ने वाले वीरपुरुष तथा बड़े-बड़े सेनापति पृथ्वी पर बहुत जन्मे हैं। मनुष्य का युद्ध धर्मयुद्ध, नैतिक युद्ध है। धर्मयुद्ध में भी निष्पूरता है, वह नीता और महाभारत में हमने देखा है। उसमें बाहुबल का स्थान है या नहीं—इस प्रश्न के लिए



शास्त्रों के तर्क नहीं उपस्थित करेगा। किन्तु यह जो अनुशासन है—मरुंगा फिर भी मारुंगा नहीं—और इसी प्रकार जयी होऊंगा—यह एक बहुत बड़ी बात है, एक मंत्र है। यह जातुरी अथवा कार्योंद्वारा विषयक परामर्श नहीं। धर्मयुद्ध बाहर जीतने के लिए नहीं, हारकर भी विजय प्राप्त करने के लिए है। धर्मयुद्ध में मरणोपरान्त जो शेष रहता है—हार से निकलकर जीत होती है, मृत्यु के उपरान्त अभूत है। जिन्होंने इस तथ्य को जीवन में उपलब्ध कर स्वीकार किया है, उनकी बात मानने के लिए हम बाध्य हैं।

इसके मूल में एक शिक्षा का स्रोत है। यूरोप में हम लोगों को स्वाधीनता की कल्पना और स्वदेशीपन का विषाक्त रूप देखने को मिलता है। अवश्य ही प्रारंभ में उन्हें बहुत ही फल प्राप्त हुए, अनेक ऐश्वर्य काम हुआ। उस पाश्चात्य देश में ईसाई धर्म को मात्र मौखिक रूप में ग्रहण किया गया है। ईसाई धर्म में मानव-प्रेम के बहुत उदाहरण हैं; भगवान ने मनुष्य बनकर मनुष्य के शरीर में जितने दुःख, पाप हैं—सब अपने शरीर में धारणकर मनुष्यों को बचाया है—इसी मर्त्य में, परलोक में नहीं। जो सर्वाधिक दूरिष्ट हैं, उन्हें बस्त्र देना होगा, जो निरक्त हैं—उन्हें अन्न देना होगा—ये बातें ईसाई धर्म में जितनी स्पष्टता से व्यक्त हैं—वैसी अन्यत्र कहीं नहीं।

महात्मा जी एक ऐसे ही ईसाई साधक से मिल पाये थे, जिनकी निरंतर चेष्टा थी कि मानव को न्यायोचित अधिकार से बाधामुक्त किया जाय। सौभाग्यवश उसी यूरोपीय ऋषि टाल्स्टाय के निकट महात्मा गान्धी ने ईसाई धर्म की अहिंसा नीति की वाणी को यथार्थ रूप से प्राप्त किया। दूसरे सौभाग्य का विषय है कि यह वाणी एक ऐसे व्यक्ति की है जिन्होंने संसार की बहुत सी विचित्र जानकारियों के फलस्वरूप इस अहिंसक नीति के तत्त्व की उद्भावना अपने चरित्र में की। मिशनरी अथवा व्यावसायिक प्रचारकों के पास मानव प्रेम की रटो-रटाई बोली उन्हें सुननी नहीं पड़ी। ईसाई वाणी का यह एक महत्त्वपूर्ण अवदान पाने की अपेक्षा हमें थी। मध्ययुग में मुसलमानों के पास से भी हम लोगों ने दान पाया है। दादू, कबीर, रज्जब आदि साधु प्रचार कर गए हैं—जो निर्मल, जो मुक्त, जो आत्मा की श्रेष्ठ सामग्री है—बह रुद्धद्वार मन्दिर में कृत्रिम अधिकारी विशेष के लिए पहरा देने की नहीं; बह निर्बन्ध रूप से सर्वमानव की सम्पदा है। युग-युग में ऐसा ही घटित होता है। जो महापुरुष हैं वे समस्त पृथ्वी के अवदान को अपने माहात्म्य द्वारा ही ग्रहण करते हैं, और ग्रहण कर उसे सत्य रूप में प्रतिष्ठित करते हैं। अपने माहात्म्य द्वारा ही राजा पृथु ने रत्न आहरण के लिए पृथ्वी का दोहन किया था। जो श्रेष्ठ महापुरुष हैं, वे सारे धर्म, इतिहास और नीति से पृथ्वी के श्रेष्ठ दान को ग्रहण करते हैं।

## महात्मा गान्धी और गुरुदेव रवीन्द्रनाथ ठाकुर का पत्र-व्यवहार

पुलिन बिहारी सेन

आगे हम गान्धीजी और गुरुदेव के बीच हुए पत्राचार से कुछ चुने हुए पत्र प्रकाशित कर रहे हैं। दोनों के बीच पत्राचार सन् १९१३-१४ में प्रारंभ हुआ और १९४० तक चलता रहा। सम्पूर्ण पत्रावली पुस्तक रूप में शीघ्र ही विश्वभारती की ओरसे प्रकाशित होगी।

जब गान्धीजी ने यह अनुभव किया कि दक्षिण अफ्रीका में उनका कार्य समाप्त हो गया है तो १९१५ में वे भारत लौट आए। उनके फिनिक्स आश्रम के सदस्य उनके भारत पहुँचने के पहले ही आपहुँचे थे। गान्धीजी के सामने उनके आवास की व्यवस्था का प्रश्न था, वे चाहते थे कि सब सदस्य इकट्ठे रहें और फिनिक्स में उनकी जो दिनचर्या थी उसका वे पालन कर सकें। श्री सी० एफ० एण्ड्रयूज़ ने पहले तो उनके निवास की व्यवस्था गुरुकुल कांगड़ी में की, और बाद में शान्तिनिकेतन आश्रम में। यह पत्र उसी समय लिखा गया था :

डा० जी० तेन्दुलकर ने अपनी कृति 'महात्मा'-१ में रवीन्द्रनाथ के गान्धीजी को लिखे इससे भी पहले के ( १९१३ ई० के ) एक पत्र की चर्चा की है जिसमें उन्होंने दक्षिण आफ्रिका में गान्धीजी के संघर्ष की चर्चा करते हुए कहा था कि "यह मनुष्यत्व की सीधी चढ़ाई है, हिंसा के रक्तंजित मार्ग द्वारा नहीं किन्तु गौरवमय धैर्य तथा बीरोचित स्व-त्याग के द्वारा।"

१९१४

‘प्रिय श्री गांधी,

मुझे इस बात से सचमुच बहुत प्रसन्नता हुई कि आपने मेरे विद्यालय को एक ऐसा उपयुक्त और संभावित स्थान समझा जहाँ आपके फिनिक्स स्कूल के लड़के, जब वे भारत में आवें, आश्रय ले सकें। और मेरी यह प्रसन्नता तब और बढ़ गयी जब मैंने उस स्थान पर उन प्यारे बच्चों को देखा। हम सभी ऐसा महसूस करते हैं कि हमारे लड़कों पर उनका प्रभाव बहुत मूल्यवान् होगा और मुझे आशा है कि दूसरी ओर वे भी कुछ लाभ पा सकेंगे जिससे शान्तिनिकेतन में उनका प्रवास फलदायक सिद्ध होगा। मैं यह पत्र आपको

धन्यवाद देने के लिए लिख रहा हूँ कि आपने अपने बच्चों को हमारे भी बच्चे बनने का अवसर दिया ; और इस तरह हम दोनों के जीवन की साधना के बीच एक जीवन्त कड़ी बनने का अवसर दिया ।

आपका अत्यंत सच्चाईपूर्णक  
रवीन्द्रनाथ ठाकुर ।'

मार्च-अप्रैल १९१९ में गांधीजी ने कुछ कानूनों के विरुद्ध सविनय अवज्ञा प्रदर्शन के माध्यम से सत्याग्रह आन्दोलन संगठित किया, ६ अप्रैल को पूरे देश में रैलट विधेयक के विरोध में हड़ताल रखने की घोषणा की गई । महात्मा गांधी को आश्चर्यजनक समर्थन मिला, किन्तु सर्वत्र लोग उसने शांत और अहिंसायुवाची नहीं रहे जितनी गांधीजी ने उनसे आशा की थी ।

रवीन्द्रनाथ ठाकुर ने महात्मा गांधी को १२ अप्रैल को भेजे एक छुले पत्र में उनको 'मनुष्यों का महान् नेता' बताया और उनके सिद्धान्तों की तुलना महात्मा बुद्ध के उपदेशों से की तथा यह भी संकेत किया कि गांधीजी द्वारा संचालित 'सद् की सहायता से असद् के विरुद्ध संघर्ष' "धीरों के लिए है, सामयिक चेतनाओं द्वारा उरोजित व्यक्तियों के लिए नहीं है । एक पक्ष की बुराई स्वामाधिक रूप से दूसरी ओर बुराई पैदा करती है, अन्याय हिंसा की ओर ले जाता है और अपमान प्रतिशोध की ओर ।"

शान्तिनिकेतन  
अप्रैल १२, १९१९

'प्रिय महात्माजी,

शक्ति अपने सभी रूपों में विवेकहीन है, वह आँख पर पट्टी बंधे गाड़ी खींचते हुए घोड़े के समान है । इसमें नैतिकता का प्रतिनिधित्व केवल उस व्यक्ति में ही होता है जो घोड़े को हाँकता है । शान्तिपूर्ण सत्याग्रह वह शक्ति है जो अपने आप में अनिवार्यतः नीतिनिरपेक्ष नहीं है, इसका उपयोग सत्य के विरुद्ध तथा उसके पक्ष में भी किया जा सकता है । सब तरह की शक्तियों में निहित खतरा तब और भी बढ़ हो जाता है जब उसके सफल होने की संभावना हो क्योंकि तब वह लोभ बन जाता है ।

मुझे मालूम है कि आपका उपदेश अच्छाई के बलपर बुराई से बुद्ध करना है । किन्तु ऐसी लड़ाई धीरों के लिए है, न कि उन लोगों के लिए जो क्षणिक उत्तेजनाओं द्वारा प्रेरित होते हैं । बुराई एक ओर तो समावतः बुराई पैदा करती है और दूसरी ओर उन अन्यायों, को जो

हिंसा की ओर केजते हैं तथा अपमान का जो प्रतिशोध चाहता है। दुर्भाग्यवश इस तरह की शक्ति का जन्म पहले से ही हो चुका है और या तो अब या क्रोध के कारण हमारे प्रशासन ने हमारे साथ ऐसी सख्ती बरती है कि उसका निश्चित परिणाम यह हुआ कि हममें से कुछ में भीतर ही भीतर क्रोध की ज्वाला धधकी है और अन्य लोगों में हिम्मतपस्ती आई है।

इस संकट में आपने मानवजाति के एक महान् नेता की तरह उस आदर्श में अपने विश्वास की घोषणा की है जिसे आप जानते हैं कि वह भारत का है, वह आदर्श जो किये हुए प्रतिशोध की कामना तथा आतंक के फलस्वरूप जन्मी निरीह समर्पण की भावना के विरुद्ध है। आपने बही बात कही है जो भगवान् बुद्ध ने अपने समय में कही और जो हरकाल के लिए लागू होती है।

‘अक्कोचेन जिने कोधं असाधु’ साधुना जिणे।’

अर्थात् क्रोध की अक्रोध की शक्ति से जीतों और बुराई को अच्छाई की शक्ति से।

अच्छाई की इस शक्ति को अपनी निर्भयता से अपने सत्य और अपनी ताकत को सिद्ध करना होगा; उस दबाव को अस्वीकार करना होगा जिसकी सफलता आतंकित करने की शक्ति पर निर्भर करती है और जिसे अपने विध्वंशकारी उपायों से पूरी तरह से निःशस्त्र जनता में आतंक फैलाने में हिचक नहीं। हमें यह मालूम होना चाहिये कि नैतिक विजय सफलता में नहीं है, और असफलता से उसकी गरिमा और मूल्य नष्ट नहीं होते। जिन्हें आध्यात्मिक जीवन में विश्वास है वे जानते हैं कि यल्लत बात के विरोध में खड़े होना ही, चाहे उसके पीछे कितनी ही अधिक भौतिक शक्ति क्यों न हों, अपने आप में विजय है, और यह अपनी हार के बावजूद भी आदर्श के प्रति सक्रिय विश्वास की विजय है।

मैं ने सदा अनुमति किया है और बराबर कहा है कि किसी राष्ट्र को स्वतंत्रता का महान् उपहार कभी भी दान में नहीं मिल सकता। उसे प्राप्त करने के लिए हमें उसे जीतना होगा। और भारत को उसे जीतने का अवसर तब आयेगा जब वह सिद्ध कर देगा कि नैतिक दृष्टि से वह उन लोगों से श्रेष्ठ है जो अपने विजयाधिकार के फलस्वरूप उस पर शासन कर रहे हैं। कष्ट सहने के तप को स्वीकार करने के लिए उसे सहर्ष तैयार रहना चाहिए, वह पीड़ा जो महान् व्यक्तियों का ताज है। अच्छाई में पूर्ण विश्वास से युक्त होकर उसे उस दम्भ के सम्मुख तन कर खड़े हो जाना चाहिए जो आत्मा की शक्ति का उपहास करता है।

और आप अपनी मातृभूमि में, उसकी आवश्यकता की वही में, उसे उसके लक्ष्य का स्मरण कराने, विजय के सच्चे मार्ग पर उसे ले जाने, वर्तमान राजनीति को उसकी दुर्बलता से मुक्त करने पहुँचे हैं, यह राजनीति कल्पना करती है कि उसने अपना लक्ष्य प्राप्त कर लिया है जब उसे कूटनीतिक बेईमानी के शाही तरीकों से कुछ सफलता मिली हो।

इसलिए मैं हार्दिक प्रार्थना करना हूँ कि आपके संघर्ष में कोई ऐसी बात सम्मिश्रित न हो जाय जो हमारी आध्यात्मिक स्वतंत्रता को दुर्बल कर दे, और सत्य के लिए बलिदान कोरे आत्म्यात्मिक के दुराग्रह में पतित न हो जाये, तथा आत्मप्रवर्धन में परिणत न होजावे जो पवित्र नामों के पीछे अपने को छिपाए रहती है।

भूमिका के रूप में इन थोड़े से शब्दों के पश्चात् आपके शुभ काम में कवि के योगदान के रूप में मेरी नीचे की पंक्तियाँ स्वीकार कीजिए :—

१

मुझे इस विश्वास में अपना सिर ऊँचा उठाने दो कि तुम हमारे आश्रय हो ;

कि समस्त भय तुम्हारे प्रति जघन्य अविश्वास है।

मानव का भय ? किन्तु संसार में वह कौन सा व्यक्ति है,

वह कौनसा राजा है, हे राजाधिराज ! जो तुम्हारा प्रतिद्वन्दी है,

जिसने मुझे प्रतिक्षण तथा पूर्ण सत्य के साथ जकड़ रखा है।

इस संसार में ऐसी कौनसी शक्ति है जो मुक्त

मेरी स्वतंत्रता छीन सकती है ? क्या तुम्हारी बाहें

कारागृह के प्राचीरों को भेदकर बंदी तक उसकी

आत्मा को पूर्णरूप से मुक्त करने के लिए नहीं पहुँचती ?

और क्या मृत्यु के भयसे मैं उस शरीर से छिपका रहूँ

जैसे कि कोई कृपण अपने जड़ खजाने से,

क्या मेरी यह आत्मा शाश्वत जीवन के लिए शाश्वत

आह्वान पर नहीं तड़पी है ?

मुझे यह ज्ञान दो कि सब पीड़ाएँ और मृत्यु क्षणसरकी

छूयाएँ हैं ; कि तेरे सत्य और मेरे बीच फँसी अंधी शक्ति

सूर्योदय के पूर्व का कुहासा मात्र है ; तुम ही सदैव के लिए मेरे

अपने हो और शक्ति के इस दर्प से महानतम हो जो

अपने स्मृतरे से मेरे मनुष्यत्व का उमहास करने का

साहस करती है।

यह मेरी प्रार्थना है, मुझे प्रेम की चरम शक्ति दो,  
तेरी इच्छा के अनुसार बोझने, कार्य करने,  
कष्ट सहने की, सब कुछ त्यागने या  
भकेले छोड़दिए जाने की शक्ति दो ।

मुझे प्रेम का चरम विश्वास दो यही मेरी प्रार्थना है,  
सत्य में जीवन का विश्वास, पराजय में विजय का,  
सौंदर्य की सुकुमारता में छिपीशक्ति का, और पीड़ा की  
गरिमा का जो भाषात स्वीकार करती है, किन्तु  
जो प्रतिशोध से घृणा करती है ।

आपका सच्चाईपूर्णक,  
रवीन्द्रनाथ ठाकुर ।

महात्मा जी के जीवनी लेखक तेन्दुलकर ने लिखा है कि गान्धीजी भी गुरुदेव के समान ही चिन्ता कर रहे थे। उन्होंने स्वीकार किया कि जनता को नागरिक अवज्ञा आन्दोलन करने के लिए आह्वान करने में उन्होंने हिमालय जैसी बड़ी भूखकी। इसके पूर्व, उन्होंने अनुभव किया कि उन्हें जनता को सत्याग्रह का सिद्धान्त मज्जी भाँति हृदयस्त्रम कराना चाहिए था। १८ अप्रेल को महात्माजी ने आंदोलन सामयिक रूप से बंद कर दिया। किन्तु उन्होंने यह कहा कि जनता द्वारा की गई हिंसा के लिए सत्याग्रह को न तो उत्तरदायी ठहराया जा सकता है और न उससे हिंसा को प्रोत्साहन मिला। इसके विपरीत सत्याग्रह ने पहले से विद्यमान गैरकानूनी तत्त्वों को रोकने में सहायता की है, भले ही उसका प्रभाव थोड़ा रहा हो।

आगे दो संक्षिप्त पत्र यह दिखाने के लिए दिए जा रहे हैं कि रवीन्द्रनाथ ठाकुर और महात्मा गान्धी के बीच महत्त्वपूर्ण विषयों पर मतभेद था। यह संबंधित है कि रवीन्द्रनाथ ठाकुर महात्मा जी की 'गतिशील आत्मिक शक्ति' और 'अनवरत आत्मत्याग' के प्रशंसक थे किन्तु उनके द्वारा संवाकित 'असहयोग आन्दोलन, जहाँ पर उनके विचारों तथा बिहार के भूकंप के कारणों के संबंध में प्रकट किए विचारों का गुरुदेव समर्थन नहीं कर सके। इन विषयों पर कृष्ण विवाद बना। किन्तु उसके होते हुए भी उनमें परस्पर एक दूसरे के

प्रति सद्भाव में कमी नहीं आई, यह बढ़ता ही गया। अंत में महात्मा जी ने इस महत्वपूर्ण खोज के साथ कि 'हमारे बीच वास्तविक मतभेद नहीं है' कह कर विवाद को समाप्त किया।

इन दो पत्रों का ठीक-समय ज्ञात नहीं हो सका, किन्तु यह उत्प्रेष्य किया जा सकता है कि १९२५ के प्रारम्भ में आचार्य प्रफुल्लचंद्र राय ने चर्खा में विश्वास न होने के कारण रवीन्द्रनाथ की आलोचना की थी। इस प्रसंग में रवीन्द्रनाथ ने एक निबंध में अपने विचार प्रकट किए थे और यह स्पष्ट किया था कि क्यों वे महात्मा गांधी के चर्खा विषयक विचारों को स्वीकार नहीं करते। संभव है नीचे दिए पत्र का उसी प्रसंग से संबंध हो।

शान्तिनिकेतन

बंगाल, भारत

२७ दिसम्बर, १९२५

‘प्रिय महात्मा जी,

मैंने आपका वह पत्र देखा है जो आपने शास्त्री महाशय को लिखा है। पत्र आपकी सदाशयता से परिपूर्ण है। आपको विश्वास-दिलाता हूँ कि अगर आपने कभी भी, जिसे आप सत्य मानते हैं उसके लिये मेरी कहीं आलोचना भी की तो उससे हमारे वैयक्तिक सम्बन्धों पर, जो पारस्परिक आदर की भावना पर आधारित हैं, कोई आँच नहीं आयेगी, वे उस तनाव को सह सकेंगे।

नमस्कार पूर्वक,

रवीन्द्रनाथ ठाकुर’

‘प्रिय गुरुदेव,

मैं आपके मधुर पत्र के लिये आभारी हूँ। इससे मुझे बड़ी राहत मिली।

सावरमती

३. १. २६.

आपका सच्चाईपूर्वक,

मो० क० गाँधी’

१९२९ में महात्मा जी की शिष्या कुमारी स्लेड, जो मीरा बहन के नाम से सुपरिचित हैं, शान्तिनिकेतन आई थीं। उनकी लिखे पत्र में रवीन्द्रनाथ ने यह समझाया कि गांधी और रवीन्द्रनाथ मानव जीवन के दो पहलुओं का प्रतिनिधित्व करते हैं और दोनों एक दूसरे के पूरक हैं; कवि के शब्दों में ‘महात्मा जी तपस्या के पैगम्बर हैं और मैं आनन्द का कवि हूँ’। पूरा पत्र नीचे दिया जा रहा है—

शान्तिनिकेतन

१९ जनवरी, १९२९।

प्रिय मीरादेवी,

मुझे यह देखकर अत्यधिक प्रसन्नता हुई कि इस आश्रम के छोटे से प्रवास में आप शान्तिनिकेतन की अन्तर्भावना से अनुप्राणित हुईं। मानव जीवन के दो पहलू हैं—पहला सत्यानुशासन और दूसरा है—अभिव्यक्ति की पूर्णता। सावरमती उस सत्यानुशासन का प्रतिनिधित्व करता है; क्योंकि महात्माजी विद्युत् सत्य को लेकर पैदा हुए, इनका उसके साथ आत्मसात् हो गया है। एक कवि होने के नाते मेरा उद्देश्य जीवन-स्फूर्ति को अभिव्यक्ति देना है। मैं समझता हूँ कि शान्तिनिकेतन अपने सभी कार्य कलापों में उस आदर्श को साधे रखता है। हमारे नेताओं में (कम से कम बंगाल में) सत्य की कमी, हमारे राजनीतिज्ञों द्वारा आत्म-प्रकाशन, और इसी प्रकार पिछली कांग्रेस में असत्य का बुरी तरह अप्रतिष्ठाजनक प्रदर्शन हुआ है। महात्माजी के आश्रम में उनके उद्देश्य ने जो स्वल्प ग्रहण किया है उससे उसकी महत्ता पर प्रकाश पड़ता है। उसके साथ ही आवश्यकता है बुद्धि-वैभव की, जीवन-ज्योति की, अस्तित्व की आनन्दमयी चेतना की और सृजनात्मक प्रयासों में उसकी अभिव्यक्तियों की जो केवल हमें विस्मृति के गर्त में जाने से बचाती है। उपनिषद् के अनुसार तपस्या और आनन्द के पारस्परिक विरोध के बीच का सामंजस्य ही सृजन के मूल में है और महात्माजी तपस्या के अन्तर्ग्राही हैं और मैं आनन्द का कवि हूँ।

आपका सच्चाईपूर्वक

रवीन्द्रनाथ ठाकुर

१९२१ में रवीन्द्रनाथ ठाकुर ने अपने जीवन के ७० वर्ष पूरे किए। इस अवसर पर 'द गोल्डन बुक आफ टैगोर' नामसे उनको एक अभिनन्दन ग्रंथ समर्पित किया गया था जिसमें संसार के अनेक देशों से उनके मित्रों, प्रशंसकों ने लेख, संदेश भेजे थे। महात्माजी इस ग्रंथ के संयोजकों में से एक थे। ग्रंथ के संपादक रामानन्द चैटर्जी को गुरुदेव के साथ अपने व्यक्तिगत संबंधों की चर्चा करते हुए लिख था :

‘प्रिय रामानन्द बाबू,

‘द गोल्डन बुक आफ टैगोर’ (टैगोर की स्वयंम पुस्तक) के लिए यह मेरा योगदान है।

हजारों देशवासियों के साथ मैं भी अपने को उसका जाणी मानता हूँ जिसने अपनी काव्य-प्रतिभा और जीवन की अन्वतम शुद्धता से भारत को विश्व की दृष्टि में ऊँचा उठाया है;



किन्तु मैं इससे भी अधिक ऋणी हूँ। क्या उन्होंने शान्तिनिकेतन में हमारे आश्रम में रहने वाले लोगों को जो मेरे दक्षिण अफ्रिका से जाने से पूर्व वहाँ गये, आश्रय नहीं दिया? अन्य सम्बन्ध और स्मृतियाँ इतनी अधिक पुनीत हैं कि उन्हें सार्वजनिक अदालत के रूप में व्यक्त नहीं किया जा सकता।

शिमला

२१. ७. ३१

आपका सच्चाईपूर्णक

मो० क० गांधी

जनवरी १९३२ में भारतीय राष्ट्रीय कांग्रेस की कार्यकारिणी समिति ने, जो महात्मा गांधी के नेतृत्व में कार्य कर रही थी, सरकार की दमन नीति का विरोध करने के लिए नागरिक अग्रणी आन्दोलन छेड़ दिया और महात्माजी को सरबड़ा जेल में रोक दिया। महादेव देसाई के शब्दों में “उनकी गिरफ्तारी के कुछ क्षण बाद” प्रातःकाल चार बजे महात्मा गांधी ने रवीन्द्रनाथ को नीचे लिखा पत्र लिखवाया :

कमन्स रोड

बम्बई

३ जनवरी, १९३२

प्रिय गुरुदेव,

जमी मैं अपने थके अंगों को चटाई पर फैला रहा हूँ और जैसे ही नींद की एक कपकी ठेने की कोशिश की कि आपका स्मरण आया। मैं चाहता हूँ कि आप अपना सर्वश्रेष्ठ इस बन्धन जाला को दें जो प्रज्वलित की जा रही है।

सस्नेह,

मो० क० गांधी

अगस्त १९३२ में ब्रिटिश सरकार ने कम्यूनल एवार्ड की घोषणा की, जिसमें अछूतों के लिए अलग निर्वाचन व्यवस्था थी, गांधीजी ने तुरत घोषणा की कि वे जीवनोत्सर्ग करके भी उसका विरोध करेंगे जिससे अस्पृश्य सदा अस्पृश्य बने रहेंगे। उन्होंने आमरण अनशन करने का निश्चय किया जबतक कि सरकार अपने निर्णय को न बदल दे।

अनशन २० सितंबर को आरंभ होने लगा था, और १९ सितंबर को रवीन्द्रनाथ ठाकुर ने नीचे लिखा तार महात्मा गांधी को भेजा :

महात्मा गांधी, बरबडा जेल, पूना।

भारत की एकता और उसकी सामाजिक अखंडता के लिये बहुमूल्य जीवन का बलिदान कर देना उचित है। यद्यपि हम पहले से नहीं कह सकते कि इसका प्रभाव हमारे उन शासकों पर क्या पड़ेगा जो यह नहीं समझते हैं कि इसका महत्त्व हमारे देशवासियों के लिये कितना अधिक है। हमें पूर्ण विश्वास है कि हमारे अपने देशवासियों के अन्तःकरण के प्रति ऐसे आत्म बलिदान का चरम निवेदन व्यर्थ नहीं जायेगा। मुझे पूरी आशा है कि हम कठोर न बनकर इस राष्ट्रीय दुःखद घटना को चरम परिणति तक नहीं पहुँचने देंगे। हमारे शाक सन्तप्त हृदय आपकी इस महान तपस्या का भ्रद्धा और प्रेम के साथ अनुसरण करेंगे।

१९, ९, ३२

रवीन्द्रनाथ ठाकुर

२० सितम्बर को प्रातःकाल महात्मा गांधी ने रवीन्द्रनाथ को लिखा :

सेन्सर किया हुआ

हस्ताक्षर - अस्पष्ट

मेजर—आइ० एम० एस०

सुपरिन्टेन्डेन्ट,

बरबडा केन्द्रीय कारागार।

प्रिय गुरुदेव,

मंगलवार के बड़े भोर तीन बजे हैं। दोपहर को मैं अग्निद्वार में प्रवेश करूँगा। इस प्रवास में, मैं आपका आशीर्वाद चाहता हूँ यदि आप दे सकें। आप मेरे एक सच्चे मित्र रहे हैं; क्योंकि आपने हमेशा मुझसे अक्सर खलकर अपने मन की बातें कहीं हैं। मैंने इसके पक्ष अथवा विपक्षमें आपकी निश्चित राय जाननी चाही थी; किन्तु आपने इस विषयमें कुछ भी आलोचना करना अस्वीकार किया है। हालाँकि अब यह मेरे उपवास के बीच में हो संभव है, मैं आपकी आलोचना का फिर भी स्वागत करूँगा अगर आपका मन मेरे कार्य की भर्त्सना करता है।

यदि आपका मन मेरे कार्य को समर्थन दे सके तो मैं आपका आशीर्वाद चाहूँगा। इससे मुझे आत्म-बल मिलेगा। मेरा विचार है कि मैंने अपनी बातें स्पष्ट रूप से कह दी हैं।

मेरा प्यार,

म० क० का०

मो० क० गांधी

२०-८-३२,

१०.३० प्रातः

ज्यों ही अभी यह पत्र मैं सुपरिन्टेन्डेंट को दे रहा था कि मुझे आपका शानदार और प्यार भरा तार मिला। मुझे इस आँधी में जिसमें मैं प्रवेश कर रहा हूँ; टिके रहने की शक्ति इससे मिलेगी। मैं आपको तार भेज रहा हूँ।

आपको धन्यवाद।

मो० क० गांधी'

रबीन्द्रनाथ के तार के उत्तर में महात्मा गांधी ने यह तार भेजा :

‘गुरुदेव, शान्तिनिकेतन,

पूना २०. ९. १९३२

परमात्मा की दया का सदा अनुभव किया है। आज बड़े ओर आपका आशीर्वाद पाने के लिए आपको लिखा था कि यदि आप कार्य को स्वीकार कर सकें, और देखिए अभी प्राप्त आपके संदेश में वह मुझे प्रभूत रूप में प्राप्त हो चुका है, आपको धन्यवाद।’ २० सितंबर को शान्तिनिकेतन में रबीन्द्रनाथ ने एक सभा में महात्मा गांधीजी के उपवास का महत्त्व समझाते हुए भाषण दिया, और उसी दिन उन से मिलने पूना के लिए रवाना होगए। जब महात्माजी ने अपना उपवास समाप्त किया तब वे वहाँ उपस्थित थे, और गीताञ्जलि से उन्होंने महात्माजी को एक मञ्जन सुनाया।

कम्यूनल ऐवार्ड के संबंध में प्राप्त महात्माजी की सफलता से उत्साहित होकर रबीन्द्रनाथ ने उनसे निवेदन किया कि वे हिन्दू-मुस्लिम समस्या को हल करने में अपनी शक्ति लगावे। उन्हूनि लिखा :

शान्तिनिकेतन

१. १०. ३२

“कलकत्ता, सितम्बर ३०, १९३२”

महात्माजी,

इन थोड़े से दिनों में असंभव को संभव होते देखकर हमारी जनता स्तम्भित है और उन्हें इस बात का बहुत सन्तोष है कि आपके प्राण बच गये। अब यही एक उपयुक्त अवसर है कि जब आपके द्वारा दिया गया एक निश्चित आदेश हिन्दू समाज को इस बात के लिये प्रेरित करेगा कि वह मुसलमानों को अपने सामान्य उद्देश्य की पूर्ति के लिये प्रसन्न करने का भरसक प्रयत्न करे। अस्पृश्यता के लिये आपके संघर्ष से भी अधिक कठिनाई इसकी सफलता की है।

क्योंकि हम में से अधिकतर लोगों में मुसलमानों के प्रति एक गहरी उपेक्षा है और उन लोगों में भी हमारे लिये कोई अधिक प्रेम नहीं है”, किन्तु आप यह जानते हैं कि किस तरह उनके हृदय जीते जा सकते हैं जो कुराप्रही हैं। और मुझे पूरा विश्वास है कि आपमें ही वह प्यार और स्थिरता है जो युगों से संघित घृणा को दूर कर सके। मैं नहीं जानता कि किस तरह राजनैतिक परिणामों को आंका जाय; किन्तु मेरा विश्वास है कि इससे अधिक कीमती बात कोई और नहीं हो सकती, जिससे उनका विश्वास अर्जित किया जा सके और उनको इस बात का विश्वास दिलाया जा सके कि हम उन को कठिनाइयों और दृष्टिकोण को समझते हैं। वैसे, मैं आपको क्या सलाह दे सकता हूँ। और क्या करना चाहिये? इस सम्बन्ध में आपके निर्णय पर ही मुझे पूर्ण विश्वास है। किन्तु केवल एक सुझाव देने का साहस कर रहा हूँ कि आप ‘हिन्दू महासभा’ से आग्रह करें कि वह अन्य वर्गों के प्रति सपत्नौते का रुख दिखलाये।

मुझे पूर्ण विश्वास है कि आप शक्ति प्राप्त कर रहे हैं और प्रति पक्ष अपने आसपास शक्ति और आशा को जन्म दे रहे हैं।

अद्वान्वित स्नेह के साथ,

सदैव आपका,  
रवीन्द्रनाथ ठाकुर

उत्तर में महात्मा गांधी ने लिखा :

‘प्रिय गुरुदेव,

आपका सुन्दर पत्र मिला। मैं प्रतिदिन आलोक का अनुसन्धान करने में लगा हूँ। हिन्दू और मुसलमानों की यह एकता भी मेरे जीवन का उद्देश्य है। ये प्रतिबन्ध भी मेरे लिये बाधाएँ हैं; परन्तु मैं जानता हूँ कि जिस दिन, मेरा आलोक से साक्षात्कार हो जायेगा वह इन प्रतिबन्धों का उच्छेदन कर देगा। इस बीच मैं प्रार्थना करता हूँ, यद्यपि अभी उपवास प्रारंभ नहीं किया है।

मुझे आशा है कि पूना में कठिन परिश्रम और उतनी बकाने वाली लम्बी यात्रा के कारण आपकी हाजत बिगड़ी नहीं होगी।

महादेव ने पिछले माह की २० तारीख को गाँव वालों के लिये आपके सुन्दर उपदेश का अनुवाद हम लोगों के लिये किया।

प्यार सहित,

९. १०. ३२.

य० से० जे०

१०

आपका,

मो० क० गांधी

अपने 'महान् उपवास' के पश्चात् गान्धीजी पूर्णरूपसे अस्पृश्यता निवारण कार्य में लग गए, और उनके द्वारा प्रस्तावित सुधारोंमें से एक था कि 'अछूतों' के लिए सब मंदिरों के द्वार मुक्त कर दिए जावें। इस प्रसंग में रवीन्द्रनाथ ने महात्मा गांधी को लिखा :

मार्च १९३३

प्रिय महात्माजी,

मुझे यह बात बिल्कुल पसन्द नहीं है कि किसी एक विशेष समुदाय द्वारा शोषण के विशेष उद्देश्य के लिये आध्यात्मिकता को हँट और गारे से बने मन्दिर में घेरा जाय। मुझे पूर्ण विश्वास है कि सीधे सादे लोगों के लिये यह संभव है कि वे ईश्वर की उपस्थिति को झुकी हवा में अनुभव कर सकें जहाँ किसी तरह की कृत्रिम बाधाएँ नहीं हैं। बंगाल में हम एक ऐसे सम्प्रदाय को जानते हैं जो अपढ़ है और ब्राह्मण-धर्म-परम्परा से अछूता है ; किन्तु जिसमें पूजा के अत्यन्त सामान्य स्वरूप के दर्शन होते हैं। मन्दिरों में घुसने के सम्बन्ध में उनके लिये जो प्रतिबन्ध था उससे ही उन्हें अपनी आत्मानुभूति की शुद्धिता में सहायता मिली।

ईश्वर सम्बन्धी परम्परागत विचार और पूजा के परम्परागत स्वरूप धार्मिक रिवाजों के नैतिक मूल्य को शायद ही महत्त्व दे पाते हैं, उनका असली मूल्य उन प्रथाओं के अनुकूल होने में है जो पुजारियों के मस्तिष्क में पवित्रता और प्रतिबन्ध की भावना उत्पन्न करते हैं। जब हम उनसे न्याय और मनुष्यता के नाम पर तर्क करते हैं हम उसे बिल्कुल ही भूल जाते हैं ; क्योंकि जैसा कि मैंने पहले कहा है कि उद्देश्य के सम्बन्ध में नैतिक पुनरावेदन का उनके निकट कोई अर्थ नहीं है और आप जानते हैं कि बहुत सी प्रथाएँ और पौराणिक प्रसंग हमारे अनेक सम्प्रदायों और ऐसी प्रथाओं से सम्बन्धित हैं जो अप्रतिष्ठाजनक और अविवेकी हैं।

धर्मकी एक परम्परा मन्दिर पूजा से सम्बन्धित है और यद्यपि इस तरह की परम्परायें नैतिक-दृष्टि से गलत और नुकसानदायक हैं तथापि उनकी पूर्णतया उपेक्षा नहीं की जा सकती। वहाँ पर सवाल उनमें परिवर्तन उत्पन्न करने का तथा उनके क्षेत्र को अधिक व्यापक बनाने का तथा चरित्र का है। जहाँ तक तरीकों के अपनाये जानेका सवाल है वहाँ राय अलग अलग हो सकती है।

परम्पराओं की सुरक्षा का भार जिन लोगों पर है उनके अनुसार वे उनको बनाये रखने के लिये इस तरह कार्य करते हैं जैसे वे उनकी सम्पत्ति हों ; क्योंकि वे मन्दिरों में मूर्ति-पूजा की सुविधा कुछ विशिष्ट वर्ग के लोगों तक ही सीमित रखते हैं। वे इस तरह की पूजा का

अधिकार न केवल ईसाइयों और मुसलमानों को नहीं देते बल्कि अपने समुदाय के कुछ वर्गों को भी नहीं देते। खास खास मंदिर और देव-मूर्तियाँ उनकी अपनी सम्पत्ति हैं और वे उन्हें छोड़े की आत्माही में बन्द रखते हैं। यह सब वे परम्परागत धर्म के अनुसार ही करते हैं जिसने उन्हें इस प्रकार की स्वतंत्रता दी है, बल्कि यह कहना चाहिये कि इस तरह से कार्य करने का आदेश दिया है। कोई सुधारक इस प्रकार की अनैतिक परम्पराओं के प्रसंग में बल-प्रयोग नहीं कर सकता और उसे, जैसा कि वह, अन्य अनुचित और नुकसानप्रद प्रथाओं से छड़ते समय करता है, नैतिक शक्ति का प्रयोग करना चाहिये और बराबर उन्हें सुधारने का प्रयास भी। इस तरह को लड़ाई जरूरी है।

जहाँ तक सान्तिनिकेतन के प्रार्थना-मठ का प्रश्न है वह सभी लोगों के लिये, चाहे वे कोई भी धर्म माननेवाले क्यों न हों, खुला है। जिस प्रकार उसके द्वार किसी के लिये बन्द नहीं हैं उसी प्रकार वहाँ पूजा के रूपमें ऐसा कुछ भी नहीं है जो विभिन्न धर्मावलम्बियों को अलग रखता हो। हमारे यहाँ पूजा आदि कृत्यों के तले भी हो सकती है, उसकी सत्य और शुद्धता में कोई भी अन्तर नहीं आयगा, अपितु संभवतः इस प्रकार के प्राकृतिक वातावरण में उनमें वृद्धि ही होगी। जलवायु और मौसम की कठिनाइयाँ तो बाधक होती हैं, अन्यथा मैं नहीं समझता कि प्रार्थना के लिये तथा—आध्यात्मिक सत्ता से साक्षात्कार के लिये अलग इमारतों की आवश्यकता है।

मैंने हाल ही में लिखी बंगाली रचनाओं में से एक कविता का अनुवाद करके 'हरिजन' के लिये भेज दिया है। मुझे पूर्ण आशा है कि वह 'हरिजन' पत्र के उद्देश्य के अनुरूप होगी जिसे मैं बड़े चावसे पढ़ता हूँ। भारत के लिये इससे अधिक आशाप्रद लक्षण कोई और नहीं हो सकता कि इस अनशन के परिणाम स्वरूप भारत की दमित जनता में जागृति आ रही है।

सप्रेम सादर,

आपका सच्चाईपूर्वक,

रवीन्द्रनाथ ठाकुर

१९३४ में बंगाल के मिदनापुर जिले में सरकार के दमनचक्र का समाचार सुनकर गांधीजी ने रवीन्द्रनाथ को लिखा :

‘श्रिय गुरुदेव,

मिदनापुर में सरकारी कार्यों के विषय में प्रकाशित समाचारों ने मुझे हतव्य कर दिया है। पंजाब में सन् १९१९ में ‘भारोला ला’ के कार्यों की अपेक्षा ये कार्य मुझे अधिक निकट

लगते हैं। यहाँ मुझे केवल 'हिन्दू' ही मिला है। आप कुछ कर भी रहे हैं? क्या बंगाल कुछ कर रहा है? हमारी भीमता मेरा गला घोट देती है। या जो मैं सोचता हूँ ऐसा नहीं है, वहाँ कार्यरता नहीं है? क्या आप मुझे किसी प्रकार की सान्त्वना दे सकते हैं? मैं आशा करता हूँ आप स्वस्थ होंगे।

असीम प्यार के साथ,

२१, १, ३४.

सदैव आपका,

मो० क० गांधी'

गुरुदेव ने उत्तर दिया :

३१ जनवरी, १९३४

'प्रिय महात्माजी,

मिदनापुर में सरकारी कार्यों के विषय में लिखित आपका पत्र मैं प्राप्त कर चुका हूँ। मिदनापुर, इस प्रकार की एक अकेली घटना तो नहीं है। ऐसा प्रतीत होता है, परवशता में आतंकित करना सरकार की स्वीकृत नीति है। सरकार के अवैधानिक और गलत कार्यों का नया विवरण समाचार पत्रों में विस्तृत रूप से हम अभी अभी ही प्राप्त कर रहे हैं; किन्तु मुझे पर्याप्त अनुभव है इसलिये आश्चर्य की आवश्यकता नहीं। जहाँ तक इन कार्यों के लिये विरोध प्रकट करने की बात है; अपने जैसे पुराने लोगों से मैं करता हूँ क्यों कि इनकी व्यावहारिक उपयोगिता बहुत कम है। सरकार और हमारे देशवासो मेरे विचार जानते हैं इसलिये मुझे नये विचार प्रकट करने की आवश्यकता नहीं है। फिर भी मैं आशा करता हूँ कि अपने को लिखने के लिये तैयार करूँगा और एक निबन्ध में मैं इस विषय की आलोचना करूँगा। इस प्रकार जो मुझे अपने स्वभाव और सामर्थ्यानुसार अनुकूल लगेगा, अपने हँग से विरोध करूँगा।

असीम प्रेम सहित,

सदैव आपका,

रवीन्द्रनाथ ठाकुर'

शान्तिनिकेतन आश्रम की आर्थिक स्थिति से रवीन्द्रनाथ चिंतित रहते थे। आर्थिक कठिनाइयों के संबंध में एण्ड्रयूज के परामर्श के अनुसार उन्होंने महात्मा गांधी को लिखा :

शान्तिनिकेतन, ( बीरभूम )

१२ सितंबर, १९३५

मेरे प्रिय महात्माजी,

मैं प्रसन्न हूँ कि जहाँ की अपनी हाल की यात्रा में सुरेन आपसे आश्रम की आर्थिक परिस्थिति के संबंध में विस्तार से चर्चा कर सके। मैं जानता हूँ कि आप अपने नाना कार्यों में कितने व्यस्त रहते हैं और यद्यपि मैंने प्रायः आपको अपनी कठिनाइयों से अवगत कराने के विषय में सोचा है तथापि ऐसा मैंने पहले कभी नहीं किया। किन्तु चालीं ने अनुरोध किया कि आपको परिस्थिति से अवगत कराया जाय, तभी मैंने आपसे चर्चा करने की अनुमति दी। तीस वर्ष से अधिक मैं प्रायः अपना सब कुछ अपने जीवन के इस लक्ष्य को अर्पित करता आ रहा हूँ और जबतक मैं अपेक्षाकृत जवान और क्रियाशील था अकेले ही मैंने कठिनाइयों का सामना किया और अनेक संघर्षों के बीच से यह संस्था नाना पक्षों में विकसित हुई। और अब जब मैं ७५ वर्ष का हूँ, मैं अनुभव कर रहा हूँ कि मेरे उत्तरदायित्व का बोझ मेरे लिए ज्यादा भारी हो गया है और अपनी किसी कमी के कारण मेरी अपोलें मेरे देशवासियों के हृदयों पर उचित प्रभाव डालने में असफल रही हैं यद्यपि जो कार्य मैंने किया है और जिसको पूरा करने के लिए मैंने पूरा प्रयत्न किया है वह निश्चित रूप से मूल्यवान् है। कुछ परिणामों से युक्त निरंतर किए मिश्रणों ने मेरी दैनिक चिन्ताओं को और बढ़ा दिया है और मेरे शरीर को बिल्कुल जर्जरावस्था को पहुँचा दिया है। अब मुझे आपके अतिरिक्त और कोई नहीं दिखता जिसके शब्द मेरे देशवासियों को यह अनुभव कराने में सहायक हों कि यह उनका कर्तव्य है कि वे इस संस्था को अपने क्रियाकलापों को पूर्ण विकसित करने में समर्थ बनावें और मेरे ढलते हुए जीवन तथा स्वास्थ्य के आखिरी पर्व में मुझे स्थायी चिन्ताओं से मुक्त करें।

गहनतम प्रेम के साथ,

रवीन्द्रनाथ ठाकुर

महात्मा गांधी ने उत्तर दिया :

प्रिय गुरुदेव,

आपका मार्मिक पत्र ११ तारीख को प्राप्त हुआ, जब मैं बीटिंगों में व्यस्त था। स्वयं ही मुझे यह पत्र देने की आशा में अनिल ने व्यर्थ ही अपने पास रख लिया। मैं आशा करता हूँ कि अब उसका स्वास्थ्य बिल्कुल ठीक हो चुका होगा। हाँ, अब मेरे सम्मुख आर्थिक स्थिति की बात है। आवश्यक रकम को इकट्ठा करने के लिये मैं जरूरत प्रयत्न करूँगा।



इसका आप धरोसा रखें। मैं अन्धकार में मटक रहा हूँ। मैं रास्ता ढूँढ़ने का प्रयास कर रहा हूँ। आपको अपने प्रयास के परिणाम की सूचना देने में अभी समय लगेगा।

यह कल्पनातीत है कि आप अपनी इस उम्र में और माँगने के लिए निकलें। शान्तिनिकेतन से बिना बाहर गये ही आपके पास आवश्यक धन पहुँचना चाहिये।

मैं आशा करता हूँ कि आप स्वस्थ हैं। पद्माजी, जो कुछ दिनों पहले आपके साथ थीं आज यहाँ हैं और मुझे बतला रही हैं कि आयु पर आयु का कितना प्रभाव आ गया है।

अर्द्धपूर्ण स्नेहसहित,

वर्धा,

१३ अक्टूबर १९३५।

आपका

मो० क० गांधी'

महात्माजी के प्रयास से उद्यानपतिवों ने गुरुदेव की संस्था को आवश्यक धन देकर उन्हें चिंता से मुक्त किया—कपया मेजते हुए उन्होंने लिखा :

दिल्ली

२७ मार्च १९३६

‘आदरणीय महोदय,

इस पत्र के साथ संलग्न साठ हजार रुपये का ड्राफ्ट प्राप्त करें, यह राशि हमारा विश्वास है कि शान्तिनिकेतन पर होने वाले खर्च की कमी है, जिसके लिये आप जगह जगह अपनी कला का प्रदर्शन कर रहे हैं। जब हमने यह बात सुनी तो हमें लज्जा का अनुभव हुआ। हमारा विचार है कि अपनी वृद्धावस्था में, और अपने गिरे हुए स्वास्थ्य की स्थिति में आपको ये कठिन यात्राएँ नहीं करनी चाहिए। हम यह स्वीकार करते हैं कि हमें नाम के अतिरिक्त संस्था के सम्बन्ध में कुछ भी मालूम नहीं है। किन्तु गुग कवि के रूप में आपकी महान् कीर्ति से हम अपरिचित नहीं हैं। आप न केवल भारत के सबसे बड़े कवि हैं अपितु मानवता के एकमात्र कवि हैं। आपकी कविताएँ प्राचीन ऋषियों की ऋचाओं का स्मरण कराती हैं। आपने अपनी उत्कृष्ट प्रतिभा से हमारे देश की प्रतिष्ठा बढ़ाई है। और, हम ऐसा अनुभव करते हैं कि ईश्वर ने जिन्हें साधनों से संपन्न बनाया है उन्हें चाहिये कि आपको संस्था चलााने के लिये जितने धन की आवश्यकता है, उसे एकत्रित करने के भार से आपको मुक्त करें। हमारा योगदान उसी दिशा में एक छोटा सा प्रयास है। कुछ कारणों से, जिनका यहाँ उल्लेख

करना अनावश्यक होगा हम अपना नाम प्रकट नहीं करना चाहते। हमें आशा है कि उपरिलिखित धन एकत्रित करने के लिए आप अपने पूर्व निश्चित कार्यक्रम को अब रद्द कर देंगे।

आपकी दीर्घायु की प्रार्थना करते हुए, जिससे देश को आपकी सेवा बराबर उपलब्ध रहे।

हम हैं,

आपके विनीत देशवासी'

महात्माजी ने लिखा :

'प्रिय गुरुदेव

मेरे कुछ प्रयास को ईश्वर ने सफल बनाया है। छीबिये यह धन है। अब आप अपने अन्य कार्यक्रम के स्थगित किये जाने की घोषणा कर जनता के मन को हल्का कर सकेंगे।

ईश्वर आपको आनेवाले अनेक वर्षों तक जीवित रखे।

दिल्ली

२७-३-३६.

सन्देश आपका,

मो० क० गांधी'

गांधीजी और रवीन्द्रनाथ अंतिम बार शान्तिनिकेतन में फरवरी सन् १९४० में मिले। जैसे ही वे एक दूसरे से विदा हो रहे थे कबिने नीचे का पत्र गांधीजी के हाथों में रख दिया :

उत्तराखन

ता० १९-२-४०

'प्रिय महात्माजी,

आपको उस दिन हमारी विश्वभारती की गतिविधियों पर एक विहंगम दृष्टि डालने को मिली। मुझे नहीं मालूम कि आपने उसके सम्बन्ध में क्या राय कायम की। आपको मालूम है कि बस्यपि यह संस्था अपने तात्कालिक उद्देश्य में राष्ट्रीय है तथापि अपने वास्तविक रूपमें उसकी आत्मा अन्तर्राष्ट्रीय है, वह शेष संसार को अपनी भारतीय संस्कृति का आतिथ्य प्रदान करती है।

आपने एकबार इसको संकट की स्थिति में इसे पूर्णतया भंग होने से बचाया। और इसे अपने पैरों पर खड़े होने में सहायता की। आपके इस मित्रतापूर्ण कार्य के लिये हम सदैव आभारी हैं।

और अब आपके शान्तिनिकेतन छोड़ने के पहले मैं आप से एक मार्मिक निवेदन करना चाहता हूँ। इस संस्था को आप अपने संरक्षण में लें और अगर इसे आप एक राष्ट्रीय

संपत्ति समर्थ तो उसे स्वायत्त का असोसा बें। विश्वभारती एक जहाज के समान है जो मेरे सम्पूर्ण जीवन का श्रेष्ठतम सञ्चालन लिए जा रहा है। और मैं आशा करता हूँ कि मेरे देशवासियों से वह अपने संरक्षण के लिए विशेष ध्यान के अधिकार का दावा कर सकती है।

प्यार सहित,

रवीन्द्रनाथ ठाकुर



Dear Mahatmaji

You have just had a bird's-eye view this morning of our Visva-Bharati centre of activities. I do not know what estimate you have formed of its merit. You know that though this institution is national in its immediate aspect it is international in its spirit offering according to the best of its means India's hospitality of culture to the rest of the world.

At one of its critical moments you have saved it from an utter break down and helped it to its legs. We are ever thankful to you for this act of friendliness.

And, now, before you take your leave from Sandhikhetan I make my fervent appeal to you, accept this institution under your protection giving it an assurance of permanence if you consider it to be a national asset. Visva-Bharati is a like a vessel which is carrying the cargo of my life's best <sup>treasures</sup> and I hope it may claim special care <sup>from</sup> my countrymen for its preservation.

विश्वभारती को अपने संरक्षण में लेने का महात्माजी से निवेदन : गुरुदेव के पत्र की प्रतिकृति।

रेल में जाते हुए महात्माजी ने लिखा :

कलकत्ता के रास्ते में,

१९-२-४०

‘प्रिय गुरुदेव,

हम लोगों के बिदा होने के समय जो मर्मस्पर्शी पत्र आपने मेरे हाथों में सौंपा वह सीधे मेरे हृदय तक पहुँचा है। निश्चितरूप से विश्वभारती एक राष्ट्रीय संस्था है। और निस्सन्देह वह अन्तर्राष्ट्रीय भी है। इसको स्थायित्व प्रदान करने की दिशामें जो कुछ भी सम्मिलित प्रयास मेरे द्वारा किया जा सकता है। आप आश्वस्त रहें, मैं करूँगा।

मैं आशा करता हूँ कि आपने दिनके समय प्रतिदिन एकघण्टा सोनेका प्रयास करने का जो वचन दिया उसे पूरा करेंगे।

यद्यपि शान्तिनिकेतन को सदैव अपना दूसरा घर समझा है, फिर भी इस यात्रा ने पहले की अपेक्षा मुझे उसके निकटतर ला दिया है।

श्रद्धा और स्नेह सहित,

मो० क० गांधी’

२ मार्च के हरिजन में गांधी जो ने शान्तिनिकेतन की अपनी यात्रा के विषय में विचार प्रकट किए और इस प्रसंग में उन्होंने गुरुदेव का पत्र भी उद्धृत किया :

‘शान्तिनिकेतन की यात्रा मेरे लिये तीर्थयात्रा थी। शान्तिनिकेतन मेरे लिये नया नहीं है। मैं वहाँ प्रथमबार सन् १९१५ में गया था जबकि उसका स्वरूप प्रतिष्ठित हो रहा था ; यों अब भी हो रहा है। स्वयं गुरुदेव भी विकसित हो रहे हैं। कृदावस्था के कारण उनके दिमाग के छवीलेपन में कोई अन्तर नहीं आया है, इसीलिये शान्तिनिकेतन का विकास कभी भी अवरुद्ध नहीं होगा, जबतक गुरुदेव की आत्मा उसपर विराजती रहेगी।

संस्था को अपने संरक्षण में लेनेवाला मैं कौन हूँ ? उसको तो ईश्वर संरक्षण देगा ; क्योंकि उसकी स्थापना एक पवित्र आत्मा द्वारा हुई है। गुरुदेव स्वयं अन्तर्राष्ट्रीय हैं ; क्योंकि वे सबे अर्थों में राष्ट्रीय हैं। अतएव उनका सम्पूर्ण सृजन अन्तर्राष्ट्रीय है, और विश्वभारती उनमें सर्वात्कृत है।

मुझे किंचित भी सन्देह नहीं है कि जहाँतक उसके आर्थिक पक्ष का संबंध है उसके भविष्य के विषय में गुरुदेव को समस्त चिन्ताओंसे मुक्त किया जाना चाहिए। उनके मार्मिक निवेदन के उत्तर में जो भी सहायता मैं दे सकता हूँ, मैंने देने का वचन दिया है। यह टिप्पणी इस प्रयास का प्रारंभ है।’

सन् १९४० में गुरुदेव की गंधीर रुणावस्था के समय महात्माजी ने लिखा :

दिल्ली १, १०, ४०

‘प्रिय गुरुदेव,

आपको कुछ समय और रुकना चाहिए। मानवता को आपको जरूरत है। यह जानकर कि आप कुछ अच्छे हैं मुझे असीम प्रसन्नता हुई।

सप्रेम,

आपका,

मो० क० गांधी’

गुरुदेव ने उत्तर दिया :

‘महात्मा गांधी, बर्धा’

आपकी सतत शुभकामनाएँ मुझे तिमिराच्छन्न देश से प्रकाश और जीवन के देश में लौटा लाई हैं और धन्यवाद की मेरी पहली भेंट आपको भेजी जा रही है।

रवीन्द्रनाथ,

६ द्वारकानाथ टैगोर क्लेन,

कलकत्ता’

गांधी और रवीन्द्रनाथ के बीच हुए पत्राचार में से चुने हुए पत्रों के इस प्रसंग को हम उनके बीच हुए संदेशों के अंतिम आदान प्रदान के साथ समाप्त करेंगे। कवि के जीवन के अस्सी वर्ष की समाप्ति पर हुए समारोह के अवसर पर गांधीजी ने यह तार भेजा :

‘गुरुदेव, शान्तिनिकेतन,

चार बीसी पर्याप्त नहीं आप पाँच पूरी करें। प्रेम, गांधी।’

उत्तर में गुरुदेव ने तार भेजा :

‘महात्मा’-बर्धा,

संदेश के लिए धन्यवाद। किन्तु चार बीसी औद्यत्य है, पाँच बीसी असह्य।

रवीन्द्रनाथ’

## द्विजेन्द्रनाथ ठाकुर और महात्मा गान्धी

श्रीपुलिनबिहारी सेन

द्विजेन्द्रनाथ ठाकुर ( १८४०-१९२९ ई० ) महर्षि देवेन्द्रनाथ के ज्येष्ठ पुत्र, रवीन्द्रनाथ के ज्येष्ठ सहोदर, कवि तथा अनेक दार्शनिक ग्रन्थों और निबंधों के रचयिता के रूप में बंगला साहित्य में प्रसिद्ध हैं। किन्तु उनका एक और परिचय है जो उतना अधिक ज्ञात नहीं है— वह उनके कार्य और चिन्तन में निहित स्वदेशप्रेम का परिचय है। भारतीय राष्ट्रीय कांग्रेस ( इण्डियन नेशनल कांग्रेस ) की प्रतिष्ठा ( १८८५ ई० ) के बहुत पहले 'स्वदेशी ध्यक्षियों द्वारा स्वदेश की उन्नति साधन कराने' के उद्देश्य से कलकत्ता में जिस 'हिन्दू मेला' का प्रवर्तन ( १८६९ ई० ) हुआ द्विजेन्द्रनाथ उसके अन्यतम प्रतिष्ठाता एवं भारक-वाहक थे, चार वर्षोत्तर ( १८७०-७६ ई० ) उसके सम्पादक भी थे। परवर्ती जीवन में किसी राष्ट्रीय आन्दोलन में विशेष रूप से योग न देने पर भी नियमित रूप से अनेक निबंध लिखकर स्वदेश के प्रति उन्होंने मंगलचिन्ता व्यक्त की है।

अपने देश की स्वदेशचिन्ता-धारा के संबंध में जीवन के अन्तिम दिनों में ( १९२९ ई० ) स्मृतिकथा में द्विजेन्द्रनाथ ने अपना मन्तव्य प्रकट किया है—

“एक प्रकार की स्वदेशी हमारे देश का फैशन हो गया था ; किन्तु उसमें एक विजायती गंध थी ।..... उनकी देशभक्ति में बारह आना विजायती, चार आना देशी था। अंग्रेज जैसा पैट्रियट ( देशभक्त ) होता है उसी तरह पैट्रियट हूँगा—यही भाव उनके मन में उपादा था। बताओ तो मैं तुम्हारे जैसा पैट्रियट क्यों हूँगा ? मैं अपनी तरह पैट्रियट न बन सकूँ तो क्या हुआ ?”

अन्त में कहा है—

“यह सब देख सुनकर मैं तो बिल्कुल हताश हो गया था। किन्तु अब कुछ आशा बँधी है। अब हमारे देश में शुद्ध देशभक्त ( पैट्रियट ) का आविर्भाव हो गया है— महात्मा गान्धी। वे हमको हमारी तरह पैट्रियट होने के लिए कहते हैं—तुम्हारे समान, विदेशी के समान नहीं, देखो क्या होता है।”

महात्मा गान्धी ने जब भारत में सत्याग्रह और असहयोग आन्दोलन का आरम्भ किया द्विजेन्द्रनाथ उस समय प्रायः अस्ती से ऊपर थे। इस के होते हुए भी वे महात्माजी की कर्मधारा के प्रति साग्रह दृष्टि रखते थे। चिट्ठी लिखकर महात्मा गान्धी को उत्साहित करते, विवाद में योग देते। केवल लिखकर असहयोग आंदोलन के मूल तत्त्वों की व्याख्या

करते। इन पत्रों के आधार पर यह निर्बंध लिखा जा रहा है। इस प्रसंग में यह उल्लेख करना प्रासंगिक होगा कि १९१५ में जब पहली बार महात्माजी शान्तिनिकेतन आए तबसे ही उनके तथा द्विजेन्द्रनाथ के बीच मैत्री स्थापित हो गई; और रवीन्द्रनाथ के समान महात्माजी भी द्विजेन्द्रनाथ को बड़ोदादा कहकर संबोधित करते थे।

१

असहयोग आन्दोलन के संबंध में महात्माजी को लिखित द्विजेन्द्रनाथ के पत्र—

पहली प्रकाशित चिट्ठी मिलती है वह १९१९ ई० की है, राकट एक्ट के प्रतिवाद में महात्मा गांधी ने जो सत्याग्रह आन्दोलन आरंभ किया था उसी समय यह पत्र लिखा था ऐसा अनुमान है—

१ मार्च--अप्रैल १९१९

‘मेरे अत्यंत अद्वेय मित्र श्री गांधी

मैं अपने पूरे हृदय से चाहता हूँ कि आप निर्भीकतापूर्वक हमारे पथभ्रष्ट देशवासियों को बुराई को भलाई द्वारा जीतने के काम में, सहायता कार्य में, आगे बढ़े चले। कभी कभी मुझे लगता है कि तपस्या और उपवास, जिनका आप उपदेश देते हैं ऐसे साधन नहीं हैं जो आवश्यक हों। परन्तु फिर सोचता हूँ तो लगता है कि एकदम अपने दृष्टिकोण से उस विषय पर निर्णय देने के योग्य हम नहीं हैं। आप ऐसे उच्च स्रोत से प्रेरणा प्राप्त कर रहे हैं कि आपके कथन और कर्तव्य की युक्तियुक्तता पर संदेह करने की अपेक्षा हमें उनमें कृतज्ञतापूर्वक देवी विवेक और शक्ति से पूर्ण विधाता के पितातुल्य आदेश को देखना चाहिए।

इस अमानक संकट में परमात्मा आपकी शक्ति तथा रक्षक हो।

आपका स्नेहपूर्ण वृद्ध बड़ोदादा

द्विजेन्द्रनाथ ठाकुर।’

आख्यानवाला भाग के अत्याचार तथा खिलाफत समस्या के प्रतिकारस्वरूप महात्मा गांधी ने १९२० ई० में १ अगस्त से असहयोग आन्दोलन आरंभ करने का प्रस्ताव रखा। इसी समय असहयोग आन्दोलन के सिद्धान्त के संबंध में द्विजेन्द्रनाथ ने महात्माजी को जो पत्र लिखा वह यहाँ दिया जा रहा है :—

You do not refuse to yield the lion's share  
to the Lion, if the lion is a lion de justice.  
But you do refuse to demean yourself  
by sharing any thing with the lion,  
if the boasted Lion turns out to be  
a rank veritable Great-Wolf in the  
garb of a lion.

Please send me a word whether I  
am right or not in my surmise.

May God bless you with a full  
shower of His mercy is the sincere  
wish of yours

Old Boddada

Angamangali, England



६ मार्च १९४२

My dear most revered friend Mr. Gandhi

नमो नमः नमो नमः नमो नमः ।

Some say one thing and some say another about the defensive measure you have thought fit to adopt, at this present juncture, against the British misgovernment of India. The duty of non-cooperation with such a misgovernment, which you are preaching incessantly to our curiously suffering populace, who are dying of starvation by thousands without a murmur, is an appallingly serious matter when considered in its practical aspect. But apart from this, the aim and substance of your preaching, considered in its ideal aspect calls forth my admiration, like the clear blue sky of Sharada peeping through the rents of the evening clouds which overpreads it, on account of the grand simplicity of the thing. The thing <sup>(in question)</sup> appears to me to be this: —

शान्तिनिकेतन

६ भाद्र, १८४२

२९ अगस्त, १९२०

मेरे प्यारे अत्यंत श्रद्धेय मित्र श्री गांधी,

नमो नमः । नमो नमः । नमो नमः

भारत की ब्रिटिश कुसरकार के विरुद्ध सुरक्षा विषयक जिन उपायों को इस समय आपने अपनाया उचित समझ है उनके विषय में कोई एक बात कहता है दूसरा दूसरी बात । ऐसी कुसरकार के साथ असहयोग का कार्य, जिसका आप हमारे अत्यंत पीड़ित देशवासियों में निरंतर प्रचार कर रहे हैं—जो चुपचाप हज़ारों की संख्या में मूल से मर रहे हैं, एक भयानक रूप से गंभीर प्रश्न लगता है यदि उसके व्यावहारिक पक्ष पर विचार करें । किन्तु इसके अलावा, आपके उपदेशों के सारमर्म के आदर्श पक्ष पर जब विचार करता हूँ तो मैं प्रशंसा करने के लिए बाध्य हो जाता हूँ । अपनी अद्भुत सरलता के कारण वह संघाकांक्षीन मेघों के बीच में से फाँकते हुए स्पष्ट नील आकाश के समान दिखता है, जो उसे ढँक लेते हैं । प्रस्तुत विषय मुझे इस रूप में दिखता है :—

सिंह को सिंह का भाग देना आप अस्वीकार नहीं करते, यदि सिंह बास्तब में सिंह हो । किन्तु आप सिंह के भागीदार बनने में अपने को हेय समझते हैं, यदि घमंडी सिंह के बेश में एक सच्चा भेड़िया निकल पड़े ।

कृपा करके सूचित करें कि अपने अनुमान में मैं सही हूँ या नहीं ।

परमात्मा अपनी करुणा की पूर्ण वृष्टि द्वारा आपको आशीर्वाद दे यह हार्दिक कामना है—आपके

वृद्ध बड़ोदादा,

द्विजेन्द्रनाथ ठाकुर

महात्मा गांधी को द्विजेन्द्रनाथ द्वारा लिखित और भी दो चिट्ठियाँ दी जा रही हैं—

‘श्रद्धेय महात्माजी,

एक गंभीर कारण जो आपके आन्दोलन के प्रसार को देश के इस भाग में रोकता है, शिक्षित समाज के एक भाग में फैला यह विश्वास है कि आपके प्रयत्न प्रत्यक्ष रूप से विध्वंसात्मक हैं अतएव प्रसार के योग्य नहीं ठहराए जा सकते । पूर्ववत् प्रत्यक्ष और संभावित सत् के महान प्रभाव के रूप में आपके कार्य में मेरा अपना विश्वास पूर्ववत् बढ़ बना हुआ है ; क्यों कि मैं

यह तर्क करना लचर समझता हूँ कि 'एक नकारात्मक मान्दोलन', जैसा कि इसका नाम पड़ गया है, स्वयं भुक्तियुक्त समर्थन का हक खो देता है। जब कोई व्यक्ति 'मदिरापान' जैसी बातक कुटुम्ब का देह और आत्मा से दास होजाता है तो उससे उसे विरत करने का मार्ग सदा बुधारा होता है, या विरोधी के शब्दों में एक साथ नकारात्मक तथा सकारात्मक होता है। यदि वैद्य अपने उपचार में सफल होना चाहता है तो सर्वप्रथम उसे अपनी पूरी शक्ति का प्रयोग रोगी को आकर्षण से बचने तथा बुराई पर विजय पाने के लिए करना चाहिए इसके पहले कि वह विष के स्थान पर उसे कोई और औषधि सेवन करने के लिए कहे। नई दवा का कोई असर नहीं होगा यदि साथ साथ रोगी अपनी पुरानी आदत से लाचार रहे; इससे यह निष्कर्ष निकलता है कि आरंभिक 'निषेधात्मक' विनाश की अवस्था रोगमुक्ति के लिए उतनी ही आवश्यक है जितनी बाद की 'स्वीकारात्मक' स्वास्थ्यलाभ की अवस्था। इसलिए हमारे देश को दुर्बल बनानेवाली संस्थाओं के बंधनों से मुक्तिप्राप्त करनी चाहिए इसके पहले कि उसके पुनर्जागरण के लिए कोई रचनात्मक कार्यक्रम हाथ में लिया जाय। मैं अपने देशवासियों से निवेदन करता हूँ कि वे इस महत्त्वपूर्ण सत्य को न भूलें, और मुझे पूरा विश्वास है कि आपके द्वारा उचित महत्त्व देने और बार बार बुहराए जाने से उन्हें यह हृदयगम कराया जा सकता है।

प्रत्येक सफलता की कामना करते हुए

मुझे समर्पे,

शान्तिनिकेतन

नवंबर १०, १९२० (१)।

आपका अत्यंत सच्चाई के साथ

द्विजेन्द्रनाथ ठाकुर'

### असहयोग के नैतिक मूल्य

श्रेष्ठ महात्माजी,

उपर्युक्त विषय पर आपके अंग्रेज मित्र के पत्र को मैंने रुचि के साथ पढ़ा है। उनका यह तर्क प्रतीत होता है कि इच्छित उद्देश्य अर्थात् स्वराज्य उन साधनों द्वारा शान्तिपूर्वक नहीं प्राप्त किया जा सकता जो आपने अपनाए हैं जब तक कि प्रत्येक व्यक्ति मन, बचन और कर्म से निःस्वार्थ नहीं हो जाता। तब निःस्वार्थता अपने आप अपने पड़ोसी के प्रति प्रेम उत्पन्न करेगी, और स्वराज्य के लक्ष्य तक अपने आप पहुँचा जा सकेगा।

सर्वप्रथम 'निःस्वार्थता' शब्द का पूरा अभिप्राय समझ लेना चाहिए। इस का अभिप्राय है पूर्णता या स्वतंत्रता की उत्कृष्ट अवस्था, ऐसी जिसमें व्यक्ति अपने स्व को भूल जाय। स्व (अहं) नष्ट नहीं हो जाता किन्तु मनुष्य के मन से उसकी उपस्थिति का भार हट जाता है, आदर्श व्यक्ति की तुलना आदर्श संयोजक से की जा सकती है जो स्वयं के भूतभार से दबा नहीं रहता तथापि वे सदा उसके मन में रहते हैं। उसका संगीत एक प्रकार से उमड़नेवाला प्रवाह है, किन्तु इसी लिए उसे 'स्वच्छाश्रित' नहीं कहा जा सकता। इसी प्रकार एक आदर्श व्यक्ति के अपने सहयोगियों के प्रति प्रेम को स्वच्छाश्रित कहने से सहज कहना अधिक उपयुक्त होगा। 'निःस्वार्थ' शब्द की व्याख्या स्पष्ट करने के पश्चात् यह समझना आसान होगा कि 'असहयोग' किस प्रकार अत्यंत स्वाभाविक है, और वर्तमान परिस्थितियों में पूर्ण स्वतंत्रता या पूर्णता प्राप्त करने का एकमात्र साधन है। संगीतज्ञ के उदाहरण का एकबार और उल्लेख करें तो ज्ञात होगा कि अपनी कला में निपुणता प्राप्त करने के पूर्व सामान्यतः उसे कठोर अभ्यास करना पड़ता है। और, जब तक वह दक्षता प्राप्त नहीं कर लेता, उसे अपनी कला का अभ्यास एकांत में या अनमेल शोरगुल से दूर, जो उसके प्रयत्नों या काम में व्याघात पहुँचावे, बँटकर करना होता है। ठीक वही मनोवृत्ति असहयोगियों की है, क्योंकि वे सभी बिचन डालनेवाले या हानिकारक प्रभावों से अपने को दूर रखना चाहते हैं इसके पूर्व कि वे पूर्णता या पूर्ण स्वतंत्रता पाने की आशा कर सकें।

मैं कहना चाहूँगा कि यह पत्र आपको लिखे अपने उत्तर के पूरक के रूप में है, (आपका उत्तर), वह एक दम स्पष्ट तथा युक्तियुक्त है।

आप तथा आपके भान्दोऊन की सफलता की कामना करते हुए,

मैं हूँ,

सांतिनिकेतन,

जनवरी १४, १९२१

आपका अत्यंत सच्चाई पूर्वक

द्विजेन्द्रनाथ ठाकुर

दीनबन्धु एण्डर्यूस महात्मा गान्धी के अनुयायी तथा असहयोग भान्दोऊन के समर्थक थे, किन्तु विदेशी वस्त्रों को जलाने की नीति का वे समर्थन नहीं कर पा रहे थे, इसकी आलोचना करते हुए उन्होंने महात्माजी की विद्वती लिखी। एण्डर्यूस का तर्क था कि इसके परिणामस्वरूप कपड़ों के मूल्य में वृद्धि हो जावेगी और साधारण गरीब लोगों को कष्ट होगा। उस पत्र को उद्धृत करते हुए महात्माजी ने १ सितम्बर १९२१ तारीख के 'यंग इण्डिया' पत्र में 'विनाश का आचारशास्त्र' (एथिक्स आफ् डेस्ट्रक्शन) शीर्षक लेख लिखा जिसमें विदेशी वस्त्रों को जलाने

की नीति की व्याख्या की। इस पत्र को पढ़कर द्विजेन्द्रनाथ ठाकुर ने 'थिंग इण्डिया' को दो पत्र लिखे :—

### एक द्विविधा

प्रिय महोदय,

आपके पत्र में एथिक्स आफ् डेस्ट्रक्शन ( विनाश का आचारशास्त्र ) शीर्षक लेख पढ़कर नीचे लिखी द्विविधा मेरे सम्मुख उपस्थित हुई है :

१. यदि हम सस्ता विदेशी कपड़ा पहनना स्वीकार करें, तो हमारे देशवासियों तथाह हो जायेंगे। यह स्वीकार करना कठिन है।

२. यदि हम महँगा स्वदेशी कपड़ा पहनना स्वीकार करें, हमें अन्य कठिनाइयों को स्वीकार करना पड़ेगा।

दोनों ही स्थितियों में दोनों पक्षों द्वारा समान जोर देकर यह कहा जावेगा कि हमें परमात्मा के भरोसे छोड़ देना चाहिए।

मेरा विचार है कि परमात्मा पर यह तथाकथित भरोसा पहली स्थिति में गलत पक्ष को स्वीकार करना होगा और दूसरी स्थिति में सही पक्ष को स्वीकार करना होगा।

शान्तिनिकेतन,

७ सितंबर १९२१

आपका विश्वासभाजन,

द्विजेन्द्रनाथ ठाकुर

दूसरी चिट्ठी महात्मा गान्धी ने अपने वक्तव्य के साथ प्रकाशित की—

### विनाश का आचारशास्त्र

बड़ोदादा ( द्विजेन्द्रनाथ ठाकुर, शान्तिनिकेतन ) ने 'एथिक्स आफ् डेस्ट्रक्शन' शीर्षक लेख पढ़कर मुझे नीचे लिखा मेका है। स्वभाविक रूप से मेरे लिए यह आनंद का विषय है कि एक ऐसा आदरणीय और विद्वान् नैतिक दृष्टिकोण से सहमत हो जिसे, मैंने ऐसों के भी विरोध के बावजूद जिनके मत को मैं मूल्यवान समझता हूँ और सम्मान करता हूँ, स्वीकार किया। पाठक यह जानकर प्रसन्न होंगे कि बड़ोदादा के रूप में हमें एक ऋषि प्राप्त हैं जो अपने निम्नतम एकांत में राष्ट्रीय आन्दोलन की गतिविधि का पोंच और बीस वर्षों के नवयुवक के समान उत्सुकता से परिचय रखते हैं और सदा उसके विषय में सोचते रहते हैं तथा उसकी सफलता के लिए प्रार्थना करते रहते हैं। पत्र यहाँ दिया जा रहा है :

“एक ध्यामारी था, जो एकाएक दिवाळिया हो गया और अत्यंत मरीबी की स्थिति में पहुँच गया ; उसी समय उसकी पत्नी शय्याप्रस्त थी, गठिया के भयानक दर्द से पीड़ित थी। एक औषध-विक्रेता था जो पेटेंट दवाइयों की बिक्री करता था, अपने खरीदारों से वह हमेशा नफ़ा दाम लेता था। महिला को देखने एक चिकित्सक मित्र आया, और उसी समय उसकी लड़की अपनी ससुराल से अपनी अस्वस्थ माँ को देखने आई और अपने साथ दस रुपये का एक नोट लाई जिससे वह पेटेंट दवाई खरीद सके जो उसकी पीड़ा को तुरंत ठीक कर दे। उसने नोट चिकित्सक को दे दिया, और उससे पड़ोस में रहनेवाले औषध-विक्रेता के यहाँ से दवाई खरीद लाने के लिए कहा और वह लौट गई। डाक्टर बोला कि औषधि उसे तुरंत आराम तो पहुँचावेगी, इसमें संदेह नहीं है, किन्तु इसके साथ ही वह उसके स्वास्थ्य को इतना बिगाड़ देगी कि वह पूरे जीवन जर्जर रहेगा। किन्तु, डाक्टर ने कहा, वह एक बिजलीवाले को जानता है जो उसका पड़ोसी है, वह बिजली के इलाज द्वारा गठिया ठीक कर सकता है, वह दस रुपये प्रतिदिन लेता है। एक महीने में सामान्य स्वास्थ्य को किसी प्रकार की क्षति पहुँचाए बिना वह बिल्कुल ठीक कर देगा।

किन्तु रोगी ने हठ किया कि उसे तुरंत आराम चाहिए, और डाक्टर से बार-बार बैंक नोट माँगा जिससे वह तत्काल दवा मँगा सके। किन्तु डाक्टर ने कहा कि वह जानबूझ कर इस काम के लिए नोट नहीं दे सकता और ऐसा करना वह पाप समझता है। डाक्टर ने अपनी जेब से दियासलाई निकाली और नोट को जलाकर राख कर दिया ; और कहा कि उसे धिंता नहीं करनी चाहिए, वह तुरंत ही बिजली वाले को अपने खर्चों से बुलावेगा, जिसे उसका पति चुका देगा जैसे ही वह अपनी संपत्ति प्राप्त करेगा। जब तुरंत आराम पाने की आशा इस प्रकार एक क्षण में नष्ट हो गई तो रोगी ने डाक्टर से कहा “जो आप उचित समझें, करें।” अतएव डाक्टर ने तुरंत विशुद्ध विशारद को बुलावा, जिसने उसे विश्वास दिलाया कि यदि वह उसे अपना इलाज करने की अनुमति दे तो वह एक महीने में शायी रूप से स्वस्थ हो जायेगा। तब डाक्टर ने जैसा वादा किया था वैसा ही किया, सभी को संतोष हुआ।

“क्या नोट का जलाना सत्कार्य था या पापमय कार्य ?”

“उपर्युक्त बिल्कुल श्री गांधी के वस्त्र जलाने के समान है। श्री गान्धी यरीबों को राहत देना अस्वीकार करते हैं जो उन्हें उनके बीच विदेशी कपड़ों को बाँटने के द्वारा ही जा सकती है। स्वामी रूप से उन्हें दीव पीड़ित प्राणी बनाने से बचाने के

लिए उन्होंने उन्हें उनके अपने हाथों से बने हुए वस्त्र देकर स्थायी रूप से सुखी बनाने का वादा किया है।”

मो० क० गा०

एक चिट्ठी में द्विजेन्द्रनाथ ने प्रसंग आने पर लिखा है कि महात्माजी ने जो व्रत ग्रहण किया है वह उनकी व्यक्तिगत साधना नहीं है, ईश्वर ही भारतवर्ष को दीर्घकालीन पराधीनता से मुक्ति देने के लिए उनके द्वारा वह काम संपन्न करा रहे हैं। ‘इन गोड्डज़ हैण्डज़’ (परमात्मा के हाथों में) शीर्षक एक भूमिका देकर महात्मा गान्धी ने वह चिट्ठी प्रकाशित की—

#### परमात्मा के हाथों में

‘यद्यपि बड़ोदादा तथा एकल्लोभेण धर्मप्रचारक के पत्र में व्यक्तिगत सन्दर्भ हैं तथापि वे इतने महत्त्वपूर्ण हैं कि मैं उन्हें जनता के सम्मुख रखने के प्रलोभन को नहीं छोड़ सकता। बड़ोदादा के पत्रों को मैंने सदा अपने लिए आशीर्वाद रूप में समझा है। यह मेरे लिए परम संतोष का विषय है कि वे जीवन की इस अवस्था में संघर्ष में इतनी सक्रिय रुचि लेते हैं तथा उसे अपने आशीर्वाद देते हैं। इस अंक में प्रकाशित पत्र आंदोलन को आशीष देने के अतिरिक्त एक आध्यात्मिक कठिनाई को भी सुलझाता है जिसने अनेक गंभीर जिज्ञासुओं को उलझान में डाल रखा होगा। एक सुधारक को, जिसे साधनों और मनुष्यों से, वे जैसे हैं, काम लेना पड़ता है, जोखिम उठाने पड़ते हैं तथा समयोचित कार्य सिद्धि के लिए भी किए गए कार्यों को स्वीकार करना पड़ेगा। अतएव सदा नैतिक दृष्टि से सारे कार्यों को करने की आवश्यकता है। नीति की दृष्टि से ईमानदारी उतनी ही मान्य है जितनी ईमानदारी अपने आपके लिए। किन्तु बेईमानी अस्वीकार्य है भले ही वह महोत्तम विचारों से प्रेरित रहे। अच्छा विचार अच्छे कार्य के महत्त्व को बढ़ा देता है। किन्तु एक अच्छा काम भले ही दुरे विचार से किया गया हो अपने पूरे महत्त्व को नहीं खो सकता। कम से कम यह संसार के लिए तो अच्छा ही है। करनेवाला अकेला घाटे में रहता है क्योंकि दुरा विचार होने के कारण वह स्वयं अपने काम की अच्छाई के माग से अपने आप को बंचित कर लेता है। अहिंसा के मामले में सबसे अधिक आवश्यकता हिंसा को ठकने के लिए अहिंसा के जोखे से सावधान रहने की है।...

परन्तु दोनों पत्रों का सौंदर्य इनमें से प्रत्येक के लेखक द्वारा अपने अपने दृष्टिकोण से आन्दोलन में परमात्मा का हाथ देखने में है। मुझे यह बात स्मरण करते हुए दुःख होता है कि पिछले युद्ध में अंग्रेज और जर्मन दोनों ईश्वर को अपनी ओर मानते थे। मैं अभी भी नहीं जान सका हूँ कि जर्मनों की पराजय परमात्मा द्वारा उन्हें छोड़ देने का प्रतीक है या

अंग्रेजों की विजय परमात्मा की कृपा के फलस्वरूप हुई। परमात्मा की गति रहस्यमय है। वह प्रायः अपने यत्नों की परीक्षा पराजय और तुकों के द्वारा लेता है। अतएव मैं उनके विचार को स्वीकार करता हूँ क्योंकि संघर्ष, सर्वविदित है, एक सही उद्देश्य के लिए ज़्यादा और ऐसे साधनों द्वारा जलाया जा रहा है जो कम से कम प्रकट रूप से अहिंसात्मक हैं और अनेक असहयोगी तो निश्चित रूप से अहिंसक हैं। अहिंसा पूर्णरूप से ईश्वर पर भरोसा करती है। साहस, दृढ़ता और सत्य का जैसा आश्चर्यजनक प्रदर्शन हुआ है उसका श्रेय लेने की यदि मैं वृष्टता कहूँ तो मेरा सिर ही फिर जाये। किन्तु यदि हम यह विश्वास करें कि परमात्मा आंदोलन का संचालन कर रहा है और मेरे जैसे तुच्छ व्यक्ति को अपने हाथों में उपकरण के रूप में प्रयोग कर रहा है तो इसे आसानी से समझा जा सकता है।

द्विजेन्द्रनाथ की चिट्ठा—

### परमात्मा की इच्छा

प्रिय महात्माजी,

कुछ विचारवान् व्यक्तियों ने अहिंसक असहयोग के औचित्य के प्रसंग में कुछ स्पष्ट ही कठिन शंकाएँ व्यक्त की हैं। उनका कहना है कि कपटपूर्वक अहिंसा का नकाब पहन कर अपने तानाशाह शासकों के प्रति दुर्भावना रखने की अपेक्षा हिंसोन्मुख विचारों को मुक्त रूप से व्यक्त करना बेहतर है। वे यह भी कहते हैं कि भारतीय हृदय से तो भोजेज के अनुयायी हैं जिसने मनुष्यों को अक्षम्य भाव से ईंट का उत्तर पत्थर से देने का पाठ पढ़ाया था जब कि बाहर से वे ईसा के उपदेशों के कट्टर अनुयायी जैसा आचरण करते हैं।

मैं इन मित्रों से पूछना हूँ कि वे हमसे क्या करने की अपेक्षा रखते हैं। क्या वास्तव में हमारे देशवासियों को हमारे विरोधियों को मार डालने और स्वयं मार डाले जाने की सलाह देते हैं? अथवा, क्या वे यह चाहते हैं कि हम अपनी स्वतंत्रता को अपने आनतायी के चरणों में समर्पित करके क्षमाशीलता का अभ्यास करें और उनके सभी क्रूरत्यों में उनके साथ सहयोग करें।

मेरे लिए यह दिन के प्रकाश की भाँति स्पष्ट है कि कुराई करनेवालों को क्षमा करने का अर्थ है उनके विरुद्ध कोई दुर्भावना न रखना किन्तु किसी भी देश के लोगों से, जैसी कि संसार की इस समय स्थिति है, हम यह आशा नहीं कर सकते कि वे बिना संघर्ष तथा अन्य प्रारंभिक नियमों का अभ्यास किए ईसा मसीह और बुद्ध के समान उच्च कोटि के संत बन जावेंगे। जब आनतायी बिना किसी हिंसा के हमारे देशवासियों की स्वतंत्रता का दमन कर



रहे हैं, यह सोचना बिल्कुल स्वाभाविक है कि बदले में हमारे देशवासी उन्हें अपना बदल बैरी समझें। अतएव उन लोगों का यह कर्तव्य है, जिन्होंने कठोर संघर्ष द्वारा मानव मन की सम्पूर्ण स्वाभाविक दुर्बलताओं पर वास्तव में सफलता पा ली है कि वे अपने से नीचे स्तर पर स्थित जाइयों को अपने उदाहरण और उपदेश द्वारा यह दिखावे जिससे वे अपने क्रोध और दुर्भावना के भावों पर काबू रख सकें तथा आचरण द्वारा उनका प्रदर्शन न करें और इस प्रकार धीरे धीरे अपने दुर्गुणों पर विजय प्राप्त कर सकें। अपने शत्रुओं के प्रति संपूर्ण दुर्भावनाओं से अपनी आत्मा को मुक्त करने की दिशा में तथा भीतर और बाहर से सच्चा अहिंसक होने के लिए यह पहला कदम है। मैं इसे निश्चित रूपसे जानता था और मेरे आलोचक मित्रों को भी यह जानना चाहिए कि आप यह सब पूर्ण हृदय, और बुद्धि, मन, वचन, काया से कर रहे हैं, मेरा विश्वास है कि यह आपका ही अपना काम नहीं है किन्तु भारत और हमारे देशवासियों को युगों की आधीनता से उद्धार करने के लिए आपके माध्यम से परमात्मा का कार्य है।

सदा प्यारसहित,

शान्तिनिकेतन,

द्विजेन्द्रनाथ ठाकुर

३१ दिसंबर, १९२१

२

### असहयोग आन्दोलन—रवीन्द्रनाथ तथा द्विजेन्द्रनाथ का वाद-विवाद

यह बात तो सभी जानते हैं कि महात्मा गांधी के महान् चरित्र के प्रति रवीन्द्रनाथ की असीम भक्ति होते हुए भी उनके द्वारा प्रवर्तित असहयोग आन्दोलन को वे स्वीकार न कर सके। जब महात्माजी ने असहयोग आन्दोलन का प्रस्ताव रखा (१९२०) तब रवीन्द्रनाथ विदेश में थे; वहाँ से उन्होंने असहयोग आन्दोलन के सम्बन्ध में अपना मत शान्तिनिकेतन के तत्कालीन अध्यक्ष अध्यापक जगदानन्द राय को लिखे पत्र में लिखा, जिसे पढ़कर द्विजेन्द्रनाथ अपने छोटे भाई के साथ पत्र द्वारा (इस विषय में) विस्तृत आलोचना में प्रवृत्त हुए। रवीन्द्रनाथ का पत्र यह है—

[२० सितम्बर, १९२०]

.....परम गति हो सख है, अर्थात् ऐसी गति जिसके प्रति पक्ष-क्षेप में ही सार्थकता है। यह गति जिसके चलने में सार्थकता नहीं, मोह है, केवल नशा है। एक है घनात्मक (पाजिटिव) गति, दूसरी है ऋणात्मक (नेगेटिव) गति। जब सारे देश में उथल-पुथल मची हुई है तब अच्छी तरह सोचना होगा कि इस गति की प्रकृति क्या है? जिस जल में

स्रोत का प्राबल्य है लेकिन तट नहीं, वह बाढ़ है। बाढ़ तोड़ती है, बहाती है, फसल नष्ट करती है। हमारे देश में जो आवेग आया है वह यदि केवल तौड़फोड़ की ही बातें लेकर आए तो अवर्षा से सूखे खेत की अतिवर्षा की भयावह क्षति से डूब जाना होगा। मेरा अनुरोध यह है कि जब मन किसी प्रकार जाग उठा है, तब उस शुभ अवसर पर मन को कसकर काम में लगा दो, बेकाम में लगाकर शक्ति का अपव्यय न करो। नान को-आपरेशन (असहयोग) बेकाम (का) है—उसका आविर्भाव अन्तिम है। शास्त्रों में कहा है कर्म द्वारा ही कर्म से मुक्ति मिलती है, निष्कर्म द्वारा नहीं। आज सबको मिल कर सब काम करने का समय आया है। वह काम बाह्य दृष्टि किन्ता करेगा वह सोचने की जरूरत नहीं, काम के उपलक्ष्य में हमारा जो मेल है, वह मेल ही सच्चा है, उस सच्चे मेल में चरम लाभ है। बेकाम के उपलक्ष्य में जो मेल है वह कमी भी सच्चा और स्थायी नहीं हो सकता। गीता में कहा है—“स्वल्पमप्यस्य धर्मस्य प्राप्यते महतो भयात्”—सत्य का मेल जो थोड़ा भी दे वह भी बहुत बड़ा है। और क्रोध का मेल, खिलाफत का मेल ऐसा होगा जिसे फेंकने की ही चिन्ता हो जाएगी। झूठा जोड़ जब दृढ़ता है तब झलई के साथ नहीं हट जाता, अपने आप में ही सिर से बनादन टकराता रहता है। इसलिए फिर एकबार देश को यह कहने का अवसर आया है कि यदि समिधा संग्रहीत हो रहा है तो यज्ञ के लिए, दावानल जलाने के लिए नहीं। एकदिन मैंने ‘स्वदेशी समाज’ में जो कहा था फिर वही बात कहना चाहता हूँ। हमलोग जो क्रोध कर रहे हैं उसकी गति बाहर की ओर है, अर्थात् दूसरे पक्ष की ओर यानी दूसरे ने अपना कर्त्तव्य किया है या नहीं, यही उसका मुख्य लक्ष्य है। मित्रा के अवसर पर भी वही लक्ष्य प्रबल रहता है। मैं कहता हूँ कम से कम बाहरी पक्ष को भूलो। दूसरे के साथ असहकारिता की ओर ही पूरी रक्तान मत रखो, अपने लोगों के साथ सहकारिता की ओर ही पूरी तरह झुको। हमलोग शिक्षा, स्वास्थ्य, पुर्तकार्य, विचार आदि सारा कार्यभार पूरी तरह अपने हाथों में लेनी, यही प्रण करो। इसलिए सारे देशभर में प्रतिष्ठान की स्थापना जरूरी है। गांधीजी उस प्रतिष्ठान का कर्तृत्व ग्रहण करके हमलोगों को काम के लिए आह्वान करें, बेकाम के लिए नहीं। हम लोगों के पास से घन एवं काम का कर माँगे। हमारा अन्नकष्ट, जलकष्ट, पथकष्ट, रोगकष्ट सब हम स्वयं दूर करेंगे यह सत्याग्रह हमारे द्वारा कराएँ। उसका बाह्य परिणाम क्या होगा इसके हिसाब-किताब की कल्पना जरूरत नहीं, लेकिन इस सत्याग्रह का परिणाम गहरा और स्थायी होगा। ”

इस पत्र को पढ़कर द्विजेन्द्रनाथ ने रवीन्द्रनाथ को लिखा—

## द्विजेन्द्रनाथ का पत्र

ॐ

१६, अगहन, १३२७ बंगाल

शान्तिनिकेतन

१ दिसम्बर, १९२०।

रवि,

कुछ दिन पूर्व जगदानन्दबाबू को तुमने जो पत्र भेजा है उसमें बहुत-सी बातें सोच देखने की अवश्य हैं, पर फिर भी तुम प्रातिम ज्ञान को ऊँची भूमि से न्याय-शास्त्रीय-बाद-वितण्डा के वन जंगल के घुमावदार पथ पर भा खड़े हुए हो; देखकर मुझे मय हो रहा है कि पथ भूल कर तुम कहीं भूल-भूलैया में न पड़ जाओ।

तुमने इंग्लैण्ड के राजनैतिक वर्ग की विचित्र परिस्थिति, राष्ट्रीय आचरण अपनी आँखों से देखकर मनस्ताप और पीड़ा से एण्ड्रयूज साहब को जो ये कुछ पंक्तियाँ लिखी थीं, वे मुझे बहुत अच्छी लगी थीं।

‘मुझे पूरा विश्वास है कि अंग्रेज लोग हमें ऐसा कुछ भी नहीं दे सकते जो यथायेनवा महान् हो, और उनके हाथों से कुछ ग्रहण करना हराप है। हमलोगों को इनके साथ किसी भी प्रकार का सम्बन्ध नहीं रखना चाहिए।’

लेकिन जगदानन्दबाबू का ठीक इसके विपरीत जो तुमने लिखा है कि नान-कोभापरेशन (असहयोग) बेकाम (का) है, यह कृष्णायक है, यह पढ़कर हँसूँ या रोऊँ समझ में नहीं आया। जहाँ सारे देशवासियों, आबाल-वृद्ध-बलिता के प्राणों को लेकर खींचातानी चल रही है वहाँ मर्यान्तिक गुस्सर विचारों को लेकर तर्क-वितर्क और खण्डन-मण्डन करने की मेरी ज़रा भी तथियत नहीं होती, क्योंकि हृदय और कम के साथ इस प्रकार सम्पर्क वञ्चित शुष्क ज्ञान का आन्दोलन अनर्थ का मूल है, इस विषय में मेरा ज्ञान खरा है, इस कारण मैं रोगी और साथ ही मोक्ता भी हूँ : अतएव वृद्धस्य वचनं ग्राह्यम्।

तुमसे अधिक कहना व्यर्थ है, इसलिए एक-दो बातों की ओर संकेत भर करके लिखना बन्द कर रहा हूँ।

एक

कंटकाकीर्ण वन (पथ) के बीच चलते हुए जिस पथिक बेचारे का सर्वांग क्षत-विक्षत हो रहा है, वह यदि वन से बड़ी मुश्किल से प्रत्यावर्तन कर शरीर पर से काँटों को निकाल

कैन्ने में तत्पर हो, तो क्या उसका यह कार्य ऋणात्मक होने के कारण निन्दनीय होगा ? और यदि वह कण्टकारण्य के स्पर्श से क्षत-विक्षत होकर जी गबोर से गबोरतर धन-गर्भ में प्रविष्ट होता हुआ परेशान होता रहे तो क्या उसका यह कार्य धनात्मक होने के कारण अभिनन्दनीय है ?

### दो

हमलोग लगातार शासकों का विषमिश्चिन्त दान ग्रहण करते हुए ऋण पर ऋण जोड़ रहे हैं। ऐसी हालत में जो व्यक्ति और अधिक ऋण न लेकर पूर्वकृत ऋण शोध की मन में इच्छा लिए हुए स्वाधीन भाव से अर्द्योपार्जन करने में प्रवृत्त हो, उसके उस मनुष्योचित कार्य से उसे यह कह कर निवृत्त करने की चेष्टा करना कि तुम्हारा यह कार्य ऋणात्मक है और अधिक दान लेना तुम्हारे लिए उचित है, क्योंकि इस प्रकार का कार्य ही धनात्मक है ; घृत भोजन करना धनात्मक, घृत भोजन न करना ऋणात्मक है, अतएव ऋण कृत्वा घृतं पिबेत् ।

### तीन

नर्क-वितर्क छोड़ कर यदि असली काम की बात कहूँ तो यह यह कि अंग्रेज शासकों के साथ मिलकर काम करना हमलोगों के लिए ठीक ऐसा ही है जैसे—सारस पक्षी का शृगाल के साथ एक ही बाल-यात्रस्थित मांस का शोरवा भक्षण करना ।

### चार

यह बात सारे देशवासी जानते हैं कि महात्मा गान्धी काम, कोष, अय, लोभ, मद मत्सर की कोष से ऊपर बहुत ऊँची भूमि पर अवस्थित हैं। अतः गान्धी रणोन्मत्ता के के प्रति बिल्कुल ही वीतरागी और अहिंसा के ऐकान्तिक सेवक हैं ; वे लोभ की मायकता में किसी काम में प्रवृत्त नहीं होते। ऐसी स्थिति में मुझे लगता है कि गान्धी सदस्य ऐसे एक महात्मा के मोहमुक्त विशुद्ध बुद्धि अनुमोदित शुमानुष्ठान में पग-पग पर भूल दिखाने को अपेक्षा उनके साधुजनोचित सत्कार्य में सर्वान्तःकरण से योग देना ही हमलोगों के लिए श्रेयस्कर है।

मेरा तो यह प्रबुध विश्वास है कि गान्धी के समान सदस्य सोना इस घोर कलिकाल में मिलना दुष्कर है। तुम्हारे साथ बहस करना मेरे लिए कितना अप्रीतिकर है यह बताने की

आवश्यकता नहीं। अतएव उपर्युक्त दो-बार स्मरणीय बातें तुम्हारी विवेचना के सुपुर्द कर मैं अबकी बार के लिए चुप हो रहा हूँ। तुम्हारे ऊपर देशका मंगलमंगल पूरी तरह निर्भर कर रहा है; इसलिए कह रहा हूँ कि तुम्हें देश की वर्तमान दशा का आद्यन्त भली प्रकार विवेचन करके देश के जन साधारण को उचित हित परामर्श देना चाहिए। इस कार्य में तुम्हारे समान पारदर्शी दूसरा कोई नहीं है। मैं हृदय से प्रार्थना कर रहा हूँ कि हमारे देश के शरीर से मोह-निद्रा हटाकर दूर फेंकने के इस उचित अवसर पर ईश्वर तुम्हें और हम सब को शुभ बुद्धि दे।

तुम्हारे स्नेह में बंधे

बड़ो दादा —”

इस पत्र का रवीन्द्रनाथ ने जो उत्तर दिया वह मिला नहीं; पर रवीन्द्रनाथ का उत्तर पाकर द्विजेंद्रनाथ ने फिर जो पत्र रवीन्द्रनाथ को लिखा वह पत्र रवीन्द्रनाथ के पास सुरक्षित था; उसे यहाँ प्रकाशित कर रहे हैं—

ॐ

शान्तनिकेतन

२५ फरवरी, १९२१

शुभाशिर्षा राशयः सन्तु ।

मुझे स्मरण आ रहा है—कम से कम बीस वर्ष पूर्व वायुमयक नागराज के तख्तिमशक तुम्हें बच्चों अर्थात् केबुल नामका अटलान्टिक प्रसारित रेखा के सहारे एक शतरंजबाज को इंग्लैण्ड से अमेरिका फिर प्रतिद्वन्दी शतरंज बाज को अमेरिका से इंग्लैण्ड भेजा गया; क्या गूढ़ मतलब हासिल करने के लिए पूरे सप्ताह मन में तरह-तरह के कौशल रचकर एक-एक चाल चल रहे थे, उसे समझ पाना कठिन था। तुम्हारे मेरे बीच भी यदि उसी प्रकार की चाल चलनी आरम्भ हो जाए तो सालूम नहीं उसका अन्न कहाँ होगा। दो-तीन महीने पहले तुम्हें प्रबोधित करने के लिए पत्र द्वारा मैंने जो एक चाल चली थी, इतने दिनों के बाद तुम्हारे पास से उसकी पलट्टी चाल लौटी। मैंने भारत समुद्र के इसपार बैठ हुए कहा—“किश्त !” उसे तुम्हारे कानों तक पहुँचने में एक महीना लगा, फिर एक महीना लगा तुम्हें उसका बका सँभालने में, फिर तीसरे महीने बाद जब तुमने कहा, “किश्त !” वसी प्रकार मेरे कानों तक पहुँचने में भी उसे महीना लगा, फिर एक महीना लग गया उसका बका सँभालने में। इसलिए अब और नहीं। जानते तो हो शास्त्र अपार है, समय कम तुम्हारे लौटने पर वितर्कित विषय के सम्बन्ध में तुम्हारे साथ भलीप्रकार समझौता होगा। फिलहाल तुम्हारे पत्र का उत्तर संक्षेप में दे रहा हूँ।

अपने पत्र में तुमने जो लिखा है, वह बात सोच विचारने की अवश्य है। शैतान महापुरुष मौका देखकर समय-समय पर उसादो बाल चलते हैं ऐसी चातुरीपूर्ण कि उनके गुप्त राज का भेद पाना कठिन है। उनके फुसफुसाहट अरे मंत्र के मारे बेचारा असहयोगिता भवण-कटु नैयुज्य बन जाता है—फिर नैयुज्य प्रातियुज्य—प्रातियुज्य प्रतिहिंसा बन जाती है पल भर में। इसके अतिरिक्त—शैतान की शक्ति दृष्टि तुम्हारे छाड़ले कच्चे सायुज्य पर पड़ने पर कोई हानि नहीं होगी यदि ऐसा सोचो तो तुम्हारी वह भाषा दुराशा मात्र होगी। सभी जानते हैं, अविवेचना के गर्भजात कच्चे सायुज्य को दुर्जन सायुज्य बना, दुर्जन-सायुज्य को दलबद्ध दुराचार-प्रवर्तन कर, दलबद्ध दुराचार-प्रवर्तन को दिन दहाड़े डकैती डालकर निर्लज्ज और निरंकुश परिपक्व बनाने में शैतान महाप्रभु जैसा सिद्धहस्त दूसरा कोई नहीं। शैतान को अधिक आलोचित न कर सार बात बताता हूँ, सुनो।

योगशास्त्र में कहा है—

“सुखी मनुष्य के प्रति मैत्री भाव धारण करने से वित्त की ईर्ष्या-कल्मषता मिटती है।”  
“दुःखिन व्यक्ति के प्रति कारुण्य भाव धारण करने से वित्त की परोपकार-कल्मषता दूर होती है।” “पुण्यशील के प्रति अनुमोदन का भाव धारण करने से वित्त की अत्या-कल्मषता शेष होती है।”

उसके बाद कहा है—

“अपुण्यवस्तु च औदासीन्यमेव भावयेत्—नानुमोदनं—न वा द्वेषः।” अर्थात् “अधर्मपरायणों के प्रति (और इसीलिए—ब्रिटिश शासकों के समान दिन दहाड़े डकैती-परायण अविवेकी दुरात्माओं के प्रति) औदासीन्य भाव (अर्थात् नान कोभापरेशन का भाव) धारण करना ही विधेय है, अनुमोदन का भाव भी नहीं और न विद्वेष का ही भाव।”

योगशास्त्र में जो शास्त्रीय भाषा में कहा गया है, भारत के आवालकद्वनिता वही बात इस समय चलती बोलचाल की भाषा में कह रहे हैं—इसके अतिरिक्त कोई नई बात नहीं कह रहे हैं—कह रहे हैं, “दूर रहना ही सार वस्तु है।”

तुम्हारे शुभाकांक्षी  
बड़ो दादा”

३

असहयोग आन्दोलन के सम्बन्ध में द्विजेन्द्रनाथ का लेख

‘प्रवासी’ पत्रिका के १३२८ बंगला साल (मई १९२१) की जेष्ठ संख्या में असहयोग आन्दोलन

की आलोचना करते हुए जगदानन्द राय को लिखा गया रवीन्द्रनाथ का दूसरा पत्र प्रकाशित हुआ। द्विजेन्द्रनाथ का असहयोग आन्दोलन समर्थित लेख "नान कोआपरेशन क्या है?" शीर्षक लेख १३२८ साल की आषाढ़ संख्या (जून १९२१) में प्रकाशित हुआ। यहाँ उसका अनुवाद दिया जा रहा है—

### नान कोआपरेशन (असहयोग) क्या है ?

कोआपरेशन (सहयोग) क्या है पहले यह ठीक से समझना होगा; फिर नान कोआपरेशन (असहयोग) क्या है यह समझने में किसी को देरी नहीं होगी। कोआपरेशन का कोष सम्मत शब्दार्थ है—सहकारिता या सहयोगिता, यह तो सभी जानते हैं; किन्तु उसका भावार्थ या तात्पर्य भिन्न व्यक्ति भिन्न प्रकार से लगाते हैं;—उसका कौन-सा अर्थ यहाँ में स्वीकार करूँ यह सोच रहा हूँ। अधिक नहीं सोच पा रहा—“महाजनो येन गतः स पन्थाः” यह प्रशस्त पथ अवलम्बन करना ही इस मामले में सवपिक्षा श्रेयस्कर होगा ऐसा समझता हूँ। यहाँ महाजन से तात्पर्य हमारे देश के शीर्ष स्थानीय गौराङ्ग महाप्रभु आदि से है, यह कहने की आवश्यकता न होगी।

शासक वर्ग के आदेश से जो टुकसाल में गड़कर तैयार होना है उसके बदले अपने निजी सुनार के द्वारा रुपया गढ़ाकर तैयार करके उस घर गढ़े रुपए को बाजार में चलाने का प्रयत्न लक्ष्मी माता के सेवकों के लिए जैसे भारी दुस्साहस का कार्य है ठीक वैसे ही देश के शीर्ष स्थानीय शासक वर्ग कोआपरेशन (सहयोग) का जो भावार्थ लेते हैं उसके बदले अपना मनगढ़न्न भावार्थ विद्वत्समाज में प्रचलित करने की चेष्टा करना सरस्वती माँ के सेवकों के लिए बहुत ही दुस्साहस का कार्य है—ऐसा सोचकर हमारे देश के कर्तृपक्षीय महाप्रभुओं ने कोआपरेशन (सहयोग) का जो भावार्थ लिया है, मैंने भी बिना किसी तर्क के नतमस्तक वही भावार्थ ग्रहण किया है। शासकों के मतानुसार कोआपरेशन (सहयोग) का भावार्थ क्या है यह किसी की आँख में अँगुली डाल कर दिखाने की जरूरत नहीं है—वह सारे देशवासियों के सामने मयाह-दिवाकर के समान प्रत्यक्ष है। फिर भी यदि मेरे मुख से स्पष्ट उदाहरण सुनना चाहते हों तो सुनिए :—

बंग-भंग के विधान-प्रवर्तन के समय बंगाल के सारे लोगों ने जुट कर हमारे देश के हर्ता-कर्ता-विधाता महापुरुषों के सामने उसे हटाने के लिए जब बतपरोनास्ति विनीत भाव से हाथ जोड़कर आवेदन किया, तब ठन गजेंनशील कर्जन आदि महापुरुषों ने देशी जन साधारण

की किसी भी बात पर दयाग्रह हो कर्णपात न कर देशभर में एक प्रचण्ड राष्ट्र विद्रोह मचा दिया— फिर उसके प्रतिविधानार्थ जिस भयानक आसुरी चिकित्सा की व्यवस्था का वह उनके अपने हाथों रचे हुए रोग को अपेक्षा सैकड़ों गुना भयानक थी। इस उल्टे आसुरी चिकित्सा की विषज्वाला से विस्तीर्ण भारत देश राबण की चिता के समान आज भी भीतर ही भीतर जल रहा है—और कितने दिन तक उसे ऐसे ही जलना होगा कौन जाने ? फिर उस प्रज्वलित प्रलयामि को वस्त्र से ढँक कर देश-विदेश की खोजदृष्टि से छिपा रखने के लिए उन परम धार्मिक महापुरुषों ने दो-बार पदलुब्ध देशों वाग्मी महोदयों को मंत्रणा सभा में कोभापरेषन ( सहयोग ) देने के लिए बुलाकर भारत-वासियों को जन्म भर के लिए कृत कृतार्थ किया ; हमलों के प्रति उनका इस प्रकार असाधारण कृपावर्षण होने पर भी हमारे देशवासी इतने गए गुजरे हैं कि इसके लिए उनके हृदय में कृतज्ञता का नामोनिशान नहीं है—यह कह कर हमारे ऊपर उल्टा दोषारोपण करने में उन्होंने ज़रा भी देरी नहीं की। उनके इस अतिरिक्त अनुग्रह के पर्वतभार से पीड़ित होकर सारे देशवासी कातर स्वर में पुकार मचाए हुए हैं “मुक्त कर दे माँ, रोकर जी हल्का करें।” लेकिन कमली छोड़ता नहीं ! भारतवासियों के सर्वनाश का ठन्सुत द्वार स्वरूप राख्ट एक्ट उसका साक्षी है—वह जिससे विधिबद्ध न हो इसके लिए मंत्रणा सभा के देशी मेम्बरों के अधिकांश लोगों के एक स्वर से यत्परोनास्ति विनय-अनुनय के साथ अनुरोध का फल हुआ—अनुरोध-कर्ताओं का भूतगत अपमान और लांछन-भोग, उससे अधिक और कुछ नहीं। शासकों का बाँछाजु रूप यह कोभापरेषन ( सहयोगिता ) लौहनिर्मित भीमदेह का आर्पादमस्तक-चूर्णकारी धृतराष्ट्र का स्नेहालिन है ; उससे जितना दूर रहा जाए उतना ही अच्छा—“दूर रहना ही सार वस्तु है।”

असहयोगिता क्या चीज है, यह हम लोग समझ गए हैं। जैसे :—

अपनी स्वाधीन छुमबुद्धि की प्रेरणा से हमलोग जिसे देश के लिए प्रकृत कल्याणकारी समझेंगे उसे जहाँ से भी हो ग्रहण करेंगे, लेकिन जो हमारे देश के लिए अनिष्टकारी है उसके साथ हमलोग सहयोग नहीं करेंगे, मले ही प्राणान्त हो जाए—यही है असहयोगिता।

हाय ! (इस) आसुरी माया सहयोगिता के विषमय फल को एकबार नहीं—दोबार नहीं—किन्तु दिनों—महीनों—वर्षों लगातार प्रत्यक्ष करते रहने पर भी हमारे देश के विश्वविद्यालय की छाँटी से उद्गीरित अंग्रेजीदा महाशयों की आँखें बमी तक नहीं खुलीं ! उनके अधिकांश के विचार से सहयोगिता यह मंत्र वचन—मित्र जातीय मनुष्य समाज के बीच प्रीति और सद्भाव का पथ खोल देने का अमोघ ब्रह्मास्त्र है, और असहयोगिता का मंत्र वचन मित्र



जातीय मनुष्य समाज के बीच प्रीति और सद्भाव का पथ अवरोध करने के लिए अमेय लोह प्राचीर है। उनमें यह समझ नहीं कि विभिन्न जाति के मनुष्य समाज के बीच प्रीति और सद्भाव विस्तार करने के लिए उन्हें कोई नहीं रोकना; न तो विभिन्न जाति के मनुष्य समाज के बीच विद्वेषानल उकसाने के लिए ही कोई उन्हें प्रेरित करता है। यह बात तो अलग रही सभी देशों के प्रातः स्मरणीय मानव पूज्य महात्मा लोग मान्वाता के समय से आज तक एक स्वर से घोषणा करते आ रहे हैं कि अनिष्टकारी के प्रति अनिष्ट आचरण न करो, सब जीवों के लिए हृष्ट चिन्ता और हृष्ट चेष्टा करो। हमारे देश के ऋषि मुनियों के तो कहने ही क्या; इसके साक्षी स्वरूप वाल्मीकि मुनि ने कहा है—“अक्रोधेन जयेत् क्रोधं, असाधुं साधुना जयेत्” “अक्रोध द्वारा क्रोध को जय करो, साधु व्यवहार द्वारा असाधु व्यवहार को जय करो”; महाभारत में कहा है “न पापे प्रतिपापः स्यात् साधुरेव सदा भवेत्”, “पापाचारी व्यक्ति के प्रति पापाचार न करो, सर्वदा साधु रहो”; “अगवद्गीता में कहा है कि योगी पुरुषों का प्रधान लक्षण है वे “सर्वभूतहिते रताः हैं।” ‘इस युग के भारत पूज्य गांधी महात्मा प्राचीन कालके जगद्बिख्यात उन सभी शास्त्रों के अनुपन्थी होकर बारबार ऊँची आवाज से घोषणा कर रहे हैं “हिंसात्मक कार्य करने वाले के प्रति हिंसात्मक व्यवहार न करो।” दूसरी ओर, मान्वाता के समय से आज तक किसी देश के किसी धर्मशास्त्र ने ऐसी विचित्र बात नहीं लिखी है कि अनिष्टकारी व्यक्ति के साथ सहकारिता करो या सहयोग करो, किसी शास्त्र ने नहीं लिखा कि जलदस्त्य यदि तुम्हारी नौका डुबो देने को उद्यत हो तो तुम उस कार्य में उसकी सहकारिता करो, सहयोग करो अथवा इसके विपरीत उसके उपद्रव से नौका को पीछे हटाकर सुरक्षित बन्दरगाह में ले जाने की कोशिश न करो जगत्पूज्य महात्माओं के महावाक्य से सारी दुनिया के ऊँच-नीच मानव (हृदय) में आग लगने में अभी बहुत देर है; विशाल भूमंडल में जहाँ-तहाँ, कहीं किसी एक गाँव के कोने में, कहीं किसी एकान्त गुफा के भीतर, वह धीमे धीमे सुलग रही है; इसके अतिरिक्त—वर्तमान समय में यूरोप-अमेरिका के दो-चार महात्मा पाप-कलुषित जन समाज में बारबार फूँक मार कर उसे चेताने की प्राणपण चेष्टा करके आखिर हार कर मन के खेद से यह कह कर अरण्य रोदन कर रहे हैं “हय! आग में फूँक मारना ही व्यर्थ हुआ, आग कैसे भी नहीं जली, जर्मन युद्ध का क्रम अभी जारी है।” सारी दुनिया में सद्भाव और सौहार्द प्रसार क्या मामूली बात है? यह इतना क्या और ब्रह्म सामल है कि कोई एक देवानुग्रहीत महापुरुष अकेले एक शताब्दी में तपाक से उसे कर दिखाएँ यह घुणाक्षर न्याय से भी संभव नहीं।

ईश्वर की अविश्वस्य महती शक्ति के प्रभाव से वह तभी घटित होगा जब उसे घटना है, तब कोई भी उसे रोक नहीं सकेगा । महात्मा गांधी उतनी दूर हाथ न बढ़ाकर, हमारे इस अकालपीडित देश के दुःख निवारणार्थ उचित उपाय की चिन्ता और उस उपाय की चेष्टा में निर्भीक हृदय से अधिधान्त रूप से अपने जीवन को उत्सर्ग करके देशभर के सर्वश्रेष्ठ हितानुष्ठान में कमर कस कर जुट गए हैं, हमें उसके लिए उन्हें तथा उनके अन्तर्यामी सर्वसंगलाल प्रेरणादाता को हृदय से धन्यवाद देना चाहिए—इसके विपरीत गान्धी के समान एक ऐसे निःस्वार्थ, निर्भीक, सद्भिसन्धिपूर्ण, सत्कार्यपरायण, तपोव्रत समन्वित महात्मा की, हर बात और हर काम के बहाने उन्हें सबके सामने नीचा दिखाने की कोशिश क्या मनुष्योचित काम है ? रचना का आकार अधिक न बढ़ाकर, मेरे मन में जो बात रातदिन घुमक रही है उसे इस समय कह कर मैं समाप्त करता हूँ ; वह यह कि तुम्हारे अनिष्टकारी के प्रति तुम मन से चाहे प्रीति और सद्भाव का विस्तार करो, वह करने से तुम्हें कोई नहीं रोकता किन्तु दुहाई है विश्वविद्यालय के महापंडितों को ! अनिष्टकारियों के साथ सहकारिता कर अपने हाथों को महापापकलंकित न करो । इस कंगाल की बात पर इस समय टटके मैं यदि दयापूर्ण कर्णपात न करोगे तो फिर उसके बासी होने पर निश्चय ही तुम लोगों को उसका फल भोगना होगा । फिर सर्वनाश ही है । ईश्वर न करे कि भारत के महाशत्रु पर जो वैसा भयानक दैव दुर्विपाक पड़े ।’

असहयोग आन्दोलन और महात्मा गान्धी के आदर्श की व्याख्या सम्बन्धी कई लेख द्विजेन्द्रनाथ ने लिखे थे, जो ‘यंग इण्डिया’ में प्रकाशित हुए थे ।

४

महात्मा गांधी जेल में —

राजरोष के कारण जब महात्मा गांधी जेल में बंदी ( १९२२ ) थे, उस समय द्विजेन्द्रनाथ ( ८२ वर्ष ) ने ‘यंग इण्डिया’ पत्र के तत्कालीन संपादक को निर्बंध, चिट्ठी लिखकर, गांधीजी के आदर्श का प्रचार किया । इस प्रकार की दो चिट्ठियाँ यहाँ प्रकाशित की जा रही हैं । ‘द फोर पिलर्स आफ् सत्याग्रह’ नाम से ये दो चिट्ठियाँ प्रकाशित हुई थीं ।

## सत्याग्रह के आरम्भ

(१)

प्रिय भारत जी,

मेरा स्वास्थ्य ऐसा है कि महात्मा गांधी के दर्शन पर आपके लिए लेख लिखना मेरे लिए असंभव है। तो भी, इस सुखद अवसर पर महात्माजी के प्रति अपनी श्रद्धाजलि अर्पित करने के लोभ का मैं संवरण नहीं कर सकता, भले ही वह केवल विदुर के चावलों की धूल के समान हो।

उन लोगों से जिन्हें महात्माजी के उपदेश—जो उनके जीवन के समान हैं—रहस्यपूर्ण या दुरुह लगते हैं, मैं कहूँगा कि वे ज्ञान से अज्ञात फल को जिसे वे देखते हैं, जड़ जिसे देखना उनके लिए कठिन है, की ओर देखने की सामान्य विधि अपनाने की सलाह दूँगा।

महात्माजी उच्चतम और अत्यंत कार्यक्षम अर्थ में एक कर्मठ व्यक्ति हैं—इस विषय में किसी को तनिक भी संदेह नहीं करना चाहिए, यह देखकर कि उन्होंने अकेले ही भारत के अन्ध-प्राय लोगों को एक सिरे से दूसरे सिरे तक जागृत कर दिया इतिहास में ऐसा कोई अन्य उदाहरण नहीं मिलता।

व्यापारिक या सांसारिक अर्थ में महात्माजी काम के आदमी नहीं हैं यह उनके सरल निष्कपट जीवन, उनके शांत निःस्वार्थ दृष्टिकोण, उनके सीधे, सच्च व्यबहार से प्रकट होता है। अतएव सामयिक आवश्यकता नहीं अपितु महात्मा को कार्यप्रवृत्तियों के मूल में सिद्धान्त है : परिणाम से हम उसे जानते हैं—फलेन परिचीयते।

हिन्दू और ईसाई दोनों ही धर्मों के विपरीत जो लोग परिणाम से नहीं किन्तु शाखाओं के द्वारा निर्णय करने के अभ्यस्त हैं अपनी प्रत्यक्ष जटिलता में डल्ल जाते हैं और महात्मा पर असंगति का दोष लगाते हैं और यह भूल जाते हैं कि वही सात्विक कार्य विरोधी शक्तियों के आह्वान पर अनगिनत विभिन्न विधियों के रूप में शाखाबद्ध हो सकता है और हर एक शाखा परिणाम की एकता के कारण अपने मूल सिद्धान्त के प्रति सच्ची रह सकती है। प्राणशास्त्र से एक उदाहरण देता हूँ : भिन्न प्रकार की विरोधी शक्तियों के प्रतिक्रियास्वरूप प्राणियों के एक वर्ग में वही शारीरिक कार्य मोनपक्ष द्वारा संपन्न होता है, दूसरे वर्ग में डैनों द्वारा, तीसरे वर्ग में हाथों द्वारा।

मशीन (सरकार) के अत्याचारों से अपने देशवासियों को मुक्त कराने के लिए महात्माजी हर प्रकार की हिंसा का सामना करने के लिए सदा प्रस्तुत रहे हैं किन्तु स्वयं में भी स्वयं

हिंसा करने का विचार कभी नहीं किया। महात्माजी ने नैतिक साधनों की सरलता पर सदा बल दिया है, संत के समान शिक्षा से बचने की सलाह दी है जिससे मानवात्मा बाह्य बाधाओं से अनावरुद्ध होकर पनप सके। महात्मा ने कठोर आत्मसंयम पालन करने का उपदेश दिया है, स्पष्टतः एक बुरे ढाँचे से बिलकुल दूर रहने की सलाह दी है जिससे कि सभी स्वाधीनता अपने शुद्ध रूप में प्राप्त की जा सके। मुक्ति, जो हिन्दुत्व का सार है, के प्रति आकर्षण महात्मा गांधी के दर्शन का मूलमंत्र है; और उनकी पद्धति के चार स्तंभ हैं : अहिंसा, दुर्जन संग परिहार, न पापे प्रति पापः स्वात् (बुराई का उत्तर बुराई से मत दो), बुराई को बुराई से जीतो।

ये नई बातें नहीं हैं किन्तु हिन्दूधर्म का निचोड़ हैं, जो शास्त्रों में सर्वत्र विद्यमान हैं। एक शब्द में, महात्मा गांधी ऋषि हैं। उनका दर्शन प्राचीन ऋषियों के दर्शन के अतिरिक्त और कुछ नहीं है। महात्मा गांधी की जय।

शान्तिनिकेतन,

६ सितंबर १९२२।

आपका,

बड़ोदादा

द्विजेन्द्रनाथ ठाकुर

( २ )

प्रिय भरतजी,

मैं अपने पिछले पत्र में महात्मा गांधी के जीवन और कार्यों से संबंधित एक प्रधान बात लिखना छोड़ गया जिसे मैं सोचता हूँ अपने पिछले पत्र के पूरक के रूप में भेज देना चाहिए ताकि मुझे गलत न समझा जावे। अपने जीवन का सर्वोत्तम भाग महात्मा गांधी ने दक्षिण अफ्रीका में गरीब भारतीय प्रवासियों को उस स्थान के मालिकों की दासता से बचाने के काम में व्यतीत किया है, उन शासकों का नारा था और अभी भी है—शक्ति बनाम उचित। उस कार्य से परमात्मा की कृपा से उन्होंने असाधारण मात्रा में आध्यात्मिक शक्ति प्राप्त की है। जब वे भारत लौटे तो वह शक्ति सतन अभ्यास के फलस्वरूप, तथा कठोर आध्यात्मिक संयम से जिसका उन्होंने पीड़ित भारतीय जनता को बचाने के लिए कठोरता से पालन किया बढ़कर तिगुनी हो गई। उस शक्तिने जिससे उन्होंने चमत्कार कर दिखाया, सभी कार्यकर्ताओं को, जो शारीरिक शक्तों छोड़ अन्य किसी शक्ति को नहीं जानते थे, ऊँजित कर दिया। और अब मैं कहना चाहता हूँ कि महात्मा गांधी भाषा करते हैं कि अन्य लोग जो उनका अनुसरण

करते हैं, उन्हें सबसे परे उस आत्मिक शक्ति को प्राप्त करना चाहिए जिससे वे दुर्दान्त शारीरिक शक्ति का सामना कर सकें जो रात दिन उन्हें कुचल डालने का अवसर खोजने में लगी है। उचित संयम के माध्यम से प्राप्त भौतिक शक्ति के प्रयोग के विषय में कहा जा सकता है कि जबतक आत्मा की शक्ति नहीं प्राप्त कर ली जाती तब तक केवल अहिंसा इच्छित उद्देश्य तक नहीं ले जा सकती।

मैं चाहता हूँ कि पाठक इस तथ्य की ओर विशेष ध्यान दें कि अहिंसा दो प्रकार की है, अर्थात् (१) आत्मिक शक्ति से युक्त अ-विरोध (२) आत्मिक दुर्बलता से युक्त अ-विरोध। आत्मिक शक्ति से मेरा तात्पर्य उस शक्ति से है जो सत्य में निहित है और जो न्यायोचित और उदार कार्यों में प्रकट होती है। आत्मिक दुर्बलता से मेरा अभिप्राय वर्तमान शासकों की अप्रसन्न करने का मय तथा उनकी क्रुपा प्राप्त करने की आशा में आँख मूँदकर उनकी आज्ञा मानने से है।

महात्मा की इच्छा अनुसार अहिंसा की पूर्ति के लिए आत्मिक शक्ति की प्राप्ति अत्यंत आवश्यक है। महात्मा की इच्छा को यदि पूर्णरूप से अभिव्यक्त किया जाय तो उसका अर्थ यह होगा : अहिंसा से युक्त आत्मिक शक्ति का अनुसरण करना चाहिए जिनका नारा है उचित बनाम शक्ति।

शान्तिनिकेतन, पो० भा०

( बीरभूम )

२० सितंबर, १९२२।

भायका स्नेहपूर्वक,

बड़ो दादा,

द्विजेन्द्रनाथ ठाकुर

( ३ )

अंतिम भेंट

१९२५ साल के मई महीने में महात्माजी जब शान्तिनिकेतन आए तब द्विजेन्द्रनाथ के साथ उनकी अंतिम भेंट हुई। इस भेंट का महादेश देसाई द्वारा लिखित एक विवरण 'यंग इण्डिया' में छपा था—

अनेक दृष्टियों से बड़ोदादा से हुई भेंट असाधारण थी। जब गांधीजी जेल गए तो बड़ोदादा को कदाचित् यह आशंका थी कि वे गांधीजी के छूटने तक जीवित नहीं रहेंगे। वे जेल से छूटे ही नहीं किन्तु उन्हें देखने भी गए। दूसरी ओर गांधीजी को बड़ोदादा से मिलने की उत्कट अभिलाषा थी क्योंकि उन्हें उनके गिरते हुए स्वास्थ्य की सूचना मिली थी पूज्य बड़ोदादा बड़े ही उद्गम थे और जो उन्होंने कहा और किया वह सब प्रेम से सराबोर था।

गांधीजी ने अद्वैत ब्रह्मोदादा के बराबर रखी हुई कुर्सी पर बैठना स्वीकार नहीं किया। लगभग पैंतीस वर्ष पूर्व वे दादाभाई नौरोजी के घरों में बैठे थे, वे ब्रह्मोदादा के घरों में बैठे। 'मैं दूसरों के लिए जो भी होऊँ, कम से कम मुझे अपनी ऊँचाई से उतर आना चाहिए और अपने महात्मापन को छोड़ देना चाहिए।' उन्होंने ब्रह्मोदादा से कहा जो उनसे कुर्सी पर बैठने का आग्रह कर रहे थे। और तीन दिन प्रातःकाल और संध्यासमय उन्होंने ब्रह्मोदादा की बातें उसी भावसे सुनीं जैसे पुत्र पिता की बातें सुनता है, उन्होंने उन्हें श्रेष्ठतम आशीर्वाद दिए। पहली भेंट में उन्होंने कहा, 'मैं जानता हूँ कि तुम विजयी होंगे, मैं जानता हूँ तुम किस तत्त्व से बने हो।' वे आवागमन से मरन हो गए और आगे कुछ न बोल सके। दूसरी भेंट में बिना रुके हुए वे लगभग एक घण्टे तक बोलते रहे, गांधीजी के कार्यक्रम के प्रत्येक अंग को उन्होंने आशीर्वाद दिया, ऐसा आगे और शक्ति इससे पूर्व मैंने उनमें कभी नहीं देखी। 'हृदय की परिपूर्णता से मुक्त से बाणी निसृत होती है' अतः उन्हें रोक्ने का प्रयत्न करना व्यर्थ था। उनके लिए 'स्वराज के उस प्रभात काल में जीवित रहना बरदान' ही नहीं था बिना नबयुक्त हुए 'बह स्वर्ग ही था।' 'शास्त्र का कथन है कि वह विश्वास जो पर्वतों को भी जीत लेता है ज्ञान का पहला सोपान है'—ब्रह्मोदादा ने कहा, 'तुम उस विश्वास के साथ बड़े और आज तुम्हें कोई मय नहीं है क्यों कि तुम आनन्द और ब्रह्म को प्राप्त कर चुके हो'—आनन्द ब्रह्मणो विद्वान्न विभेति कदाचन—मंत्र को उन्होंने अनेक बार दुहराया। 'मुझे तुम में विश्वास है, मुझे परमात्मा में विश्वास है, परमात्मा में मेरे विश्वास के बाद ही तुम में मेरा विश्वास है—ब्रह्मोदादा ने कहा। असाधारण प्रेम से विमोर होकर हँसते हुए गांधीजी ने कहा, "कैसी दयनीय बात है।" ब्रह्मोदादा कहते रहे 'सत्य और अहिंसा के सामने सब अविद्या क्लिप्त हो जावेगी, साम्राज्यवाद, बोल्शेविज्म तथा अन्य समस्त 'हज़्मों' (बादों) के अतिरिक्त आज अविद्या क्या है? सत्य के बमविस्फोट से वे सब नष्ट हो जाएंगे। हम उनसे उनके हथियारों द्वारा नहीं लड़ सकते। तुम सिंह से उसकी अपनी गुफा में नहीं लड़ सकते। किन्तु महात्माजी, तुमने स्वयं अपने अस्त्र ढाले। चरखा तुम्हारा हथियार है, उनका नहीं। अहिंसा तुम्हारा हथियार है उनका नहीं और इसलिए वे जीत लिए जावेंगे। यदि चारों ओर पराजय हो जाए और सर्वत्र अग्नि और तलवार विवर्धन कर रहे हों तो भी मैं निश्चित हूँ कि तुम पौराणिक फिनिक्स पक्षी के समान विरापद तथा अनाहत रहोगे जो अपनी अस्म से बारबार जीवित होता है। जो भी तुम करोगे व्यर्थ नहीं होगा। बुद्ध ढाई हजार वर्ष पूर्व हुए थे और यद्यपि पीछे बौद्धधर्म अपनी जन्मभूमि से मिट गया तथापि अहिंसा आज भी पीढ़ियों से हममें चली आ रही है, वह बुद्ध की देन है। विश्वास के साथ काम करो 'आनन्द' ब्रह्मणो

विद्वान् न विभेति कदाचन'। पूरा दिन मैं सोचता रहा कि तुम से क्या कहूँ और प्रार्थना के पश्चात् जो प्रकाश उसने मुझे दिया मैंने तुम्हारे सामने रख दिया। किन्तु मैं क्या हूँ ! मैं केवल एक तुच्छ साधन हूँ। मैं शास्त्रों को दुहरा रहा हूँ और मुझे तुम्हारी अपेक्षा उनको दुहराने का कम अधिकार है। किन्तु मैं अपने को रोक नहीं सका और बच्चे के समान बकबक की है।' "क्या इससे आप थक नहीं जाते ?" गांधीजी ने कहा। "अन्य बातों की अपेक्षा कम थकानेवाला है"—उन्होंने बलपूर्वक कहा, और फिर उन्होंने उन्हीं बातों को दुहराया जो पहले कही थीं—इस बार पहले की अपेक्षा अधिक भावग और उत्छ्वास के साथ। 'जो भी तुम्हारा विरोध करते हैं समय के बुलबुलों के समान विलीन हो जावेंगे। सत्य विजयी होगा और मैं उनके मार्गों पर अंकित पराजय देख सकता हूँ। कुछ देर बाद 'अविष्यवाणी के ये उद्गार मौन हुए'। अंतिम शब्द ये थे "मैं यह सब आनंद विभोर हो कर कह रहा हूँ। जिन बातों की स्वप्न में मैंने कल्पना की थी उन्हें मैंने अपनी आँखोंसे देखा है किन्तु उन्हें देखने की कभी आशा नहीं थी। तुम मुझे इस प्रकार कहने को प्रेरित कर रहे हो। तुमने मेरी निराशा को दूर कर दिया और मैं आशा करता हूँ कि इन दिनों की स्मृति नरुत्थल, जो अभी भी मेरे जीवन में हो सकता है, की नीरस यात्रा में से सुरक्षित मुझे पार ले जावेगी।'।

( ४ )

माघ ४, १३३१ बंगाल ( १९ जनवरी १९२६ ) को ८६ वर्ष की अवस्था में शान्तिनिकेतन में द्विजेन्द्रनाथ ने परलोकगमन किया। उनकी मृत्यु का समाचार पाकर महात्मा गांधी ने द्विजेन्द्रनाथ के प्रति जो श्रद्धाञ्जलि अर्पित की वह नीचे दी जा रही है :

**बड़ोदादा खले गये**

यह विश्वास करना कठिन है कि बड़ोदादा अब नहीं हैं। शान्तिनिकेतन से प्राप्त एक तार से मुझे यह दुःखपूर्ण समाचार मिला है कि बड़ोदादा जो द्विजेन्द्रनाथ ठाकुर के नाम से विख्यात थे शान्ति को प्राप्त हो गए हैं। वे नब्बे के लगभग थे और फिरजी वे इतने सजग, इतने प्रसन्न थे कि उनकी उपस्थिति में किसी को यह कल्पना भी नहीं हो सकती थी कि संसार में वे कुछ ही दिनों के मेहमान हैं। प्रतिभासंपन्न व्यक्तियों के उस

परिवार के बड़ोदादा प्रतिष्ठित सक्त्स थे। महान् विद्वान् होने के अतिरिक्त—संस्कृत और अंग्रेजी दोनों में उनकी समान गति थी—बड़ोदादा उदारचेता गंभीर रूपसे धार्मिक व्यक्ति थे। उपनिषदों के प्रति उनकी गहरी निष्ठा थी किन्तु संसार के दूसरे धर्मग्रन्थों से प्रकाश ग्रहण करने को वे सदा तत्पर रहते थे। अपने देश को वे एक सच्चे अनुरागी देशभक्त के समान प्रेम करते थे तथापि उनकी देशभक्ति एकांगी नहीं थी। अहिंसक असहयोग के आत्मिक सौंदर्य को वे समझते थे, तथापि उसके राजनैतिक महत्त्व को उन्होंने कभी नहीं भुलाया। वे घरखा में पूरा विश्वास करते थे और इस परिपक्व अवस्था में भी उन्होंने खहर को अपनाया। एक नौजवान की उम्र के समान वे वर्तमान घटनाओं से घनिष्ठ संपर्क रखते थे। बड़ोदादा के अवसान का अर्थ है हमारे बीच से एक महान् ऋषि, दार्शनिक, और देशभक्त का उठ जाना। मैं अपनी शोक संवेदना कवि तथा शान्तिनिकेतन आश्रम के सदस्यों के प्रति निवेदित करता हूँ।

मी० क० गा०

महात्मा गांधी के सचिव और अनन्य भक्त द्विजेन्द्रनाथ के परम अनुयायी महादेव देसाई ने इस उपलक्ष्य में द्विजेन्द्रनाथ के जीवन चरित और गांधीजी के साथ उनके संपर्क के विषय में विस्तार से चर्चा करते हुए 'यंग इण्डिया' के २८ जनवरी १९२६ के अंक में एक निबंध लिखा। महात्मा गांधी का मृत्यु के एक महीने से कुछ अधिक पूर्व द्विजेन्द्रनाथ ने अन्तिम पत्र लिखा था। उस पत्र में उन्होंने लिखा था कि उनकी वासना से मुक्ति हो गई है, वासनातीत लोक का स्पर्श उन्हें प्राप्त हुआ है—इस बात का भी इस लेख में उल्लेख हुआ है। इस निबंध के कुछ अंशों द्वारा प्रस्तुत संकलन समाप्त होता है।

### बड़ोदादा

बड़ोदादा, शान्तिनिकेतन के ऋषि और महाराज १९ को प्रातःकाल नहीं रहे। समाचार देनेवाले तार को पढ़ते हुए मेरी स्मृति छः मास पूर्व शान्तिनिकेतन में बिताए गौरवपूर्ण दिनों की ओर चली गई; जब हमने बैठकर इस पैगम्बर के मुख से ये शब्द 'आनन्द ब्रह्मणो विद्वान् न विभेति कदाचन' अर्थात् जिसने ब्रह्म के आनन्द को जान लिया है वह सब से रहित हो जाता है—सुने थे। बारबार उन्होंने इन शब्दों को बुहराया था, वे अभी तक मेरे कानों में गूँज रहे हैं, तीन वर्ष पहले भी मैंने उनको देखा था।



उस समय वे असहयोग के विचारों में डूबे हुए थे और गांधीजी के विषय में सबकुछ जानना चाहते थे जो जेल में थे। प्रतिक्षण वे बड़े जोर से हँसते थे—जब वे असहयोग का विरोध करनेवाली शक्तियों की पराजय का उल्लेख करते थे। इस बार भी अंधकार की शक्तियों के विरुद्ध वैसी ही उदात्त विरोध की भावना थी—सभी वार्दों के लिये उन्होंने कहा, सत्य के बम के विस्फोट से टुकड़े टुकड़े हो जाएंगे—किन्तु इस बार, पहले के सभी अवसरों के प्रतिकूल उनके चेहरे पर चिन्तापूर्ण उदासीनता की झलक थी। उन्होंने गांधीजी से कहा, “आपका आगमन मसखल में उद्यान के समान है। इन दिनों की स्मृति अभी भी शेष नीरस जीवनयात्रा के पार सुरक्षित रूप से मुझे ले जाए।” गांधीजी से विदा लेने की उदासीनता ही नहीं थी, यह ब्रह्म से महान् वियोग की खिन्नता थी। अपने पूरे दीर्घजीवन में आदि ब्रह्म समाज के प्रमुख सदस्य के रूप में, असंख्य धार्मिक तथा दार्शनिक निबंधों के लेखक के रूप में उन्होंने इस ब्रह्म के विषय में चिन्तन किया उसके विषय में चर्चा की, अपनी कविताओं में उसके गुणों का गान गाया किन्तु वे अनुभव करते थे कि अभी भी उसके और अपने बीच में एक खाड़ी थी। गांधीजी ने उनसे विदा होते समय कहा, “कृपा करके आप अपनी देह तबतक रखें जबतक वह न देख लें जो आपका हृदय चाहता है।” उनके स्वर में कर्पन था जैसे ही उन्होंने कहा, “हाँ, मैं रहूँगा।” तब से प्रार्थना करते रहे और ध्यान करते रहे जबतक कि अंत में उन्हें वह मिल गया। दिसंबर की १५ तारीख को बर्मा में गांधीजी को उनका एक पत्र मिला, जिसमें केवल एक वाक्य था, ‘आपको प्रार्थनाओं के लिए आभारी हूँ’ मैं स्मृति के आधार पर उद्धृत कर रहा हूँ, “अब मुझे वह प्राप्त हो गया है जिसे पाकर और कुछ पाने की इच्छा नहीं रह जाती”—यं लब्धा चापरं ज्ञानं मन्यते नाधिकं तनः। देह का उनके लिए अब कोई उपयोग नहीं रह गया था और इस अनुभूति के थोड़े दिनों के भीतर ही उन्होंने उसे त्याग दिया।

म० दे०

[ अनु०—कणिका तोमर ]



रयामली, जहाँ गांधीजी ठहरते थे

## संपादक की ओर से

महात्मा गांधीजी की जन्मशती के अवसर पर विश्वभारती पत्रिका का विशेषांक प्रकाशित करने का विशेष महत्त्व है। महात्माजी का शान्तिनिकेतन से विशेष सम्पर्क रहा; गुरुदेव, बड़ोदादा, एण्ड्रयूज से उनकी घनिष्ठ मैत्री थी, इसके अतिरिक्त नंदलाल बोस, मलिक जी आदि अनेक आश्रमवासियों से गांधीजी का परिचय था। विश्वभारती पत्रिका उनके आशीर्वाद से प्रारंभ हुई थी। उनका व्यक्तिबिराट् था और उनकी कार्यप्रवृत्तिवाँ इतनी व्यापक थी कि राष्ट्र का कोई अंग अछूता नहीं रहा। दीनबन्धु एण्ड्रयूज के साथ महात्माजी की मैत्री थी, इन दोनों महापुरुषों के संबंध में दीनबन्धु एण्ड्रयूज की जन्मशती के अवसर पर निकलनेवाले विश्वभारती पत्रिका के विशेषांक में प्रकाश डाला जावेगा। गुरुदेव और महात्माजी में कई महत्त्वपूर्ण समस्याओं पर गहरा मतभेद था, हमने विस्तार भय से उन पर प्रकाश नहीं डाला है। इस प्रकार के लेखों को हम इस विशेषांक में स्थान नहीं दे सके।

पत्रिका का यह अंक प्रकाशित होने में बहुत विलम्ब हो गया। गत अक्टूबर में इसे प्रकाशित हो जाना चाहिए था। किन्तु नाना बाधाओं के कारण ऐसा नहीं हो सका। हम इस विलम्ब के लिए अपने पाठकों से क्षमा चाहते हैं।

इस अंक के निकालने में हमें स्थानीय रवीन्द्रभवन से विशेष सहायता मिली है, इसके लिए हम उनके कृतज्ञ हैं। विभाग के श्री सूर्यकुमार बोगी और रणजीत कुमार साहा ने जो सहयोग दिया है उसका तत्त्वस्थ सामार करते हैं।

—रामसिंह तोषर

## शुभकामनाओं सहित

डालमिया सिमेंट ( भारत ) लिमिटेड  
डालमियापुरम् ( तमिलनाडु )

'राकफोर्टे' मार्का  
डालमिया पोर्टलैंड एंव पोज़ोलाना सिमेंट  
तथा  
डालमिया रिफ्रेक्टरोज़ के निर्माता  
उडुशा सिमेंट लिमिटेड

राजगंगपुर ( उडुशा राज्य )

'कोणार्क' मार्का डालमिया पोर्टलैंड सिमेंट,  
'आसी' मार्का डालमिया पोज़ोलाना सिमेंट,  
हर आकार और प्रकार की रिफ्रेक्टरीज़,  
आर० सी० सी० स्पन पाइप्स  
तथा  
प्रोस्ट्रैस्ड कंक्रीट सामान के निर्माता ।



मुख्य कार्यालय : ४-सिन्धिया हाउस, नयी दिल्ली-१.

While purchasing your cloth  
please insist on quality production.

We are always ready to meet the  
exact type of your requirement

**NEW GUJRAT COTTON MILLS LIMITED**

**9, Brabourne Road,**

**Calcutta-1**

**PHONE NO. 22-9121 ( 6 LINES )**

**MILLS:**

**Naroda Road, Ahmedabad.**

**शुभकामनाएं—**

चाय के उत्पादक  
और  
निर्यातक

**आत्माराम कंपनी**

इण्डिया एक्सचेंज,  
कलकत्ता-१

For Security & Service  
**RUBI GENERAL INSURANCE COMPANY  
 LIMITED**

YEAR	NETT PREMIUM INCOME	NETT CLAIMS PAID
1967	Rs. 3,26,55,000	Rs. 1,66,02,000
	CAPITAL & FUNDS	ASSETS
	Rs. 2,84,29,000	Rs. 5,93,19,000

Business transacted :

FIRE MARINE MOTOR ACCIDENT AVIATION MACHINERY &  
 REECTION ETC. ETC.

BRANCHES & AGENCIES IN ALL IMPORTANT TOWNS IN INDIA  
 FOREIGN BRANCHES & AGENCIES.

Aden, Amsterdam, Beirut, Biratnagar, Georgetown ( Guyana ), West Indis,  
 Kingston ( Jamaica ), Kampala, Kathmandu, Nairobi & Sanfernando

Head Office & Registered Office :  
 "RUBY HOUSE",

8, India Exchange Place, Calcutta-1.

Managing Director, Sri K. P. Modi, B. Com., B. L., A. F. I. L., J. P.

सबसे बड़ा, सबसे पुराना,  
 सबसे अच्छा ?

हम इन सबका दावा नहीं करते । लेकिन हाँ,  
 हमें गर्व है कि हम


**आप के बैंक**

होनेका दावा करते हैं । आप सबकी शुभाकांक्षा हो  
 हमारी धरोहर है । हमारा सबसे बड़ा पुरस्कार, आपका  
 संतोष ।

**युनाइटेड बैंक ऑफ इण्डिया**

हिसा मासिक : ४, नयेन पत्र दल करणी, कलकत्ता-१





**“यदि मैं**

**रेलवे प्रशासन का  
उच्च अधिकारी होता”**

तो मैं यही परामर्श देता कि जनता  
से कह दिया जाय कि टिकिट न  
खरीदने से गाड़ियां बन्द करदी  
जायेंगी और जब वे खुशी खुशी  
भाड़ा चुका देंगे तभी गाड़ियां फिर  
चलेंगी।” — महात्मा गांधी



**पूर्व रेलवे**



# KESORAM INDUSTRIES & COTTON MILLS Ltd.

( Formerly : Kesoram Cotton Mills Limited )

LARGEST COTTON MILL IN EASTERN INDIA

Manufacturers & Exporters of :

QUALITY FABRICS & HOSIERY GOODS

Managing Agents :

BIRLA BROTHERS PRIVATE LIMITED


Office at :  
15, India Exchange Place,  
Calcutta-1.

Phone : 22-3411 (16 lines)  
Gram : "COLORWEAVE"

Mills at :  
42, Garden Reach Road,  
Calcutta-24.

Phone : 45-3281 (4 lines)  
Gram : "SPINWEAVE"

अधिकृत



विक्रेता

भक्त भाई एण्ड कम्पनी

सान्तिनिकेतन, पो० भा० बोकपुर, फोन—४१

शाखाएँ : सिउड़ी, दुमका, भागलपुर

फोन—१०१ : सं० प० ; बिहार

भागलपुर रेडियो स्टोर्स

भागलपुर—२, फोन—३००

मुंगेर रेडियो स्टोर्स

मुंगेर, फोन—१५१

भक्त एण्ड कं०

पो० भा० दुमका, सं० प०

फोन—१२१, सं० प०

विश्ववासी पत्रिका

**तांजे गुणकारी आवलों  
से तैयार**



बैद्यनाथ च्यवनप्राश के सेवन से  
फेफड़ों के विकार, कफ, सांसी,  
श्वास, (दमा), शारीरिक और मानसिक  
दुर्बलता, रक्तहीनता, कैल्शियम की कमी, स्वर-भंग,  
मन्दगति, अम्लपित्त, कठिणयत आदि रोगों में  
संस्कार और आशांसी लाभ होता है।

यह बचपन, जवानी और  
बुढ़ापे में सब के लिये सदा  
सेवनीय रसायन है।

# बैद्यनाथ च्यवनप्राश

अष्टवर्गयुक्त



देशी दवाओं का सब से बड़ा और विश्वासी कारखाना

**बैद्यनाथ आयुर्वेद भवन प्राइवेट लि०**

कलकत्ता • पटना • भोपाल • नागपुर • इलाहाबाद

25/5/60

राष्ट्र के सांस्कृतिक,  
आर्थिक उत्थान में लगे  
सभी रचनात्मक कार्यकर्ताओं को  
हमारा

**हार्दिक अभिनंदन**

सतसंग मंडळ

कृष्णनगर, अंबाह, मध्य प्रदेश

# हिन्दी भाषा और वाङ्मय के विकास में हिन्दी समिति का महत्वपूर्ण योग

## श्रेष्ठ एवं उच्चस्तरीय ग्रन्थों का प्रकाशन

१.	पौषों का जीवन	श्री नारायण सिंह परिहार	५-००
२.	व्यापारिक फल और तरकारिया	डा० विरधारी लाल तथा डा० हरिप्रसाद श्रीवास्तव	२०-००
३.	विटामिन तथा हीनताजनित रोग	डा० सुरेन्द्र नाथ गुप्त	७-००
४.	लास और चपड़ा	प्रो० कृष्णदेव सहाय वर्मा	१०-००
५.	तेल और उनसे बने पदार्थ	डा० एस० पी० पाठक	९-५०
६.	त्रिकोणमिति	डा० राजेन्द्र लक्ष्म गुप्त	६-००
७.	भैषज्य संहिता	श्री अत्रिदेव विशालंकार	४-५०
८.	प्रमुख देशों की शासन पद्धतियाँ	श्री गोरखनाथ चौधे	९-००
९.	भाषा	डा० जे० के० कलबौर	७-५०
१०.	बर्द भाषा और साहित्य	श्री रामपति सहाय मिश्रा	७-५०
११.	अंग्रेजी साहित्य का इतिहास	श्री जगदीश बिहारी मिश्र	७-००
१२.	फ्रेंच साहित्य का इतिहास	श्री भूपेन्द्र नाथ सान्याल	७-००
१३.	रूसी साहित्य का इतिहास	डा० केसरी नारायण शुक्ल	७-००
१४.	तेलुगु साहित्य का इतिहास	श्री बालकृष्ण रेड्डी	६-००
१५.	गुजराती साहित्य का इतिहास	श्री जयन्तकृष्ण हरेकृष्ण दत्त	६-५०
१६.	बंगला साहित्य का इतिहास	डा० सत्येन्द्र	५-५०
१७.	मलयाळम साहित्य का इतिहास	डा० के० भास्करन नायर	४-००

यह समिति वैज्ञानिक, तकनीकी एवं सामाजिक शास्त्रों से संबंधित विषयों पर १७१ ग्रन्थ प्रकाशित कर चुकी है।

सुन्दर छापाई, भार्कर्वक गेटअप तथा कपड़े की सुहृद् जिल्द।

पूर्ण विवरण एवं पुस्तक की खरीद के लिए लिखें :—

सन्धि

हिन्दी समिति, सूचना विभाग,

उत्तर प्रदेश शासन

लखनऊ।

# विरचभारतीपत्रिका

खण्ड १० की अनुक्रमणिका  
वैश्व २०२६—फाल्गुन २०२६  
अप्रैल १९६६—मार्च १९७०



सम्पादक  
रामसिंह सोमर

## लेखकानुक्रमणिका (अकारादि क्रम से)

संस्कृत १० ( जून २०२६-फाल्गुन २०२६ )

	अंक ४०
अशित नारायण सिंह तोमर	बडबिका भाषा : सर्वेक्षण: शुक्राक्ष III २९
अम्बाशंकर नगर	गुजरात के सूफी कवियों की
	हिन्दी कविता III ३
आदिनाथ नेमिनाथ उपाध्ये	मध्ययुगीन भारतीय आर्यभाषाओं का
	अध्ययन IV ११०
कन्हैया सिंह	कुतुबशाह-काव्य और दर्शन I ९४
कमला सांकृत्यायन	राहुलजीकी सोवियत कवि IV २०१
काकासाहेब कल्लेकर	मेरे बापूजी और गुल्लेख II १६६
कान्ति कुमार	'गीतफरोश' के कवि मबानीप्रसाद मिश्र I ६२
कालिदास भट्टाचार्य	शान्तिनिकेतन और महात्मागान्धी II १११
गोविन्द जी	इतिहास : स्वरूप : व्याख्या, उपकरण
	एवं रचना पद्धति I ४१
गोविन्द दास	गान्धीजी और लोकतंत्र II १६२
गौरीशंकर मिश्र "द्विजेन्द्र"	कतिपय छन्दों पर पुनर्विचार III ८४
जब भगवान गोबल	गुरु-विद्यालय—आध्यात्मिक विचार
	एवं समन्वय भावना III ४३
आचार्य जी० आ० कुवाळानी	गान्धी-विचारधारा : एक संक्षिप्त
	दृष्टिकोण II ११५
तपेधरनाथ प्रसाद	पारिजातहरण में मर्त्य की समस्या :
	एक पर्यालोचन IV ११८
परछुराम चतुर्वेदी	कमलकार तत्त्व और उसका स्वरूप I ९
पुस्तोत्तम शर्मा	रातिकवि का व्यक्तित्व : एक पुनर्मूल्यांकन
	III १६
पुष्पिकाशिवारा सेन	द्विजेन्द्रनाथ ठाकुर और महात्मा गान्धी II २६३
पद्मरे कान्त	शान्तिनिकेतन यात्रा II २२०

	अंक पृ०
प्रफुल्लचन्द चौधुरी	महात्माजी की पहली शान्तिनिकेतन यात्रा का वर्णन II २२०
प्रेमकान्त टण्डन	सौन्दर्य का सांख्यिक स्वरूप III ५९
रणजीत कुमार साहू	अहं मेरा गेय ( समीक्षा ) I १००
रमेश कुंतल मेघ	उच्चतर मूल्य : नैतिक मूल्यों के परिप्रेक्ष्य III ७५
रवीन्द्र घौमान	गोपाळराम गहमरी के उपन्यासों में पारिवारिक शिल्प IV १५०
रवीन्द्रनाथ ठाकुर	गांधी महाराज ( कविता ) II १८६
रामकुमार भुवालका	ड्रस्टीशिप का सिद्धान्त : वर्तमान सन्दर्भों में II १५९
रामपूजन तिबारी	यनोबिस्लेखण और साहित्यालोचन ( समी० ) I ९४
राममूर्ति त्रिपाठी	सूफीकाव्य विमर्श ( समी० ) I १०४
राम रघुवीर प्रसाद सिंह	कामायनी में आनन्दवाद I २०
रामसिंह	अंग जनपद : नाम व्युत्पत्ति I ३४
	मोट, मोटिया : एक भ्रान्ति और उसका निराकरण I ४८
रामसिंह तोमर	यशस्विलक का सांस्कृतिक अध्ययन ( समी० ) I १०२
	आ० श्रीधिनयचन्द्र ज्ञान अंशर सूची भाग १ ( समी० ) III ९६
	पट्टाभकी प्रबन्ध संग्रह ( समीक्षा ) " ९८
	अक्षर अनन्ध " " ९९
	योगालोक " " १०१
रंगनाथ रामचन्द्र बिषाकर	गांधीजी के कतिपय मूलविचार और व्यक्ति एवम् सम्पत्ति के प्रति उनका दृष्टिकोण II १५४
विजेन्द्रनारायण सिंह	रीति और कवि सम्भाव I ७५
विमलेश्वर कान्ति	कोकिलत्व : अर्थ और विस्तार IV १४३

	अंक पृ०
विश्वनाथ बैनर्जी	योगज्ञान व्याकरण (समी०) I १००
वाण्डेव साक्षिभूषण 'श्रीवर्मा'	'निराका' की अर्थ नियोजन कला IV १६५
हरकिशोर प्रसाद	शेखर महम्मद कृत विद्योत्तर सागर IV १८८
सत्यनारायण कर्मा	महात्मा गांधी और रामनाथ II १७५
सत्यनारायण कर्मा	महाकवि समयसुन्दर और उनकी सहासिका युष्क। कर्णन कृतीषी IV १९४
सुधाकान्त राव चौधुरी	आधम में अस्मिता मोहनचन्द करमचन्द गांधी और उनकी सहचरिणी II २०५

## लेखानुक्रमणिका

		अंक पृ०
अम जनपद : नाम व्युत्पत्ति	राम रघुबीर प्रसाद सिंह	I ३४
अहं मेरा गेय (समीक्षा)	रणजीत कुमार साहा	I १००
अक्षर अनन्य ( समीक्षा )	रामसिंह तोमर	III ९९
आचार्य श्री विनयचन्द्र ज्ञान भंडार प्रबंध		
पूर्वी भाग १ (समीक्षा)	,,	III ९६
आश्रम में श्रीयुक्त मोहनचन्द करमचन्द गांधी		
और उनकी सहचरिणी	सुधाकान्त राय चौधुरी	II २०५
इतिहास : स्वरूप व्याख्या उपकरण एवं रचना-पद्धति	गोविन्द जा	I ४१
उत्तर मूल्य : नैतिक मूल्यों के परिप्रेक्ष्य	रमेश कुंतल मेघ	I ७५
कतिपय छन्दों पर पुनर्विचार	गौरीशंकर मिश्र 'द्विजेन्द्र'	I ८४
कामायनी में आनन्दवाद	राममूर्ति त्रिपाठी	I २०
कुतुब शतक—काव्य और दर्शन	कन्हैया सिंह	I ९४
गांधीजी और लोकतंत्र	गोविन्द दास	II १६२
गांधीजी के कतिपय मूल विचार और व्यक्ति एवं सम्पत्ति के प्रति उनका दृष्टिकोण	रंगनाथ रामचन्द्र दिवाकर	II १५४
गांधी महाराज	रवीन्द्रनाथ ठाकुर	II १८६
गांधी विचारधारा—एक संक्षिप्त दृष्टिकोण	आचार्य जी० भा० कृपाळानी	III ११५
गीतप्ररोश के कवि भवानी प्रसाद मिश्र	कान्ति कुमार	I ६२
गुजरात के सूफ़ी कवियों की हिन्दी कविता	अम्बाशंकर नागर	II ३
गुरु-विश्वास—आध्यात्मिक विचार एवं समन्वय भावना	जय भगवान गोयल	III ४३
गोपालराम गहमरी के उपन्यासों में पारिवारिक शिल्प	रवीन्द्र धीमान	IV १५०
चमत्कार तत्त्व और उसका स्वरूप	परशुराम चतुर्वेदी	I ६
ब्रह्मीशेष का सिद्धान्त : वर्तमान संक्षेपों में	रामकुमार भुवाळका	II १५९
द्विजेन्द्रनाथ ठाकुर और महात्मा गांधी	पुष्पिन बिहारी सेन	II २६३



		अंक पृ०
निराळा की अर्थ निबोधन कला	पद्मेश क्षत्रभूषण 'शीतांशु'	IV १६५
पट्टावली प्रबन्ध संग्रह ( समीक्षा )	रामसिंह तोमर	III ९८
पारिजात हरण में अर्थ की समस्या : एक		
पर्यालोचन	तपेस्वरनाथ प्रसाद	IV ११८
बड्डिका भाषा : सर्वेक्षण सुभाष	अश्विनारायण सिंह तोमर	III २९
भोट, मोडिया: एक अति और उसका निराकरण	रामसिंह	I ४८
मध्ययुगीन भारतीय आर्य भाषाओं का अध्ययन	आदिनाथ नेमिनाथ तपाधे	IV २२०
मनोविश्लेषण और साहित्यालोचन ( समीक्षा )	रामपूजन सिबारी	III ९४
महाकवि समयसुन्दर और उनकी सत्पासिदा		
दुष्काल वर्णन छत्तीसी	सत्यनारायण स्वामी	IV १९४
महात्मा गांधी और रामनाम	सत्यनारायण शर्मा	II १७५
महात्माजी की पहली शान्तिनिकेतन यात्रा		
का वर्णन	प्रफुल्लचन्द्र चौधरी	II २२०
मेरे बापूजी और गुरुदेव	काकासाहेब काळेकर	II १६६
योगज्ञान व्याकरण ( समीक्षा )	विश्वनाथ बैनर्जी	I १००
यशस्विलक का सांस्कृतिक अध्ययन ( समीक्षा )	रामसिंह तोमर	I १०२
योगालोक ( " )	"	III १०१
राहुल जी की सोवियत भक्ति	कमला साहूत्यायन	IV २०१
रीति और कवि स्वभाव	विजेन्द्र नारायण सिंह	I ७५
रीति कवि का व्यक्तित्व : एक पुनर्मुल्यांकन	पुस्कोत्तम शर्मा	III १६
लोफतत्व : अर्थ और विस्तार	विमलेश कान्ति	IV १४३
शान्तिनिकेतन और महात्मा गांधी	काळिदास भट्टाचार्य	II १११
शान्तिनिकेतन यात्रा	प्यारे लाल	II १४३
शेख अहमद हूत विरोग सागर	शाकिप्रभास गुप्त	IV १
सूफी-काव्य-विमर्श ( समीक्षा )	रामपूजन सिबारी	I १९४
सौन्दर्य का तार्किक स्वरूप	श्रीमकान्त टण्डन	III ५९

